

Kavyagunañadarsa Series No. 1.

Raghuvamsa
et al. Vimarsa.

B.
R. KRISHNAMACHARIAR M. A.,
Author of Vasanthaswamiyan



SRIRANGAM
SRI VANI VILAS PRESS

1908.

PRICE : Re. |

POSTAGE EXTRA

All rights Reserved

॥ श्रीः ॥

काव्यगुणादर्शे

॥ रघुवंशविमर्शः ॥

वासन्तिकस्पग्नाटकस्य प्रणेत्रा मद्रमण्डलस्थ-
संस्कृतपाठशालापरिशोधकेन,
परवस्तु, र. कृष्णमाचार्येण
प्रणीतः ।



श्रीरङ्गनगरे
श्रीवाणीविलाससमुद्रायन्त्रालये
समुद्रितः ।

कीलकसंवत्सरे
बृप्यभमास.

मूल्यं एका रुपिका.
(प्रेषणव्ययं चिना.)

Copyright Registered

P R E F A C E .

There appear to be no works on literary criticism in Sanskrit language coming up to modern taste and requirements. It is true that the well-known rhetoricians like Dandin, Vamana, Kshemendra and Mamnata have shown the method of judging the faults and excellences of genuine poetry (*Kavyam*) with the subtlety, acumen and precision of a mind trained in the schools of Gautama, Kanada or Panini. The categorical definitions and random illustrations of the merit and demerit of ideas and expressions do not satisfy the cravings of a modern mind, which seeks solace and pleasure in the poetical productions of genuine poets like Kalidasa. There have been no attempts to review any of the *Kavyams* as a whole, to delineate the taste and favourite ideas of the poets and to examine the propriety of the similes and expressions in a comparative and critical method. This work is an attempt to supply the want and I leave it to scholars to judge how far the same answers to the ideal set above.

There might be differences of views in regard to some of my opinions, suggestions and interpretations

of the author's ideas. I do not pretend that my views ought to be accepted as conclusive; but few scholars will deny that these ideas and aspects of the questions have the advantage of setting the pundits think in a groove, to which their minds have not been accustomed.

Even the Western scholars who devote their lifetime and energy to the study of Sanskrit works are mostly carried away by their love of fixing the chronology of the works from sifting internal and external evidence and of building up the history of ancient India and do not attempt to create a taste for the study of poetical works in Sanskrit by means of literary art criticism in the way in which Gervinus or Dowden had done with reference to Shakespeare's works. I am not unmindful of the services rendered to Sanskrit by the Western savants or of the utility of the historical and comparative method of study of the language and literature inaugurated by them, but these works cannot be considered complete unless the art criticism is also developed with reference to Sanskrit works. The former trains the mind; while the latter refreshes it. Thus it would appear that my work is the first of its kind.

It is my object in these few pages to attempt at a critical study of Raghuvamsa. In building up a detailed review of the cantos, I have also attempted to answer the questions like—

iii

- (a) What was the object of Kalidasa in naming the family after Raghu in preference to the sun, the Vaivaswata Manu or Rama;
 - (b) What again was his reason in fixing the number of cantos at nineteen;
 - (c) How the work satisfies men of different tastes and in what the excellences of this work consist;
 - (d) How the similes indicate the different frames of the poet's mind in writing the several cantos;
 - (e) Whether the author was influenced by the artificial style of the rhetoricians;
 - (f) How his appropriate similes and modes of expressions indicate the human and divine ideals set by him in the delineation of his heroes like Raghu and Rama;
 - (g) What were the circumstances under which the poet rejects the authority of Valmiki in regard to the geneology of Raghu's family;
 - (h) What appears to be his idea of religion as propounded from stray passages in the work as well as his geographical knowledge;
- These questions are likely to interest the readers

The map appended to the book is intended to illustrate the route of Raghu as described by the poet in Canto IV as well as the kingdoms mentioned in the other cantos. The route marked as well as the kingdoms identified may or may not be absolutely accurate, but the Pandit (ignorant of English) may find it interesting and gather an idea of the shape and size of India with its geographical position of the well known rivers and mountains.

It is possible that Kalidasa owed his conception of Raghu's conquest to the description of Samudragupta's travels, but a comparison of the details in the two conquests would show that this is only a possibility.

It is my earnest desire that the Oriental savants will help me with their suggestions for improving or modifying any of the views expressed in this little volume, should they happen to possess facts or arguments to advance against the opinions or interpretations propounded by me.

My thanks are due to Vidwan R. V. Krishnamachariar, for the help he has rendered in correcting the proofs and to the printers for the neat style in which they have brought out the work.

MADRAS.
29th May '08. }

R. Krishnamachariar.

INTRODUCTION

Mr. Krishnamachariar has asked me to write a few lines by way of introduction to the following pages. His qualifications for the task he has set before himself are high and the way in which he has performed it reflects credit on his Sanskrit scholarship, his critical acumen and felicity of language. He has chosen the somewhat novel field of literary criticism of Sanskrit works. We have annotations and commentaries in plenty upon the more or less celebrated *Kavyas*. The writers are mere expositors of the meanings of words and phrases and of grammatical or other peculiarities. They rarely deviate into the more difficult field of criticism of poetic beauty, the description of scenes, the delineations of character and the weaving of the plot. Except occasional hints thrown out in the course of verbal annotations, they never depart from their time-honoured practice and try to seize the secret of the poet's power of blending literary expression with the fine frenzy of the imagination. Mr. Krishnamachariar has endeavoured to set an example to the world of present-day Pandits in the art of true criticism in the field of Sanskrit literature. He has called to his aid the taste and culture he has acquired by the study of

the masters of literary criticism in English literature. The first poet he has selected for the illustration of the modern method of examination of the faults and beauties of poetic composition, is the great Kalidasa, the best known and the most widely appreciated after the authors of the great epics. The work that he has chosen is the *Raghuvamsa*, among the finest of the productions of the author's genius. He has subjected the nineteen cantos of this masterpiece to a detailed review with reference to the characters, scenes and incidents, the poet's magic power of calling up most tender and lovely associations by suggestive words and phrases, his supremely happy similes and his liquid sweetness of diction. It is impossible to say that Mr. Krishnamachariar is always happy in his many ingenious suggestions; it is not unlikely that Pandits and scholars and even the appreciative average student of Sanskrit literature might differ from him as regards some of the hidden beauties he discovers. Amidst so much that is suggestive and subtle and refreshing, it is no wonder that he has sometimes been led away by the excess of the fertility of his own conceptions.

Mr. Krishnamachariar writes a charming style. There is so little genuine prose in Sanskrit that Mr. Krishnamachariar cannot be said to have any models for the happy grouping of words and phrases which flow from the tip of his pen. It is unfortunate that

prose has not had its natural development in the Sanskrit language. Prose-composition has had a long career, but its development has been very early arrested. At the present day, we have handed down to us only the poetic prose of Subandhu and Harsha and Bana and Dandi loaded with highly artificial metaphors and similes and intolerable verbal conceits. Prose began in Sanskrit in the simple sacrificial rules of the Brahmanas. A later day ushered in the terse, direct, and almost inspiring utterance of the Upanishads. The language of the Upanishads is sometimes poetic, but it is the poetry of Sublime thought and of soul-enrapturing visions. Except when it begins to be mystic and then unintelligible, Upanishadic prose runs smooth and clear.

The prose dialogues in the dramas of Kalidasa, short as they generally are, show the possibilities of the language in the clear and happy combination of sense and expression. Then followed an age, often regarded as the Augustan period of Sanskrit literature, when the rhapsodical and extravagantly alliterative prose of the writers I have named, almost disfigured Sanskrit literature. Prose indeed was handled and of a high order by the great Commentators of the Vedanta and other systems of philosophies, but it is of a highly technical character, overlaid with the intricacies of the particular

branch of science or philosophy, often packed with thought of an abstruse description, but it can never lay claim to be called Literature. Sankara holds a high place among the masters of what I may be permitted to call "Sastric prose." But in the very nature of things it is impossible to look for literature in the handling of subtle metaphysical arguments. Mr. Krishnamachariar has shown that it is possible for the present-day writer in a dead language to combine gracefulness of style with the expression of novel ideas and the charm of figurative language. One cannot however resist the suspicion that the love of literary expression has sometimes betrayed the author into the pronouncing of judgments which cannot stand the test of a close critical discrimination. He has not been able to wean himself from the hyperbolical style of Sanskrit composition.

It is often found necessary by inferior writers to cover poverty of thought by inflated expression. I do not suppose that I shall be mistaken to insinuate such a charge against Mr. Krishnamachariar. He has done good service to the Sanskrit-reading public and to the large majority of Pandits by setting before them a fine model of Sanskrit composition to appreciate and emulate. He has also opened up a new prospect to the Pandit of appreciation and enjoyment of the works of the masters of Sanskrit literature by a critical ex-

amination of the canons of true poetry and the extent to which the classical poets of India have tapped the springs of literary enjoyment in the delineation of scenes and characters, human passions and the beauties of nature. Mr. Krishnamachariar's best reward will be when he succeeds in inducing some out of the large number of those who delight in the study of Sanskrit literature to follow in his wake.

V. Krishnaswamy Iyer.



भूमिका ।

आर्या अभिरूपमणयः,

भारतवर्षस्योत्कर्षीवहेषु वस्तुषु कविसार्वभौमैः कालि-
दासादिभिर्निर्मितानि विबुधभाषामयानि ग्रन्थरक्तान्येव प्रधा-
नतया परिगण्यन्ते । एतानि काव्यान्यासेतुहिमाचलं गीर्वा-
णभाषास्वादमभिलषद्धिः पूर्वेषां सूक्ष्मिक्यन्याहृशं प्रणयमाद-
धानैरनेकैविनुद्येः परिशील्यन्ते ॥

पुरा किल विक्रमभोजप्रभृतयः सार्वभौमा रसिकशिरोम-
णयः कवीनां सुभाषितेषु निरतिशयं गौरवमावभ्रन्तो निखि-
लशास्त्रमर्यादामधिगतवद्धिः सह महाकविभिः काव्यविनोदे-
नैव कालमतिवाह्यामासुः । तदानीमेव कविभिरहमहभिक्या
सुबहूनि महाकाव्यानि रूपकाणि च सरसानि व्यरच्यन्त ।
त इमे काव्याभिमानिनो राजानः खिस्त्ववदीयदशमशतका-
त्पूर्वमेवादर्शनं गताः । वसुधा चानन्तरं वन्ध्यप्राया ताहृशा-
न्विबुधभाषाप्रणयिनो रसिकान्भूपान्न सूते । प्रायेण सरस्व-
तीपरिगृहीता लक्ष्म्या चेष्येव नालिङ्गिताः कवयः कुत्रचि-
त्कोणेषु समुत्पन्ना अपि नरपतिगृहेष्वनाहृताः काव्यकरणा-

भिसंधि परित्यज्य बौद्धसंप्रदायानुयायिनां राज्ञां सौमनस्यसं-
पादने बद्धश्रद्धा बभूवुः ॥

केचन बौद्धानां जैनानां चोत्कर्षमसहमाना आध्यात्मि-
कवादेषु परिनिष्ठिता वेदान्तिनां परां काष्ठामधिरूढा ब्रह्म
भीमांसायाः सहकारितया सांख्यवैशेषिकपातञ्जलदर्शनानि
सम्यक्परिशील्य, मतान्तरस्थान्युक्तिवादेषु निर्जित्य, नरपती-
नां सभासु धन्यवादानुपलभ्य, प्रतिष्ठामलभन्त । केचन
स्फोटवादमूरीकृत्य वैयाकरणमतं सोपपत्तिकं निरधारयन ।

एवं दिग्दन्तिनां कलहे हरिणकुलानीव क्षयमापन्नानि
काव्यानि कुत्रचिलीनान्यासन् । कवयश्चावज्ञाता आध्यात्मि-
कवादेष्वनभिज्ञाः काव्येष्वपि शास्त्रज्ञैरुपादिश्यमानां पद्धतिम-
नुरुद्ध्य, शास्त्रबोधविचारादिकं शब्दनिष्पत्तिप्रक्रियाविवरणा-
दिकं च पुनः पुनः परिशील्य, शास्त्रज्ञानां सौमनस्य संपाद्य,
प्राचीनां रसानुभवसराणि व्यस्मार्षुः । यद्यप्याचार्यदण्डप्र-
मुखा आलङ्कारिकाः काव्यानां गुणदोषविमर्शसराणि निष्कृ-
ष्टलक्षणोपन्यासपूर्वकं महता परिश्रेण प्रदर्शयांचकुः ; तथा-
पीमे प्रायेण शास्त्रीयां रीतिमेवानुसरन्ति । न्यायशास्त्रमर्या-
दामनधिगतवतामेषु ग्रन्थेषु सुखबोधो न जायते । अपरच्चै-
तेषु न कस्यापि दृश्यस्य वा श्राव्यस्य वा काव्यस्यामूलात्रं

गुणदोषविचारचेपलभ्यते । इमेऽप्यालङ्कारिकाः क्रमेण
विरलाः संवृत्ताः । इदानीं तु काव्यपरिशीलनं भाषाऽयुत्पत्तिसं-
पादनाय, व्युत्पत्तिश्च न्यायैशेषिकसिद्धान्तानां ग्रहणधारण-
पाटवाधिगमाय, तादृशसिद्धान्तज्ञानं वेदान्तशास्त्रप्रवेशाधि-
कारलाभाय, वेदान्तज्ञानं च निश्चयसाधिगमाय च प्रयो-
जनमिति काचन व्यवस्थाभ्युपगतासीत् ॥

हन्त ! एवं दुर्दीवात्काव्यानामापतितामतिकृपणां दशामस-
हमानस्य तेषु निरतिशयं गौरवमाधातुं प्रवृत्तस्य मम न
शास्त्रेष्वनभिरुचिर्न वा शास्त्रेष्ववज्ञा । चिराद्विस्मृता काव्य-
रसास्वादरीतिरथामति प्रदर्शनीयेति परमभिसन्धिः । काव्य-
परिशीलने यथा निरतिशय आत्मानन्दो जायेत, यथा चात्म-
गुणाधायकानां धर्माणां ज्ञानेन समीचीनो लौकिकः संस्कार
उपलभ्येत, तादृशीं कांचन रीतिमवलम्ब्य, काव्यगुणादर्श-
प्रन्थकरणप्रवृत्तिरियं मदीया भावुकैरनुमोद्यमाना मर्वत्र समी-
चीनां काव्यरसास्वादसरणिमङ्गरयेदिति दृढं विश्वसिमि ।

इति
सहदयदासः
परवस्तु—र. कृष्णमाचार्यः ।

वर्षयानुक्रमाणका ।

	पृष्ठसंख्या.
१. उपोद्घातः	... १—४
२. 'रघुवंशः' इति नामकरणौचित्यविचारः ...	४—८
३. ग्रन्थकरणफलविमर्शः	... ८—१३
४. काव्यस्योत्कर्षधायकानां गुणानां समालोचना	... १३—१७
५. 'वागर्थाविव' इत्याद्यं पद्यं कालिदासीयं न वेति विचारः	... १४—१६
६. केष्वंशेष्वं कविरन्यानतिशेते इति विचारः	१७—६९
अब्जाद्यसर्गस्य विमर्शः	... १७—१९
द्वितीयस्य	... १९—२०
तृतीयस्य	... २०—२३
चतुर्थस्य	... २३—२६
पञ्चमस्य	... २६—२८
षष्ठ्यस्य	... २८—३४
सप्तमस्य	... ३४—३५

अष्टमस्य	... ३५—३९
नवमस्य	... ३६—४२
दशमस्य	... ४२—४३
एकादशस्य	... ४३—४५
द्वादशस्य	... ४५—४६
त्रयोदशस्य	... ४६—५४
चतुर्दशस्य	... ५४—५९
पञ्चदशस्य	... ५९—६१
षोडशस्य	... ६१—६४
सप्तदशस्य	... ६४—६५
अष्टादशस्य	... ६५—६८
एकोनविंशस्य	... ६८—६९

७. 'उपमा कालिदासस्य' इत्यभियुक्तोक्तेरौ-

चित्यनिरूपणं महाकवेः पदप्रयो-

गच्छातुरीविवरणं च	... ६०—११०
आद्यं सर्गमधिकृत्य	... ६९—७३
द्वितीयं	... ७३—७४
तृतीयं	... ७४
चतुर्थी	... ७५—७६
पञ्चमं	... ७६—७७

षष्ठि	..	७८
सप्तमं	७९—८०
अष्टमं	८०—८४
नवमं	...	८४—८७
दशमं	...	८७—९०
एकादशं	९०—९६
द्वादशं	९६—९७
त्रयोदशं	...	९७—९९
चतुर्दशं	९९—१०२
पञ्चदशं	...	१०२—१०३
षोडशं	१०३—१०४
सप्तदशं	१०५
अष्टादशं	१०६—१०७
एकोनविंशं	१०७—१०९
 ८. वैवस्तुतभनुवंशम्य सहकारत्वेन		
रूपणप्रकारः	...	१०९—११०
९. महाकवेराध्यात्मिकं मतम्	...	११०—१२०
 १०. पुराणेभ्यः के विषया: कविनोद्घृ-		
त्य वर्णिता इति विमर्शः	१२१—१३०

११. प्राचेतमेनादिकाव्ये प्रदर्शिता सरणिः काव्येऽस्मिन्कुत्रोपलभ्यत इति समालोचना	... १३०...१४२
१२. पाश्चात्यपण्डितानां कविकाल- निर्णयरीतिः	... १३४....१३८
१३. उपसंहारः १४३
१४. कालिदासीयभारतवर्षस्य रेखालेख्यम्	



॥ श्रीः ॥

॥ रघुवंशाविमर्शः ॥

‘इदमन्थं तमः कृत्स्नं जायेत भुवनत्रयम् ।
यदि शब्दाद्वयं ज्योतिरासंसारं न दीप्यते ॥’

इतीयं दिव्या सूक्तिर्विदितचरैव सर्वेषां सहृदयानाम् ।
शब्दस्य कथमानन्दजनकत्वम्? कथं वा ज्योतिष्ठम्? इति
विचार्यमाणे, ज्ञानद्वारा हृदये च मत्कृतिं जनयित्वा सदसद्विवेचन-
शक्त्युत्पादनाद्वेतोरेवेति स्पष्टमेव सुधियाम् । तथा हि—सत्का-
व्यपठने काचिदनिर्वचनीया रसस्फूर्तिराविर्भवति । सा हि
स्वसंबोधैव । ‘रसमयं काव्यम् ।’ ‘कादम्बरीरसज्ञानामाहारोऽपि
न रोचते ।’ इत्याद्युक्तरीत्या काव्यार्थानुसंधानेनैवाख्यिलबाद्य-
विषयविस्मारकं केवलमानन्दमनुभवन्ति सुमनस इतीदमनुदिनं
प्रत्यक्षीक्रियत एव । तथा चोक्तमभियुक्तैः—‘सुभाषितरसस्याग्रे
सुधा भीता दिवं गता ।’ इति

तदिदं काव्यामृतं लोकज्ञानसंस्कृतेन चेतसा सुनिषुणमालो-
चयतां रसिकानामेव ‘मुहुर्मुहुरास्वाद्यमानं सन्मधुरतरमापतति
मनसः’। केचनेक्षुखण्ड इव तत्र मधुरतममंशं विहाय नीरसमेव
भागं पुनः पुनश्चर्वित्वा कृतार्थतां मन्यन्ते। नैतेषां कल्पशते-
नापि प्रत्यक्षतामुपयास्यति भगवती रसमयी साहितीदेवता।
अहो! बालिशता। अविज्ञायार्थगौरवम्, अविचार्य शब्दप्रयो-
गचातुरीम्, अविगणय्य कवेराशयम्, अननुभूय चमत्कृतिविशे-
षम्, अनास्वाद्य तद्रूपमन्यादृशं रसम्, अनिर्धार्य तत्त्वतो रसा-
नुभवकलाम्, अविदित्वा च द्वीपान्तरवृत्तान्तम्, आकलय्य च
भारतवर्षस्यैवोत्कृष्टतामस्तिलेप्वपि विषयेषु, केवलमर्थपरा वा
शब्दपरा वा भूत्वा, दर्शयित्वा प्रक्रियानैपुण्यम्, घटयित्वा पा-
णिनीयसूत्राणि, संयोज्य तत्र तत्रालङ्कारलक्षणान्यन्यूनानतिरि-
क्तम्, नैयायिकघण्टापथमतिसुकुमारेषु व्यञ्जयजीवितेषु कर्कश-
क्षोदासहेषु काव्यगुच्छेषु रचयित्वा शाब्दबोधवर्णनपूर्वकं काव्य-
परिश्रमं कुर्वतां कथं रसस्फूर्तिः, निरतिशयाहृदो वा सम्पद्यते?

सन्ति सुवहूनि मधुरतमानि काव्यानि गैर्वाण्याम्, यदवलो-
कनेन द्वीपान्तरस्था विद्वांसोऽपि विस्मिता भवन्ति। अथापि
व्याख्यातारः प्रायेण शाब्दिका भूत्वा, यथा काव्यपरिचयो
भाषाव्युत्पत्तिमात्रे पर्यवस्थति, यथा च स्वेषां शास्त्रपरिश्रमो

निर्विवादं व्यक्तीभवति ; तथैव व्याचक्षते । काव्यगतरसवर्ण-
नावसरे च शास्त्रीयपरिभाषामयशब्दकर्दमसुत्पाद्य निर्गल-
प्रसारमपि रसस्य व्याधातयन्ति । विद्याभ्यासे तादृशी रीतिर्न-
कदापि मतिवैशाद्यं वा, हेतूपन्यासपूर्वकं ज्ञानोपचयं वा, कवयि-
तुराशयविज्ञानं वा, सार्वपथीनव्यवहारशक्तिं वा, स्वातन्त्र्येण
विषयपर्यालोचनापाठवं वा जनयति ।^१ नानुवाकहता बुद्धिर्व्यव-
हारक्षमा भवेत् । इति छान्दसानधिकृत्य यदुक्तं दैत्यगुरुणा,
तच्छुकपाठवद्गुरुमुखोक्तयावत्पदार्थसमुदायं मात्रयापि भेदमन्त-
रा मुखस्थीकृत्य काव्यपरिचयं कुर्वतां विषयेऽपि सङ्गच्छते ।
नैते गुरुप्रोक्तादर्थाद्विहिर्मतिं प्रवर्तयन्ति । व्याख्यातृभाषितं श्रुति-
वाक्यवत्प्रमाणकोटौ निक्षिपन्ति । अर्थान्तरमाशयभेदो वा तेषां
श्रवणशूलमुपजनयति । एवं स्थिते कथं वा रसस्फूर्तिरात्मानन्दो
वा भवतु? ते ह्यानन्दानुभवप्रकारेऽप्याचार्यं सर्वात्मनानुकुर्वन्ति ।
स्वयं चिन्तयितुं वा, अक्षुण्णेन पथोपन्यसितुं वा न शक्नु-
वन्ति । द्वीपान्तरेषु ह्यक्षराभ्यासक्षणात्प्रभृति स्वानुभवेनैव
वस्तुस्वरूपज्ञानं वालकानां यथा समुद्भवेत्, तथा प्रयतन्ते ।
पाठप्रवचनेऽपि तादृशीमेव रीतिमनुसरन्ति । एकोऽपि ग्रन्थ-

१. नानुवाकहता बुद्धिर्व्यवहारक्षमा भवेत् ।

अनुवाकहता या तु न सा सर्वत्रगामिनी ॥

सत्या सरण्या पाठित आत्मगुणाधानाय कल्पते । अस्मद्देशे तु ताहशी रीतिर्वं कुत्राप्युपलभ्यते । व्याख्यातारश्च मतिवैश्यापादकानशान्नि वर्णयन्ति । तस्मान्नवीनसरणिमनु-सुत्य, एतावतापि कालेन प्रसिद्धव्याख्यानेषु यन्नोक्तम्, यच्च ज्ञातं सदावापोद्वापनैपुणीं जनयेत्, येन च क्रमेण महाकवीनामाशयादिकं सम्यग्नुमातुं शक्यते, यया च रीत्या प्रतिपाद्यमानो रसो निर्गलं प्रसरति, यस्याश्च सरण्या गैर्वाणीविद्याभ्यासेनानितरसाधारणी तत्त्वाल्लेशानुरोधेन सर्वव्यवहारक्षमा लौकिकी मेधा उदेति, तदिदं सर्वमधिकृत्य, यथामति हेतूपन्यासपूर्वकं महाकाव्येषु गुणदोषाननुवर्ण्य, नवीनाभिरुचिसम्पादनाय प्रवृत्तस्य ममेदं साहसम्, नवीनमिति, असाध्विति, अक्षुण्णमिति, अशास्त्रीयमिति, देशान्तरीयमिति, अशिष्टपरिगृहीतमिति, अवज्ञया न दूरीकुर्युर्विद्वांसो विर्मशका इति निश्चयेन काव्यगुणादर्शभिधानोऽयमारभ्यते ग्रन्थः । तत्र च सर्वोत्तमः कविसार्वभौमस्य कृतिः कालिदासस्य रघुवंशः प्रथमं परामृश्यते ।

तत्रादावेव केनाशयेनास्य ग्रन्थस्य रघुवंश इति नामधेयं कृतं रसिकेन कविना? इति विचारणीयम् । को नु खल्वाशयो महाकवेः, यत्कूटस्य छन्दोमयं निखिलजगद्वन्दनीयं सूर्यं

वा, वैवस्वतं मनुं वा, जानकीजानि वा विहाय, तद्वंश्येष्वन्यत-
तमप्रसिद्धं रघुं प्रधानतो व्यपदिशति । अत्रोच्यते—एकोन-
विंशतिसर्गात्मकेऽस्मिन्काव्ये कविरयं सूर्यवंशोत्पन्नानां सर्वेषाः-
मपि राजामपदानस्य वर्णनमशक्यमेवेति कृत्वा, इन्द्रविजयिनं
महाकतोर्बिंश्चजित आहर्तारं रघुमेव प्रथमतो गुणैः कूटस्थत्वेन
निर्वर्ण्य, तदनन्तरजातानामपि चक्रवर्तिनां चरितं संक्षेपेणो-
पपादयामास । रघुचरितमुपपादयिष्यता च कविना प्रथमतस्त-
जानयितारौ सुदक्षिणादिलीपौ प्रस्तुतौ । आजन्मशुद्धानामि-
त्यादि विशेषणान्यपि रघुमेव दृष्टान्ततया मनसि कृत्वा प्रयु-
क्तानीति स्पष्टमवगम्यते । तथा हि—

आजन्मशुद्धानाम्—अनेन, सुचिरमनपत्ययोः सुदक्षिणा-
दिलीपयोर्वसिष्ठमहर्षेराश्रमं प्रति गमनम्, तत्प्रसादलब्धा-
याः कामधेनुप्रसूतेर्नन्दिन्याः पूजाविधानादिकम्, ‘सन-
न्दिनीस्तन्यमनिन्दितात्मा’ इति प्रतिपाद्यमानं आजान-
पावनतदीयक्षीरपानम्, अनन्तरं रघोरुदयश्च सूच्यते ।
अत्र वैदिकाग्रेसरो मल्लिनाथः ‘निषेकादिसर्वसंस्कारसम्पन्ना-
नाम्’ इति व्याकरोति । तदेतत्सर्वसाधारणं त्रेतायाम्,
यत्र त्रैवर्णिकानामस्तिलानामपि तत्तदाश्रमविहितकर्मानुष्टाने
महत्यासीच्छृद्धा ।

आफलोदयकर्मणाम्—एतेन, प्रथमे वयसि वर्तमानस्य
रघोरध्वरहयानुगमनम्, वज्राहतिमप्यविगणस्य स्थितस्य
तस्य ‘क्लोरशेषेण फलेन युज्यताम्’ इति चृतीये सर्गे,
‘स नवः प्रभुराफलोदयात्स्थरकर्मा विराम कर्मणः’ इत्य-
ष्टमे च निर्दिश्यमानं फलपर्यवसायि पौरुषं च द्योत्यते ॥

आसमुद्रक्षितीशानाम्—अत्रापि, रघोः समुद्रमेखलाया मेदि-
न्या वशीकरणाय दिविजययात्रा सूच्यते ॥

आनाकरथवर्त्मनाम्—इह चापि, ‘वसिष्ठमन्त्रोक्षणजप्र-
भावादुदन्वदाकाशमहीधरेषु । मरुत्सखस्येव वलाहकस्य
गतिर्विजग्ने न हि तद्रथस्य ॥’ इति पञ्चमसर्वे वक्ष्यमाणो
रघोरेव महिमा निर्दिश्यते । अत्र मङ्गिनाथस्तु ‘इन्द्र-
सहचारिणाम्’ इति व्याचष्टे । तदेतद्वशरथेतरसार्वभौमानां
विषये प्रायेण न सङ्गच्छते । ‘रथवर्त्मनाम्’ इत्यस्य जह-
त्स्वार्थी लक्षणाप्यझीकरणीया ॥

यथाविधिहुताश्रीनाम्—इदं च विशेषणम्, सर्वस्वदक्षिणं
विश्वजिद्यज्ञं निर्वर्त्य मृन्मयपात्रेऽर्थं दत्तवतो रघोरेव पावनी
स्थिति लक्षीकृत्य प्रयुक्तमित्यनुमातुं शक्यते ॥

यथाकामार्चितार्थिनाम्—अनेन च, रघोः सकाशात्कामान-
वाप्स्यतः कौत्समहर्षेर्वृत्तमभिव्यज्यते ॥

यथापराधदण्डानाम्—अत्रापि, ‘स हि सर्वस्य लोकस्य युक्तं दण्डतया मनः’ इति वक्ष्यमाणो रघोरेव महिमा लक्ष्यते ॥

यथाकालप्रबोधिनाम्—इह च, ‘तथैव सोऽभूदन्वर्थो राजा प्रकृतिरञ्जनात्’ इति चतुर्थे वर्ण्यमाना रघोरेव प्रजापालनजागरूकता लक्षिता भवति ॥

त्यागाय संभृतार्थानाम्—अत्रापि, रघोः कौत्सागमनात्पूर्वमेव निःशेषविश्राणितकोशजातस्याप्यर्थार्जनविमुखता, अनन्तरं चार्थिमनोरथपूर्व्ये कैलासनाथविजिगीषा चाभिव्यज्यते ॥

सत्याय मितभाषिणाम्—इह च, ‘द्वित्राण्यहान्यर्हसि सोऽहुमर्हन्यावद्यते साधयितुं त्वदर्थम्’ इत्यत्र साधयेयमिति वक्तव्ये साधनयत एवासत्यभीरुणा मितभाषिणा रघुणा प्रतिश्रुत इति ध्वन्यते ॥

यशसे विजिगीषूणाम्—अत्रापि, ‘स धर्मविजयी नृपः । श्रियं महेन्द्रनाथस्य जहार न तु मेदिनीम्’ इत्यादिना रघुमुदिश्यैव वक्ष्यमाणाः प्रतिपक्षेष्वपि वात्सल्यादिगुणा निर्दिश्यन्ते ॥

एवमुत्तरत्वाप्यूह्म् । यद्यप्येतानि विशेषणानि यथाकथं

काव्यगुणादर्शे

चित्सर्वेषामपि सूर्यवंशयानामन्वेतुं शक्यन्ते, तथापि हेतुभिः
पूर्वोक्तैः रघुमेव कूटसं निर्दिश्य तमेव मनसि दृष्टान्ततया
निवेश्य सर्वोक्तमिदं काव्यं रचयितुमारभमाणेन कालिदासेन
कृतम् ‘रघुवंशः’ इत्यभिधानं साम्प्रतमेव प्रतिभातीति विस्तर-
भयाद्विरभ्यते ।

अनन्तरमस्य महाकाव्यस्य रचयितुः कविशिखामणेः किं
फलमभिलषितमिति विषयो विचारपदवीमवतरति । न हि भाषा-
व्युत्पादकत्वमात्रमिष्टं स्यात् । न वा स्वसामर्थ्यप्रकटनेन महा-
कविरथमिति सर्वत उद्भूष्यमाणं यशः । नाप्यशेषकलिकल्म-
षापनोदनपटुतरं श्रीरघुनन्दनवंशवर्णनम् । सन्त्येवेमानि फला-
न्यानुषङ्गिकतया । अथापि, उत्कृष्टनायकगुणवृत्तवर्णनद्वारा सर्वेषा-
मपि धर्मोपदेशेनात्मगुणाधानमेव परमं फलमभिमतं स्यात् ।
नैतदविदितमस्मद्यास्त्वात् तुणाम् । परं त्वेते तत्र तत्रान्यापदेशेन
परम्परयोपदिश्यमानानंशान्न विशदीकुर्वन्ति । अस्मिन्काव्ये
निपुणं निरूप्यमाणे सर्वत्रोपदिश्यमाना आत्मगुणाधायका-
धर्मा बहुश उपलभ्यन्ते । सत्यप्येवम् ‘अथातः सामयाचारिका-
न्धर्मान्व्यास्त्वास्यामः’ इत्यादिवत् यत्र कविना सुव्यक्तं व्यप-
दिश्य ‘इमे धर्माः प्रतिपाद्यन्ते’ इति कण्ठतः प्रतिज्ञा न
कृता, तत्र व्यङ्ग्यमर्यादया प्रतीयमानानपि धर्मानुपेक्षन्ते ।

तदिदमसारम् । अतः काव्येऽस्मिन्के वा धर्माः कविनान्यापदेश-
रीत्या उपदिष्टा इति किञ्चिद्विचारयामः ।

आद्य सर्गे—सुमहत्कार्यं साधयितुमिच्छद्धिः कार्यगौरवम्,
आत्मनश्च शक्तिम्, अन्येषामभिप्रायादिकं च, सम्यक्पर्या-
लोच्य प्रवर्तितव्यम् । विनयनिचुलितैरूपन्यासैर्निन्दा परि-
हरणीया । महाकुलप्रसूतानां कीदृशा ह्यात्मगुणाः परार्थ-
प्रवणता च? विभूतिमद्धिः स्वेषु स्वेषु नियोगेषु कथमा-
चरणीयम्? राजधर्माः प्रजाधर्मश्च के? सद्वशदारगुणाः
कीदृशाः? कथं महर्षय उपसर्पणीयाः? कीदृशश्च तेषां
तपोमहिमा? कृतस्य पापस्य फलं कर्त्रैवानुभवनीयम् ।
पूज्यपूजाव्यतिक्रमश्च सर्वथा श्रेयः प्रतिबद्धाति । इत्येते
चान्ये च धर्मा उपदिश्यन्ते ॥

द्वितीये—महात्मनां वचसि सर्वात्मना विश्वासः । ब्रतानुष्ठाने
तन्मयत्वम् । पूज्यानां सविधे स्वसुखनिरपेक्षता । अनिर्वें-
दः श्रियो मूलम् । इत्यादि ॥

तृतीये—भारतवर्षीयरीत्या पुत्रधर्माः । पुत्रेण पितुरादेशः प्राण-
त्यागेनापि परिपालनीयः । देवतानामपि स्वाश्रितेष्वसाधार-
णः पक्षपातः । सङ्कटेष्वप्यहङ्करं विना धर्म्येण मार्गेण स्व-

शक्तिप्रदर्शनम् । शत्रुभावं गतेष्वपि महात्मसु व्यवहाररी-
तिः । इत्यादि ॥

चतुर्थे—(रथोदिविजययात्रावर्णनद्वारा) तदानीन्तनराष्ट्रव्यव-
स्था, धर्मयुद्धस्य स्वरूपम् । स्वतन्त्रस्यापि निस्पृहस्यापि
महावीरस्यापि सार्वभौमस्यापि शास्त्रवश्यता, परलोका-
द्भयम् । इत्यादि ॥

पञ्चमे—गृहमेविनां शास्त्रविहितकर्मणि । महात्मनामाशीः-
प्रभावः । अवलेपेन ज्योतिष्मतामप्यधोगतिः । कृतज्ञता
प्रत्युपकारकरणेच्छा च महात्मतानिदानम् । इत्यादि ॥

षष्ठे—तत्तद्राष्ट्ररामणीयकं विस्तरतो वर्णयित्वा यात्राभिरुचि-
सम्पादनम् ॥

सप्तमे—असूयालूनामसूयैव दण्डः, पराभवपरम्परा च दैवादा-
पतति । इत्यादि ॥

अष्टमे—समदुःखसुखत्वं ह्यात्मवतां लक्षणम् । सुखं हि नाम
क्षणभङ्गरम् । ‘मरणं प्रकृतिः शरीरिणां विकृतिर्जीवित-
मुच्यते बुधैः । क्षणमप्यवतिष्ठते श्वसन्यदि जन्तुर्ननु ला-
भवानसौ ॥’ इत्यादि ॥

नवमे—चित्तस्य चञ्चलस्वभावो दुर्निरोधो यमवतामपि ।

व्यसनेष्वत्यासक्तिर्न सुखावहा तेजस्विनामपि अपथे
पदमंर्पयन्ति हि श्रुतवन्तोऽपि रजोनिमीलिताः ।' विपदपि
भगवदनुग्रहस्य मूलम् । इत्यादि ॥

दशमे—वैदिककर्मानुष्ठानं श्रेयःसाधनम् । तमोगुणस्या-
क्रमणम् परिहृतव्यम् । अज्ञानादाचरितस्य पापस्यानुताप-
एव प्रायश्चित्तम् । श्रीमतां प्रश्रयो भूषणम्, विद्यायाश्च
प्रबोधविनयौ । निसर्गविनयस्यापि संस्कारः पुष्टिमा-
वहति । सौभ्रात्रं कुलभूषणम् । इत्यादि ॥

एकादशे—स्त्रीवधस्य निन्दत्वम् । शूरेष्वेव पराक्रमाविप्कर-
णं साम्प्रतम् । आर्यपादरजसां किल्विषापनोदनशक्तिः ।
कर्मणैव विक्रम आविप्करणीयो न तु वाचा । 'सद्य एव
सुकृतां हि पञ्चते कल्पवृक्षफलधर्मि काङ्क्षितम् ।' गार्हस्थ्य-
मेवाश्रेष्ठु श्लाघ्यम् । 'क्रिया केवलमुत्तरम् ।' मुमुक्षूणां स्वर्ग-
निवासेऽप्यनास्था । निर्जितेष्वपि शत्रुषु विनयेन वर्तित-
व्यम् । महात्मनां सकाशान्निग्रहोऽप्यनुग्रह एव । इत्यादि ॥

द्वादशे—कृच्छ्रगतेनापि स्ववाक्यं परिपालनीयम् । पितोः
शासने इष्टानिष्टविचारो न कर्तव्यः । अन्याश्येन पथा
चेद्वौगः परिवर्जनीय । ज्येष्ठानां विषये कथमवरजैर्वर्तित-
व्यम्? महापराधिष्वपि शरणागतेषु दया कर्तव्या । इत्यादि ॥

त्रयोदशे—जितेन्द्रियत्वमेव दमस्य लक्षणम् । तरलहृदया
एव मदनेनायास्थन्ते । इत्यादि ॥

चतुर्दशे—लोकापवादादात्मा संरक्षणीयः । ‘यशोधनानां हि
यशो गरीयः ।’ ‘आज्ञा गुरुणां ह्यविचारणीया ।’ निष्ठुर-
म्यापि वल्लभस्य प्रियमाकाङ्क्षन्ति पतित्रताः । न कोऽप्येका-
न्तसुखी । अतर्कितोपनता व्यसनोपनिपाताः सधैर्यमनुभो-
क्तव्याः । इत्यादि ॥

पञ्चदशे—‘कियासिद्धिः सत्त्वे भवति महतां नोपकरणे ।’
भूमिरेव सुकृतदुष्कृतसाक्षिभूता, अतो धर्माचरणे त्रिक-
रणशुद्धिरपेक्षिता । इत्यादि ॥

षोडशे—परस्तीविमुखप्रवृत्ति खल्वार्याणां मनः । कालः परि-
णामरूपः । सर्वेऽपि क्षणभङ्गराः । धीराः ‘समलोष्टाश्म-
काङ्गनाः ।’ ‘प्रेहेष्वनिर्बन्धरूपो हि सन्तः ।’ अपराधक्षमाप-
णमकृत्वा न विन्दाति सुखं जनः ॥ इत्यादि ॥

सप्तदशे—विश्वासः फलदायकः । मिथ्या न वक्तव्या । दत्तं
चेत्वापहरणीयम् । न कदाप्यवलेपस्यावकाशो देयः । का-
मक्रोधलोभमोहमदमात्सर्यादय एव प्रथमं जेतव्या भूति-
मिच्छता । राजभिरनिशं जागरूकैर्भाव्यम् । अभ्युदयेऽ-
प्यपथप्रवृत्तिर्निवारणीया । उत्पन्नप्रतीकारादनुत्पादनं वरस् ।

शान्तेन मनसा धर्मार्थकामाः सेवितव्याः । इत्यन्ये च
राजधर्माः ॥

अष्टादशे—अनेकेषां चक्रवर्तीनामुदयास्तमयवर्णनेन भौतिक-
सुखस्थानित्यतादिकम् । ‘गुणाः पूजास्थानं गुणिषु न च
लिङ्गं न च वयः ।’ इत्यादि ॥

एकोनविंशे—परिणतिविरसेषु विषयोपभोगेषु मा कृथा रतिम् ।
भोगेष्वत्यासक्ता अप्रतिविधैरूरामयैराकान्ता दुःखाभि-
भूता अग्निवर्ण इव दुर्दशाकवलिता न केवलं परेषामात्म-
नोऽपि जुगुप्साभाजनं भूत्वा वंशविच्छेदसंशयमप्युत्पादये-
युः । इत्यादि ॥

एवं रघुवंशे आत्मगुणाधायका अन्येऽपि बहव उपदेशास्तत्र
तत्र यथामति समुच्चेदा विद्याप्रवचनाधिकृतैराचार्यैः ।

अथास्मिन्काव्ये काव्यान्तरापेक्षयोत्कर्षाधायका गुणाः के ?
इति परामृश्यते । यत्र मञ्जुलै रसवार्षिभिर्व्यङ्गचगमैः संक्षिप्तैर्ना-
तिसंयुक्तवर्णरचनैरक्षिष्ठैः सुवृत्तधटित्वर्बक्यजालैः कथाव-
स्तुवर्णनद्वारा सहृदयमानसोल्लासः समुत्पाद्यते, तदेवोत्तमं
काव्यमिति विदितचरमेव सर्वेषाम् । तादृशहृदयोल्लासः किंरूपः ?
तत्प्रयोजका धर्माः कुत्रास्मिन्नान्थ उपलभ्यन्ते ? इत्यामूलाग्रं
विशेष्यते ।

ग्रन्थेऽस्मिन्कविसार्वभौम. ‘क सूर्यप्रभवः’ इत्यारभ्य
‘भर्तुरव्याहताज्ञा’ इत्येतदन्तयैकोनविंशत्या सर्गाणां सूर्यवंश्येषु
दिलीपादारभ्य अग्निवर्णपर्यन्तानामेकोनविंशतः¹ सार्वभौमानाम-
पदानं वर्णयति ।

ननु ‘वागर्थाविव’ इति खल्वारभ्यते । प्रारिप्रितस्य ग्रन्थस्य
निर्विघ्नपरिसमाप्तिकामेन कविना इष्टदेवतानमस्कारात्मकं मङ्गलं
प्रस्तुतमाद्ये श्लोक इति हि स्थितिः । तत्कथमिमं श्लोकं विहाय
‘क सूर्यप्रभवः’ इत्येवारब्धमिति विप्रतिषिद्धं निगद्यतेऽनेन
विमर्शकं मन्येन । इति चेदुच्यते । ‘वागर्थाविव’ इत्ययं श्लोकः;
अर्थतः शब्दतश्च केनापि खस्तिवाचनचतुरेण छान्दसेन विप्रेण
प्रक्षिप्तः कालिदासीयत्वेन परिगणनां नार्हतीव । तथाहि—
प्रथमं तावत् ‘वागर्थाविव’ इति, ‘क सूर्यप्रभवः’
इति चेमौ श्लोकौ क्रमेण ‘भोजनं देहि राजेन्द्र वृत्तमप्सम-

-
1. दिलीप.
 2. रघु.
 3. अज.
 4. दशरथ.
 5. राम.
 6. कुश.
 7. अतिथि.
 8. निषध.
 9. नल.
 10. नम.
 11. पुण्डरीक.
 12. क्षेमधन्वा.
 13. देवानीक.
 14. अहीनगु.
 15. पारिथात्र.
 16. शील.
 17. उत्ताम.
 18. वज्रधोष.
 19. शङ्खण.
 20. व्युषिताश्च
 21. विश्वसह.
 22. हिरण्य-
 - नाम.
 23. कांसल्य.
 24. ब्रह्मिष्ठ
 25. पुत्र.
 26. पुच्छ
 27. ध्रुवमंथि
 28. सुदर्शन
 29. अग्निवर्ण.

नितम् । माहिषं च शरच्चन्द्रचन्द्रिकाधवलं दधि ॥’
 इति पद्मस्य पूर्वोत्तरार्थयो रीतिमनुसरत इति सुस्पष्टमेव
 सहृदयानां तत्तद्रचनामेदमनुवाचनैवावगच्छताम् । किं
 च, ‘पार्वतीपरमेश्वरौ, भारतीब्रह्माणौ, जानकीरघुनायकौ,
 आरुन्धतीवसिष्ठौ’ इत्यादिपदानि पङ्किपावनैराशीःप्रवचन-
 चणैः श्रोत्रियैः प्रयुक्तान्येव शोभन्ते, न तु महाकविभिरुत्तमे
 काव्ये ॥ अन्यच्च, उक्तमर्थं प्रसिद्धोपमानयोजनेन सम्यग्वि-
 शदीकुर्वन्ति कवयः । तत्र विशेषतः कालिदासोऽन्यानति-
 शेते इतीमर्थं विवृण्वती ‘उपमा कालिदासस्य’ इत्यभियु-
 क्तोक्तिर्जागर्ति किल । तथा सति, प्रपञ्चमातापित्रोर्जायापत्योः
 सम्बन्धं वागर्थाविवेत्युपमानेन व्युत्पित्सूनां विद्यार्थिनां विशदी-
 कर्तुं रसिकाग्रणीरयं कविरुपक्रमत इतीदमश्रद्धेयम् । शब्दा-
 र्थयोरपृथक्किसद्धं सम्बन्धं शास्त्रसंस्कारं विना कथं वा जानीयुः
 काव्यारम्भदशायां माणवकाः ? तत्कथमिदं प्रसिद्धोपमानको-
 टिषु गणनामहृति ? अपरं च, सर्वेष्वपीतरेषु महाकाव्येषु प्रायेण
 वस्तुनिर्देश एव मङ्गलं भवति । किरातार्जुनीयमाघनैषधमेघ-
 सन्देशकुमारसंभवादिषु, इष्टेदेवतानमस्कारात्मकं मङ्गलं
 पृथक्तया नोपलभ्यते । किंच, आत्मनैव विरचिते कुमारसंभव-
 काव्ये पार्वतीपरमेश्वरवन्दनरूपमिदं मङ्गलमनिवन्धन्, कीदृश-

मौचित्यमाकलय रघुवंशकाव्ये पुनरिदं संयोजितवान्महाकवि-
रिति च न ज्ञायते । ‘क सूर्यप्रभवो वंशः’ इत्येतावतं वस्तु-
निर्देशरूपं हृदयंगमं मङ्गलमाचरितमिति नान्यदेपेक्षणीयं कवि-
समयानुसारिभिः ।

अस्मिन्नेव पदे, सूर्यप्रभवो वंशः समग्रतया न वर्ण्यते,
परं तु दिलीपाद्येकोनविंशत्यकवर्तिनां चरितमेव काव्यस्य वि-
षयीक्रियते इत्यर्थम्: ‘अल्पविषया मतिः’ इत्यनेन, पूर्वसू-
रिभिर्वाग्विषयीकृता श्रीमद्रामभद्रावतारकथैव एकोनविंशति-
सर्गात्मकेऽसिन्महाकाव्ये मध्यरक्षायमाना निखिलवेदान्तसार-
वर्णनपरे दशमे सर्गे प्रतिपाद्यते इति च तृतीयेन पदेन सू-
च्यते ।

एतैर्हेतुभिः ‘वागर्थाविव’ इत्ययं श्लोकः कदाचित्प्रक्षि-
प्तेऽपि स्यादित्यनुमातुं शक्यते ॥

अशेषक्रमे सर्वोत्तमान्सार्वभौमगुणान्संक्षेपतो वर्णयित्वा, त-
त्तचक्रवर्तिवृत्तोपपादनावसरेषु एकवेशोत्पन्नानामपि गुणैर्हीना-
नामैहिके आमुषिमिके च फले तारतम्यं प्रदर्शय, विषयेष्वति-
प्रसक्तस्य कस्यचिद्राजो जुगुप्तसाकरं दुर्दशाविपाकं निर्दिशनका-
व्यार्थमुपसंजहार । तथा हि—तत्त्वतो निरूप्यमाणे अन्थेऽस्मि-
न्निदिष्टेषु गुणेषु मात्रयापि न्यूनता नोपलभ्यते रघौ राघवे च ।

इतरेषु दिलीपः कर्मठः, अजस्तरलः, दशरथो रजोनिमीलितः
कुशो दैत्येन हत्, अतिथिः साधारणः प्रजापालनचतुरो नृपः,
नैषधादारभ्य प्रायेण सर्वेऽपि स्वर्गफलकाङ्क्षिणः, अग्निवर्णः
केवलमन्तिमो विषयोपभोगनिमझो राजयक्षमणा कवलितो निगृ-
द्धमभिसाकृतो मन्त्रिवृद्धैरयशः प्रमार्जनपरैः ॥

अथेदानीं केवंशेष्यव्य कविरन्यानतिशेत इति विचार्यते ।
अस्मिन्बन्धे काव्यरसज्ञानाम्, आलंकारिकाणाम्, शास्त्रकर्कश-
विद्याम्, श्रौतप्रवीणानाम्, वेदान्तार्थविशारदानाम्, कामन्द-
क्यादिनीतिशास्त्रविदाम्, योगानुष्ठाननिरतानाम्, भिन्नभिन्ना-
भिरुचिमतामपि मानसोल्लासजनका विषयास्तत्र तत्रोपलभ्यन्ते ।
तथा हि—

काव्यरसज्ञानां हि तत्तद्रसवर्णनावसरे तत्तन्मयत्वम्, स्वभावो-
क्तौ जनरञ्जनम्, वाक्यसरण्यामङ्किष्टता, आशयाविप्करणे च
व्यङ्ग्याश्रयणमित्यादिगुणा एवाभिलविताः । तद्यथा—

आद्ये सर्गे—करुणमिश्रितः शान्तिरसः प्रतिपाद्यते । पद्या-
नुवाचनतदर्थानुसन्धानावसरे न केवलं वसिष्ठमहर्षेराश्रमोपान्त-
भूमिः, पठितृणां मानसमपि प्रशान्तपावनं भवति । लोकाराधन-
यज्ञदीक्षितस्य संतानाधिगमत्रताभिनिवेशिन इज्याविशुद्धात्मनो
दिलीपस्याध्वर्युपदमधितिष्ठति भगवान्वसिष्ठः । सिद्धिरप्यदू-

वर्तिन्यासीत् । अत्र च काव्यने सर्गिकं गाम्भीर्यं किञ्चिदप्यशुश्रय-
न्सर्वात्मना श्रौतोक्तकमनुष्टाननिरतो याज्ञिक इव वृश्यते । तथा
च ‘देवान्भावयतानेन ते देवा भावयन्तु वः । परस्परं भावयन्तः
श्रेयः परमवाप्यथ ॥’ इति याज्ञिकैर्मुहुर्मुहुरुद्धूप्यमाणस्य पद्यस्य
भावं मधुरमधुरया वाचा विवृणोत्ययं कवियाज्ञिकः ‘दुदोह गां
स यज्ञाय सस्याय मधवा दिवम् । सम्पद्विनिमयेनोभौ दधतुर्भुव-
नद्वयम् ॥’ इति । ‘यज्ञो गन्धर्वस्तस्य दक्षिणा अप्सरसः ।’ इति
श्रुतिमनुसन्धाय, ‘अध्वरस्येव दक्षिणा’ इत्युपमया सुदक्षिणा-
दिलीपयोरानुकूल्यदाम्पत्यं विशदयितुमुपक्रान्तोऽपि, दक्षिणां
विना यागस्य निष्फलतां मनसिङ्कृत्य अर्थात्सुदक्षिणेत्यास्त्वयैव
प्रथमत उपस्थितं दक्षिणेत्युपमानं प्रयुयुजे इतीदं नितरां काव्य-
स्य शोभां पुण्णाति ॥

दम्पत्योर्बसिष्ठमहर्षेराश्रमं प्रति गमनम्, आश्रमरामणीयकं च
सरसां स्वभावेक्तिमाश्रित्य मञ्जुलैः पदैर्वर्णयन्पठितृणां ताह-
शाश्रमोपकण्ठवनरजिदर्शने महतीमुत्कण्ठां जनयति । अत्र
कतिचन श्लोकाः स्यन्दनावद्वद्विष्टं कंचिन्मृगं रथेनानुधावन्तं
सारथिद्वितीयं दुप्यन्तं सारयन्ति । अनन्तरं च ‘स्वाहयेव
हविर्मुजम्’ इत्युपमानेन, अरुन्धतीवसिष्ठयोर्दाम्पत्यं पवित्रतम-
मिति याज्ञिकसरणौ मनो निवेशितवता महाकविना साधु द-

शितमिति मोदन्ते सहृदयाः । किं बहुना । दिलीपस्य संतति-
विच्छेदभीरुत्वमुपदर्शयन् ‘नूनं मत्तः परं वंश्याः पिण्डविच्छेद-
दर्शिनः । न प्रकामभुजः श्राद्धे स्वधासंग्रहतत्पराः ॥’ इति
श्लोके याज्ञिकसार्वभौमपदवीमधिरूढो वाभाति नितरामयं म-
हाकवि । एवं सर्गावसानेऽन्यापदेशरीत्या अन्तिमे श्लोके ‘सं-
विष्टः कुशशयने निशां निनाय’ इत्यनेन स्वस्यैव भावे कंचि-
त्कालं याज्ञिकावस्थाया ग्रहणं ततः प्रहाणं च सूचयामास ॥

अथ द्वूर्तीये— प्रतिपाद्यमानो रसः शृङ्खारः करुणमित्रित
एव । अत्र कविर्बन्धनान्मुक्त इव बालः स्वच्छन्दं गौरीगुरोरुपा-
न्तभूमिषु नन्दिनी दिलीपं चानुधावन्, पल्वलोत्तीर्णवराहूयूथानि
आवासवृक्षोन्मुखबहिर्हिणानि मृगाध्यासितशाद्वलानि गङ्गाप्रपा-
तान्तविरुद्धत्रुणानि श्यामायमानानि वनानि पश्यन्, वयसां
विरावैः पार्श्वद्वृष्टैः ‘आलोकय’ इत्याहूयमान इव, मारुतरन्ध्र-
पूर्णानां कीचकानां कूजनैर्वनदेवताभिः सादरमाभाष्यमाण इव,
महान्तं प्रमोदमनुभवश्रृत्यतीव । अत्र कानिचन पद्यानि कु-
मारसंभवे हिमालयोपान्तवनरामणीयकवर्णनपरान् श्लोकाननु-
स्मारयन्ति । ‘सन्त्वं मदीयेन शरीरवृत्तिम्’ इति श्लोके नन्दि-
नी विकर्षते ल्लुधिताय मृगेन्द्राय आत्मनः शरीरं दातुमुद्यतेन
दिलीपेन, ‘अपुत्रस्य निष्फलजीवितस्य एकाकिनो भम शरीर-

मास्वाद्यताम्; दिनावसानोत्सुकबालवत्सा इयं धेनुः सर्वथा
विसुज्यताम्' इत्यथमर्थोऽतिकरुणमुपन्यस्तः सत्यमेव तरलयति
मानसं कठिनचेतसामपि । 'प्रदक्षिणक्रियार्हायां तस्यां त्वं
साधु नाचरः।' इति वरिष्ठोक्तिमनुसन्दधानेन 'धेनुं सवत्सां च
प्रदक्षिणीकृत्य' पुनः प्रत्यूहशङ्कामपि निराकरिष्यता दिलीपेन
साध्वनुष्ठितमित्यहो कथावर्णनचातुरी ॥

एवं नन्दिनीप्रसादादेवपयस्त्विनीपयःपानानन्तरमेव निखि-
लजगन्धयनानन्दकरस्योषधिनाथस्येव रघोरुदयं वर्णयिष्यन्,
'अथ नयनसमुत्थं ज्योतिरत्रेरिव धौः' इति द्वितीयं सर्गं
परिसमाप्य, पुनरपि तमेवाशयमनुसंधाय 'उपस्थितोदयं सखी-
जनोद्बीक्षणकौमुदीमुखम्' इति तृतीयं सर्गमारभते । अतेदमव-
धेयम् । यथैव रामस्य रामचन्द्र इत्यभिस्त्या, तथैव रघोरपि
रघुचन्द्र इत्येव शोभते इति मनसि कृत्वा रघुं सर्वत चन्द्र-
मसैवोपमिमीते ॥

अथ तृतीये—प्रथमं शृङ्गारः, तदनु वीररसश्च प्रतिपाद्यते ।
अत्र कविः कविसमयबद्ध इव सुदक्षिणाया दौहृदलक्षणं मृद्भ-
क्षणं च वर्णयति । तदेतत्त्वीनाः काव्यविदो नाभिनन्दन्ति ।
मृद्भक्षणं सर्वासामन्तर्वलीनां समं चेत्, सुदक्षिणायास्ताहशा-
मिलाषसमर्थनप्रकारः सर्वथा न रसपोषमातनोति । गर्भस्थस्य-

रघोर्देवांशसम्भवत्वम्, तेजस्वित्वम्, पवित्रतमत्वं चोपमात्र-
येण निषुणं वर्णयति । ‘शमीमिवाभ्यन्तरलीनपावकाम्’ इती-
यमुपमा च ‘अग्निगर्भी शमीमिव’ इति शाकुन्तलोक्तं स्मारय-
ति; ‘आजन्मशुद्धानाम्’ इति विशेषणविवक्षितं प्रकारान्तरेण
प्रकाशयति च । गर्भस्य स्वतःपवित्रतमत्वं प्रथमतोऽभिवर्ण्य,
अनन्तरमेव पुंसवनादिकाः क्रिया व्यधतेर्ति प्रतिपादितमिदं
पौर्वापर्यं विस्मृतवानिव श्रीमान्मल्लिनाथसूरिः । श्रीमद्रघुनाथसा-
म्यं सर्वप्रकारेणापि रघोर्मनसि कृत्वा देवांशसंभवत्वं रघोः
पुनः पुनः शब्दतः प्रतिपादयतीत्यहो! मानसीवृत्तिर्महाकवेः ।
इममेवाशयं द्रढयन्ति ‘ग्रहैस्तत पञ्चभिरुच्चसंश्रैयः—’ इत्यादि-
क्षेका रघोर्जन्मदिवसोत्कर्षवर्णनपराः । कविरपि ‘अमंस्त चानेन
परार्थ्यजन्मना स्थितेरभेत्ता स्थितिमन्तमन्वयम् । स्वमूर्तिभेदेन
गुणात्मयवर्तिना पतिः प्रजानामिव सर्गमात्मनः ॥’ इति पद्ये
विष्णोरवतारभेदस्य रघोश्चोपमानोपमेयभावं परिकल्प्य सम्यक्
स्वाशयमाविश्वकारेति व्यक्तमेव विमर्शकानाम् ॥

अथ कवेः स्वभावोक्तिविद्याबलेन निवृत्तगोदानमङ्गलः,
काकपक्षधरः, सवयोभिरमात्यपुत्रैरन्वितः, विधिवदुपनीतः, मेघां
रौरवीं त्वचं परिधाय ब्रह्मचर्यमनुतिष्ठन्, गुरोनिंकटे मन्त्रवद्विद्या-
भ्यासपरः कुमारो रघुरस्माकमङ्गोरच्यापि पुरतस्तिष्ठति । इदमेव

मनसि कृत्वा ‘शैशवेऽभ्यस्तविद्यानाम्’ इति रघुमुदिश्यैव विशेषणं प्रयुयुजे इति विदांकुर्वन्तु सुमनसः । अनन्तरं यथा कुमारस्य रामस्य प्रथमे वयस्येव रक्षांस्यभियास्यतो विश्वामित्र-महर्षिणा अपूर्वास्त्रविद्योपदेशः, तथैव प्रथमत एवाश्वेधतुर-ज्ञरक्षणे नियुक्तस्य रघोः सर्वत्राभ्युदयमाशंसमाना देवधेनुर्नन्दिनी तिरोभूतस्याश्वस्य प्रतिपत्तिमनवगच्छतो विस्मयशोकाकुलितहृदयस्य कुमारस्य दशां किंचिदप्यसहमाना यद्यच्छयागतेव संनिधाय पुण्येनात्मनो निष्यन्दजलेनातीन्द्रियेष्वपि भावेषु स्वातन्त्र्येण व्यवहर्तुं शक्तिमुत्पाद्य तिरोदधे, इतीदं ‘जयति जनिकर्तुं प्रकृतिता’ इत्यस्य दृष्टान्तायते ॥

तुरङ्गममपहृत्य पलायमानमिन्द्रं प्रति सविनयसभाजनो रघो-राभाषणकमो महावीरपद्मतेरस्त्वलितमुक्तिप्रत्यक्तिवैदग्ध्यमवबोधयति । ‘पथः श्रुतेर्दर्शयितार ईश्वरा मलीमसामाददते न पद्मतिम् ।’ इति वज्रादपि परुषया प्रगल्भवचःकशयाभिहतो दिवौकसामधिपति । पदात्पदमपि चलितुमशक्तो रथं निवर्त्य आत्मन आशयमाविष्कर्तुं प्रचक्रम इत्यहो ! बालस्यापि परमर्मोद्घाटनकौशलम् ॥

‘मा निधाः पदं पदव्यां सगरस्य संततेः’ इति पुरन्दरेण तर्जितोऽपि किंचिदप्यविकलमनाः स्मेराननः ‘गृहाण शस्त्रं यदि

सर्ग एष ते न खल्वनिर्जित्य रघुं कृती भवान् ।’ इति प्रतिवदन्
‘अहंकारकूर्जुनभुजवनीत्रश्चनकलानिसृष्टार्थो बाहुः कथय कत-
रस्ते प्रहरतु ।’ इति जामदग्न्यं प्रति भाषमाणं रामभद्रं स्मार-
यति । रघुसहस्राक्षयोर्भीषणमायोध्यन् वर्णयन्, कुमारस्यान्यादृशं
फलपर्यवसायि वीर्यातिशयं द्योतयन्, तस्मिन्नाज्यधुरं निवेश्य
विषयसुखादुपरतस्य गलितवयसो दिलीपस्य मुनिवनतरुच्छा-
याश्रयणमभिवर्ण्य तृतीयं सर्गमुपसंजहार ॥

अथ चतुर्थे—रघोर्जेत्रयात्रावर्णने वीररसः प्रतिपाद्यते ।
महता सैन्येनायोध्यायाः प्रस्थाय रघुर्भारतवर्षमस्तिलं क्रमेण
विजित्यासमुद्रक्षितीशोऽभवदिति वर्णयन्महाकविरनितरसाधारणं
तत्तद्राष्टृस्थितिज्ञानं सम्यगाविश्वकरेत्यहो! सर्वपथीना मतिः ।
भारतवर्षस्य स्थितिरेवं नान्येन केनापि कविना तत्त्वत उपल-
ब्धपूर्वेति वक्तुं शक्यते । अयं सर्गो विशेषतो भाषाप्रवेशमि-
च्छद्धिः पठ्यते, पाठ्यते च । परं तु बहवः पण्डिता अत्र प्रका-
शितमनितरसाधारणं देशस्थितिविषयं ज्ञानमनुमोदितुमपि न
शक्नुवन्तीति महदिदं विषादस्थानम् । अतः कालिदासोक्त-
रीतिमनुसृत्य रघोर्यात्रामार्गः, तत्तद्राष्टृस्थितिश्च रेखाभिरालस्य-
रूपेण प्रदर्शयते । आसन्नप्रायायां शरदि रघुरयोध्यायाः प्रस्थाय
प्रथमं प्राचीं ययौ । मार्गे च सुवहूनि मस्तुष्टानि, नाव्या

नदीः, गहनानि वनानि चातीत्य, प्रसिद्धान्नृपान् हेलयावनमयन्, अंसस्त्वयेयान् जनपदानाक्रामन्, महोदधेस्तालीकनश्याम-मुपकण्ठं प्रापत् । अयोध्यायाः पूर्वमहोदधेश्यान्तरेऽसंस्त्वयेया गङ्गादिनद्यः, मरुस्थलानि, दुष्प्रेवशान्यरण्यानि च वर्तन्त इति भूगोलशास्त्रविदो वदन्ति । तत्र सुखदेशाधिपतिस्तमभियोद्धु-मशक्तो वैतसीं वृत्तिमाश्रित्यात्मानं समरक्षत् । ततश्च नौसाध-नोद्यतान्वङ्गानुत्खाय गङ्गास्रोतोन्तरेषु जयस्तम्भाश्रिचखान । अथ द्विरदसेतुभिः कपिशां नदीं तीर्त्वा, उत्कलान्वशीकृत्य, तैर्दर्शित-पथः कलिङ्गानभ्यागमत्; येषामधिपस्य ‘महेन्द्रनाथः’ इत्य-पराभिस्त्वासीत् । तं च महेन्द्रनाथं गजसाधनैर्योधयन्तमस्तैः पराजित्य विजयी दयाविष्टस्तं राज्यश्रिया न व्ययूयुजत् । ततश्च फलवत्पूर्गमालिना वेलातटेनैव दक्षिणां दिशमगमत् । तीरे च कावेर्याः कृतसेनानिवेशः क्रमेण प्रस्थाय मलयाद्रेरुप-त्यकासु एलालवङ्गचन्दनारण्येषु स्कन्धावारं निवेश्य पाण्ड्या-नुपरुरोध; येषां मण्डले ताम्रपर्णी नाम नदीप्रवरा महोदधिं प्राप्यानर्घाणि रक्षानि प्रसूते । इदं च स्थानमद्यापि मौक्किका-नामाकरो दृश्यत इत्यहो! देशसंस्थानाभिज्ञता महाकवेः ॥

पाण्ड्यविजयानन्तरं चन्दनच्छन्द्रदेशयोर्मलयदर्दुरयोरुपक-
ण्ठे सुखमुषित्वा दुर्लङ्घं सद्याद्रिमतिकम्य केरलानभिययौ ।

तांश्च विजित्य तेनैव पथा त्रिकूटमधिगत्य आर्यावर्ते गतः
पुनः पश्चिमां दिशमाश्रित्य स्थलवर्त्मनैव पारसीकानभिययौ ।
अत्र हि पारसीकानगत्वा जलवर्त्मापि कश्चिदस्तीति सूचनं
नितरां प्रमोदस्थानं भूगोलावस्थितितत्त्वविदाम् ॥

यवनाभिस्त्यया निर्दिष्टानां पारसीकानां समरे दुर्जयत्वमति-
रमणीयेनोपमानेन विशदयति । ‘यवनीमुखपद्मानां सेहे मधु-
मदं न सः । बालातपमिवाङ्गानामकालजलदोदयः ।’ इति
श्लोकः कवेरन्यादृशं रासिक्यमवगमयति । यवनीनां मुखराम-
णीयकस्य भङ्गं कृतवता रघुणा न साध्वनुष्ठितमिति नितरां
विपीदति ; उपलभते इव च रघुं ‘अकालजलदोदयः’ इत्युपमा-
नेन । पारसीकेष्वद्यापि असंस्वेया जात्यश्वा द्राक्षावल्ल्यश्च
समुपलभ्यन्ते इतीदमनुभवसिद्धमेव ॥

ततश्च सिन्धुनदीतीरं समेत्य कौबेरी दिशमवलम्ब्य, हृणा-
न्काम्भोजांश्च विजित्य, गौरीगुरुं शैलमारुरोह । अत्र कविः
हिमवतः परिसिरारण्यरामणीयकमनुस्मरन्, तन्मयतामिव गन्तु-
मीहमानः, गङ्गाशीकरिणो मरुतः सुखस्पर्शमनुभवन्, नमेरुणां
छायासु मृगनाभिपरिमलमाजित्रन्, नक्तमस्तेहदीपिका ओषधी-
रनुमोदमानः, कचिदञ्चलिहे देवदासस्कन्धे उपविष्ट इव दृश्यते ।
. तत्र रघुं पर्वतीयान्पराजित्य प्रतिनिवृत्तो मध्येमार्गं प्राग्ज्योति-

षान्कामरूपांश्च जनपदान् जित्वा पूर्णकामः स्वपुरी पुनराययौ।
आगत्य च सर्वस्वदक्षिणं यज्ञं निर्वर्त्य निखिलमपि राजकं
यथाहौ संमान्य कृतकृत्यः सुखमुवासेति चतुर्थं सर्गमवासायय-
त्किंल विशेषज्ञो महाकविः ॥

अथ पञ्चमे—आदौ शान्तिः, अवसाने शृङ्गारो वर्णते ।
अध्वरं यथाविधि निर्वर्त्य निःशेषविश्राणितकोशजातस्य रघोः
सकाशमागतं कौत्समहर्षि प्रति तपोवनविषयकुशलानुयोगप्रका-
रं कवेराश्रमवासपरिचयमन्यादशमवगमयति । ‘लोकेन चैत-
न्यमिवोषणरश्मेः’ इत्युपमानम् ‘केतुं कृष्णकेतवे पेशोर्मर्या
अपेशसे । समुषद्विरजायथा’ इति ऋचं स्मारयति । ‘वास-
वधैर्यलोपि’ इति विशेषणं रघोः स्वानुभवं व्यञ्जयित्वा कवे-
स्तन्मयत्वं द्योतयति । रघुः कौत्समहर्षेरागमनप्रयोजनं स्वय-
मेव चिन्तयन्, अपि तपांसि अन्तरायैव्ययं नापाद्यन्ते? आश्र-
मारण्यमूर्मे: समुषद्विरातिभिर्न हीयते? दुष्टश्वापदैः शरीरस्थिति-
साधनं नीवारादि न भक्ष्यते? गुरुप्रसादनार्थं मन्मुखेन यत्कि-
चित्करणीयमस्ति वा? इति पञ्चान् विनयभक्तिगाम्भीर्यनिचुलि-
तैर्वचोभिर्मधुरमवतारयामासेतीदं समयोचितोपन्यासप्रकारं साधु
शिक्षयति ॥

कौत्सोऽपि तीर्थप्रतिपादितद्विं तं मृन्मयैरर्घ्यपालैरनुमाय ।

‘म्वस्त्यम्तु ते निर्गलिताम्बुगर्भे शरद्धनं नार्दति चातकोऽपि’
 इति वदन् जातानुशयो वदान्यान्तरमभ्यर्थयितुं जिगमिषति ।
 अत्र ‘धर्मार्थं क्षीणकोशस्य क्षीणत्वमपि शोभते । सुरैः पीताव-
 शेषस्य कृष्णपक्षे विधोरिव ॥’ इति कामन्दकोक्तमर्थमतिगम्भी-
 रया वाक्सरण्योपपादयति कविः । स्थाने भवानेकनराधिपः
 सन्नार्किंचनत्वं मखजं व्यनक्ति । पर्यायपीतस्य सुरैर्हिमांशोः
 कलाक्षयः क्षायतरो हि वृद्धेः ॥’ इति श्लोके ॥

एकत्रार्थी विफलमनोरथो वदान्यान्तरं जिगमिषति ; परत्र
 कोशागारः शून्यः ; पृथिवी च निस्सारा ; इति विचिन्त्य यथा-
 कथंचित्परीवादं परिहर्तुकामः, कैलासनाथादर्थं निष्कषुमीह
 मानः, जानन्नप्यात्मनो बलम्, सत्याय मितभाषी भूत्वा ‘यते
 साधयितुं त्वदर्थम्’ इति प्रतिजानीते । इह कुबेरमभियास्य-
 न्नपि सज्जीकृतं रथं प्रथमतः सविनयसभाजनं प्रदोष एव
 प्रयतो भूत्वाधिशयानो रघुः, समुद्रराजप्रसादनाय प्रथमं प्रायो-
 पवेशं कुर्वन्तं रामभद्रं स्मारयति । आत्मज्ञेनालकाधिनाथेन सद्य
 एव कोशगृहस्य मध्ये कृतां हिरण्मयीं वृष्टिं श्रुत्वा समस्तमेव
 तद्रव्यंकौत्साय दिदेशेतीदम् ‘त्यागाय सम्भृतार्थानाम्’ इत्यस्य
 विशेषणस्य सार्थक्यं द्रढयति ।

अथ मरुद्धिः शीकराद्रैरानर्तिनक्तमाले नर्मदारोधसि भीष-

णानि वन्यमतङ्गजस्य चेष्टितानि यथावद्वर्णमानानि पठितृणामयापि भयोत्कम्पं जनयन्तीति भावुकाः, स्वयंवरमहोत्सवार्थं प्रस्थितवतः कुमारस्य मध्येमार्गं कुञ्जरदर्शनं श्रेयस्करमेवेति निमित्तज्ञाः, प्रियंवदस्य शापविमोचनमजस्यापि देवांशसंभवत्वं घोतयतीति काव्यज्ञाः, प्रतिप्रियमकृत्वा स्वपदोपलब्धिर्नाभिल-
षिता प्रियंवदेनेति धर्मज्ञाः, गन्धर्वेणोपदिश्यमानमस्त्रमन्त्रमजो रेवायाः पवित्रं पय उपस्पृश्योदञ्जुखो जग्राहेति मन्त्रज्ञाश्च मोदन्ते ॥

अथ षष्ठसर्गे वर्णमानस्य स्वयंवरमहोत्सवस्य पूर्वरङ्गतया शृङ्गारसर्गभितानि पद्मानि रसभावनिरन्तरमञ्जुलैर्वचोभिर्बन्दि-
सुखेन मधुरं प्रकम्प्य, अजस्य स्वयंवरमण्टपप्रवेशं सूचयन्,
ततः किं वृत्तमिति पठितृणां कौतूहलमुत्पाद्य पुष्पिताग्रया वृत्तस-
रण्या सर्गमिमं समकोचयत् ॥

अथ षष्ठे— शृङ्गाररसस्य परां काष्ठामधिरूढः कवि-
रात्मानमपि कचिद्विस्मृत्य केवलं रसमयो वाभाति । वैदिका-
ओसरो विद्वान्मल्लिनाथोऽपि किंचिदाकृष्णमत्कृतस्तत्वतत्र आत्म
नोऽपि रसिकत्वं दर्शयितुमुपक्रमते इत्यहो ! महाकवे: कापि
सरणिः ॥

अत्र स्वयंवरमण्टपस्थेषु भूपालकुमारेषु प्रधानतया .

* सप्तैव राजानो विशेषतः सुनन्दया प्रस्तुता अपीन्दुमत्याश्रेतस्यन्तरं न लेभिरे इति प्रतिपादयिष्यन्. पूर्वमेव ‘शृङ्गारचेष्टा विविधा बभूवुः’ इत्युपक्रम्य सप्तमि. क्षोकै. सप्तानामेव चेष्टादिक-मवर्णयदितीदं विमर्शकानां महान्तं हृदयोल्लासमङ्कुरयति ॥

ततश्च लीलारविन्द्रभ्रमणपरः पुष्पपुरावासीति, अंसवि-
स्तप्रावारकोत्कर्षणव्यापृतः उत्कृष्टवस्त्रैरभिस्थ्यातानामङ्गनाम-
धिप इति, प्रालम्बोत्कर्षणपर इति पाठेऽपि ‘प्रत्यर्पिताः
शत्रुविलासिनीनामुन्मुच्य सूत्रेण विनैव हाराः’ इति निर्देक्ष्य-
माणः स एवेति, हेमपीठविलेखनव्यग्रपादः ‘यत्तोलिखितो
विभाति’ इति वर्ण्यमान ऋद्धिमतीनामवन्तीनां नाथ इति,
वामभुजमासनार्थे निवेश्य विवृत्तत्रिकं सुहृत्समाभाषणोदयतः
सहस्राहोर्योगिनः कर्तवीर्यस्यान्ववायसम्भवः कश्चिदरसिको
माहिष्मतीपालक इति, केतकपत्रपाटको बृन्दावनाद्युपवनप्रान्ता-
नां वारिविहारासक्तावरोधवधूस्तनचन्दनलेपैरापाण्डुरोदकया का-
लिन्द्या विराजमानानां शूरसेनानां राजेति, रेखाध्वजलाङ्घनेन क-
रेणाक्षानुदीरयमाणः ‘ज्यावातरेखे सुभुजो भुजाभ्याम्’ इति वर्ण-

* १. मगध, पुष्पपुरी, परन्तप । २. अङ्गराज । ३. अवन्ती, उज्ज-
यिनी, महाकाल, शिप्रा । ४. माहिष्मती, रेवा । ५. शूरसेन, सुषेण ।
६. महेन्द्रनाथ । ७. पाण्डवदेश, उरगपुरी ।

मानो महेन्द्रनाथ इति, वज्रांशुगर्भाङ्गलिरन्त्रेमकं करं किरीटे
निक्षिप्यावस्थितो भूपः रत्नानुविद्धार्णवमेखलाया दंक्षिणस्या
दिशो वलभः पाण्ड्य इति चार्थात्सूच्यत इति तर्कस्यावकाशमु-
पलभ्य काव्यविदो नृत्यन्ति ॥

भूपालकुमाराणां कादाचित्क्षेष्टादिकमधिकृत्य वैदिकाग्रे-
सरः श्रीमान्मल्लिनाथभट्ट एवमभिप्रैति— करस्थलीलारवि-
न्दवत्त्वयाहमेवं अमयितव्य इत्याशयेन कृतां चेष्टां दृष्ट्वा
हस्तघूर्णकोऽयमपलक्षणक इति ; प्रावारकोत्क्षेपणच्छलेनाहं त्वा-
मेवं परिपूर्णे इत्याशयेनाविपूर्तां चेष्टामवलोक्य गोपनीयं
किञ्चिदङ्गेऽस्ति, ततोऽयं प्रावृणुत इति ; पादाङ्गुलीनामाकुञ्च-
नेन त्वं मत्समीपमागच्छेत्यभिप्रायावेदकं व्यापारं विलोक्य
भूमिविलेखकोऽयमपलक्षणक इति ; त्वया वामाङ्गे निवेशितया
सहैवं वार्ती करिष्ये इति सूचयन्ती चेष्टामालोक्य परं दृष्ट्वा पराङ्गु-
खोऽयं न कार्यकर्तेति ; अहं तव नितम्बे एवं नखक्षतानि दास्या-
मीति भावमाविष्कुर्वन्तं तुणच्छेदकवत्पत्रपाटकोऽयमपलक्षणक
इति ; त्वया सहैवं रस्य इति भावेनाक्षानुदीरयन्तम् अक्षचातुर्येण
कापुरुषोऽयमिति; किरीटवन्मम शिरसि स्थितामपि त्वां भारं न
मन्ये इत्यभिप्रायावेदकं शिरसि न्यस्तहस्तोऽयमपलक्षण इति
च इन्दुमत्या मनस्याकलितम्— इति । अत्र यद्यपि प्रणयाग्रदू-

तीभिश्चेष्टाभिर्नृपाणामाशयाविष्करणं स्वरसतया प्रतिभाति; अ-
थापीन्दुमत्या वैदिकसरणिमाश्रित्य शृङ्गारचेष्टा अपि हस्तधूर्ण-
कत्व भूमिविलेखकत्वं तृणच्छेदकत्वादिस्मृत्युक्तनिन्द्याचारतया
दृष्टा इत्यभिप्रायवर्णनं नातीव हृदयंगमं सहृदयानाम् । इन्दु-
मत्याश्च तदिदं शुष्कतापसीत्वमारोपयत्सत्, तेषां राज्ञामवरणे
सौभाग्यन्यूनताया न कुत्रापि कारणत्वम्, परं भिन्नरुचित्वं ग-
वितव्या चेत्याद्याशयावेदिनीभिः * कालिदासोक्तिभिर्विसं-
वदति चेति विस्मृतवानिव पदवाक्यप्रमाणतत्त्वज्ञो महामहोपा-
ध्यायः ॥

इह कवि शूरसेनदेशाधिपस्य वर्णनावसरे स्वेन दृष्टपू-
र्वाणि कालिन्दीपरिसरारण्यानि अधिष्ठितपूर्वाणि गोवर्धनशि-

* १. समीरणोत्थेव तरङ्गलेखा पश्चान्तर मानसराजदसीम् ॥

2. नासौ न काम्यो न च वेद सम्यग्दृष्टु न सा भिन्नरुचिर्हि लोकः ।
3. ब्रवन्ध सा नोत्तमसौकुमार्या कुमुदनी भानुमतीव भावम् ।
4. तस्याः प्रकाम प्रियदर्शनोऽपि न स क्षितीशो रुचये वभूव ।
- शरत्प्रमृष्टाम्बुधरोपरोधः शशीव पर्याप्तकलो नलिन्याः ॥
5. सा व्यत्यगादन्यवधूर्भविती ॥
6. तस्मादपावर्तत दूरकृष्टा नीत्येव लक्ष्मीः प्रतिकूलदैवात् ।
7. स्वसुविदर्भपतेस्तदायो लेभेऽन्तर चेतासि नोपदेशः ।
- दिवाकरादर्शनबद्धकोशे नक्षत्रनाथांशुशिवारविन्दे ॥

लातलनि अनुभूतपूर्वाणि वृन्दावनमृदुप्रवालानि चानुस्मरन् ,
 द्वितीय औचित्यमपि विस्मृत्य सुनन्दामुखेन इन्दुमत्या:
 पौत्रेण शत्रुघ्नेन लवणासुरं हत्वा कालिन्दीतटे निर्मास्यमानां
 मधुरां तदानीन्तनत्वेन वर्णयन् , स्वयंवरमण्टपस्य सुषेण नाम
 राजानम् आगामिनि युगेऽवतरिष्यता कृष्णेन सहोपमिमानो
 गोवर्धनकन्दरासु सुचिरं भ्रान्त स्वान्त वर्णाकर्तुं न शशाके-
 त्यहो ! रसस्याप्याश्रयाश्रिता ॥

महाकवेरस्य काले आर्यावर्ते कोसलविदर्भाङ्गवज्ञावन्तीहे-
 हयशूरसेनकलिङ्गभिस्थ्यानि राष्ट्राणि, दक्षिणस्यां दिशि पा-
 ण्डचाश्च प्रसिद्धानीत्यनुमातुं शक्यते । तथा चेन्मगधावन्तीहे-
 हयशूरसेनदेशाश्चतुर्थे सर्गे कथं न नामतो निर्दिष्टा इति विचा-
 रणीयम् । अत्र हि उत्तरकोसलेभ्यः प्रस्थाय, गहनान्यरण्या-
 न्यतीत्य, वज्ञान्विजित्य, महोदधेवेलातटेनैव जैत्रयात्रां कृत्वा,
 ततश्च सद्याद्रिमतिक्रम्य, पश्चिमोदधितीरमासाद्य, तेनैव पथा
 भारतवर्षे प्रदक्षिणीकृतवतो रघोर्मार्गे तानि राष्ट्राणि न विद्यन्ते
 इति नामतो न निर्दिष्टानीत्येतत्साम्प्रतमेवेति भारतवर्षीयरेखा-
 लेस्थ्यावलोकनेन स्पष्टीभवति । अन्यच्च, प्रायेण मुनिवृत्तिमा-

1. उपकूलं स कालिन्द्याः पुरीं पौरुषभूषणः ।

• निर्ममे निर्ममोऽर्थेषु मधुरां मधुराकृतिः ॥ सर्ग. xv ; श्लोक. 28.

श्रितवता रघुणा आत्मना सहैव राज्यकार्यनिर्वहणे नियुक्तोऽजो
द्रेधा विभक्तां भुवो धुरमेकत उवाहेति ‘तामेकतस्तव विभर्ति
गुरुर्विनिद्रस्तस्या भवानपरधुर्युपदावलम्बी ।’ इति पञ्चमे सर्गे,
‘गुर्वीं धुर यो भुवनस्य पित्रा धुर्येण दम्यः सदृशं विभर्ति’
इति षष्ठे च द्विरुक्तवतः कवेः, केचन राजानो रघुणा पराक्रमेण
जिताः, केचनाजेन सौभाग्यातिशयेन वीर्येण चेति वर्णयितु-
मन्तरमुपलब्धव्यमित्याशय इति विदांकुर्वन्तु विमर्शकाः ।
अपरं च, पूर्वं कदाचित्कलिङ्गानां प्रधाननगरं महोदधेस्तीर
एवासीदिति ‘प्रासादवातायनदश्यवीचिः प्रबोधयत्यर्णव एव
सुप्तम् ।’ इत्यादिनावगम्यते । इयं च पुरी इदानीं केवलं
कथाशेषा संजातेत्यहो! भङ्गुरता स्थावराणामपि । कुत्रासीदिदं
पट्टणमिति कौतूहलमारुद्ध विचारणायाम्, महोदधेस्तीरे सुप्र-
सिद्धम्य श्रीकूर्माख्यदिव्यक्षेत्रम्य नातिदूरे कलिङ्गपट्टणमित्य-
मिख्यया कश्चन जनपदो भासते । तत्र च कलिङ्गनाथेन
कालीमनुदिनं पूजयतार्चितानि स्वर्णपुष्पाणि जातिप्रसूनाकारा-
प्यद्यापि वर्षासु यद्वच्छया भूतलादुपलभ्यन्त इति सांयात्रिकाणां
प्रवाद । इयं नगरी कालेन जीर्णप्रायासीत् । प्रासादवातायनादिकं
च सर्वमपि सिकतात्मना परिणतमभूदिति प्रतीमः । अनेन च
‘सा रम्या नगरी महान्स नृपतिः सामन्तचक्रं च तत्पार्श्वं तस्य

च सा विदग्धपरिषत्ताश्नद्रविम्बाननाः । उद्गृतः स च राजपुत्र-
निवहस्ते वन्दिनस्ताः कथाः सर्वे यस्य वशादगात्स्मृतिपथं
कालाय तस्मै नमः ॥’ इति भर्तृहरिसूक्तिमनुसरिताः पार्थिवानां
परिणामनिःसारतामनुबोधिताश्च नितरां दूयामहे ॥

एवं स्वयंवरमहोत्सवम् इक्ष्वाकुवंशप्रभवस्याजस्य कण्ठे
वरणमालिकासङ्गं चानुवर्ण्य, ‘शशिनमुपगतेयं कौमुदी मेघमु-
क्तम्’ इति वधूवरयोरानुगुण्यं जन्मान्तरीयं कंचिदान्तरं सम्ब-
न्धं च विवृण्वन्, क्षितिपतिमण्डलस्य हृदयशल्यनिर्देशव्याजेन
उत्तरसर्गस्य कथां सूचयन्, ‘कुमुदवनप्रतिपञ्चनिद्रमासीत्’
इति क्षितिपतिमण्डलस्य संमोहनाञ्चबलाङ्गाविनीं निद्रां च ध्व-
नयन्, सर्गमिमं च न्यमीलयदित्यहो ! माधुर्यमनितरसाधारणं
महाकविभणितीनाम् ॥

अथ सप्तमे—प्रथमं शृङ्गारः, तदनु वीरः, ततश्च शान्तिः
प्रतिपाद्यते । तत्रादौ कविः, वधूवरयोः पुरप्रवेशवर्णनावसरं
प्राप्य ‘प्रासादवातायनसंश्रितानां नेत्रोत्सवं पुष्पपुराङ्गनानाम् ।’
इति पूर्वमेव संक्षेपतः प्रस्तुतमाशयं रसभावैः स्वमावोक्तिमा-
श्रित्य विवृण्वन्, राजदम्पत्यालोकनतत्पराणां कुण्डनपुरसुन्द-
रीणां चेष्टितान्यालापांश्च मधुरसमधुरं वर्णयन्वशीकरोति मानसम् ॥

तदनु वैदिकसरणिमाश्रित्य पाणिग्रहणविधिं मधुर्पक्षप्रदाना-

दारभ्य लाजहोमान्तं कथयन्नपि, अन्तरान्तरा जायापत्योरपाङ्ग-
प्रतिसारितानामन्योन्यलोलानां विलोचनानां संकोचविकासादिव-
र्णनेन ‘यस्यां मनश्चक्षुषोर्निबन्धस्तस्यामृद्धिः’ इति सूत्रकारवच-
नमनुस्मारयन्नपि, ‘तदञ्जनक्षेदसमाकुलाक्षं प्रम्लानबीजाङ्गुर-
कर्णपूरम् । वधूमुखं पाटलगण्डलेखमाचारधूमग्रहणाद्भूव ॥ ॥’
इति गृह्णसूत्रकाराणामापस्तम्बादीनां नैष्ठर्यमरासिक्यं च प्रदर्श्य
किञ्चिदिव विषीदिति रसिकाग्रणीरसौ महाकविः ॥

अथासूयाविष्टचेतसां राज्ञामजेन समेरे पराजयं वीरस्वर्गमु-
पयातानाममर्त्यभावेऽप्येकाप्सरोनिमित्तं विवादं च वीरस-
माश्रित्य वर्णयन्, इन्दुमत्या मुग्धावस्थां स्वाभाविकलज्जादिकं
पतिप्रेम च द्वित्रैः पदैर्निषुणमभिव्यज्जयन्, विजयिनं श्लाघ्य-
जायासमेतं कुमारमुपश्रुत्य रघुणा शान्तिमार्गश्रयणे भवितः
कृतेति मालिन्या सर्गमवासाययत् । अत्र विवाहानन्तरमेव
शशुरकुलं नीयमानायां वधाम्, मध्यमार्गं महासमरदर्शनमने-
केपां वर्मभृतां तनुत्यागः, ‘रणक्षितिः शोणितमद्यकुल्या रराज
मृत्येरिव पानभूमिः’ इत्यादि च दम्पत्योर्माविदुःखं सूचयतीति
मन्यन्ते निमित्तज्ञाः । एतदपि मनोरममेव सहृदयानाम् ॥

अथाष्टमे—करुणरसं प्राधान्येन शृङ्गारं च तदङ्गतया
वर्णयन्कविः पृथिवीरुहानपि मृतशाखारसवाष्पदूषितान्करोति ।

समरविजयलक्ष्मीमिव मूर्तिमतीमिन्दुमतीमनवद्याङ्गी संप्राप्या-
नन्यमनस्कः प्रणयाभिभूतश्चान्तस्तरलतायाः परां कोटिमारुढ
पितुराज्ञातिलङ्घनभीरुतया वसुधापालनमङ्गीकुर्वन्कुमारः ‘क्षिते-
केवलं शब्दपतिः’ भूत्वा कथंचिद्राष्टूव्यापारादिकं निरवर्तयत्।
आत्मनस्तरलतां जानन्नेवाश्रुमुखोऽपर्यसमाश्रयोन्मुखं पितरं रघुं
प्रणिपत्यात्मनोऽपरित्यागमयाचत्। सोऽपि प्रेमाद्वद्वद्यः पुरा-
द्वहस्तुरीयमाश्रममाश्रित्य वार्धके मुनिवृत्त्या कंचन कालं
निनाय। अत्र कविर्यतिपार्थिवलिङ्गधारिणोद्दैयोरपि पितापुत्रयो-
पावर्णी स्थितिमेकैकेन क्षोकार्धेन निपुणं वर्णयन्, प्रजारक्ष-
णवदात्मानुशासनमपि न सुकरमिति ज्ञापयन्, स्वस्य योग-
शास्त्रपरिचयमपि सम्यगविप्करोतीत्यहो! सर्वपर्थीना मतिः ॥

अत्र वैदिका ब्राह्मणेतरवर्णानां तुरीयाश्रमाश्रयणं स्मृति-
कौरैरभ्युपगतं वा, न वेति विचारयन्ति। मल्लिनाथसूरिस्तु
महाकविसूक्तिषु सबहुमान इव त्रिदण्डधारणं विना तुरीयाश्र-
माश्रयणं सूक्वकाराशयानुरोध्येवेति व्याकुर्वन्कविपक्षपातिषु परि-
गणितमात्मानं नावबुध्यत इव ॥

ततश्च रघुरजव्यपेक्षया काश्चन समा गमयित्वा योगसमाधि-
ना तमसः परमव्यर्थं पुरुषमापदिति कथयन्, ‘न हि तेन पथा
तनुत्यजस्तनयावर्जितपिण्डकाङ्गिणः।’ इति आदावेव रघोरपदा-

न मनसि निवेश्य ‘योगेनान्ते तनुत्यजाम्’ इति प्रयुक्तमुत्तमं विशेषणंमपि सार्थक्यमगमयदितीदं ‘अपारे खलु संसारे कविरेकः प्रजापतिः ।’ इत्यभियुक्तोक्तरीत्या कवेरनितरसाधारणं संकल्पदाढ्डर्चं विशदयति ॥

एवं कविः सर्गाष्टके रघोरितिवृत्तं वर्णयन्, सर्वेष्वपि सूर्यवंश्येषु तस्मिन्नेवान्याद्वशं माहात्म्यमनुभावयन्, रघौ श्रीरामभद्रापेक्षयाप्यथिकमात्मनः पक्षपातं विशदयति । तद्गुणांश्वावसरेषु पुनः पुनरुद्गुणाति । तथा च स्वयंवरमहोत्सवानुवर्णनावसरे रघोर्महिमानं श्लोकद्वयेन साभिनिवेशमभिव्यनक्ति ‘पुत्रो रघुस्तस्य पदं प्रशास्ति महाकर्तोर्विश्वजितः प्रयोक्ता । चतुर्दिंगावर्जितसंभृतां यो मृत्पात्रशेषामकरोद्दिभूतिम् ॥ आखृदमद्रीनुदधीन्वतीर्णं भुजङ्गमानां वसति प्रविष्टम् । ऊर्ध्वं गतं यस्य न चानुभन्धि यशः परिच्छेत्तुमियत्यालम् ॥’ इति । किनिमित्तमिदं गौरवं रघौ श्रीरामभद्रापेक्षयार्पीति यथामति विमर्शनीयं सुधीभिरिति नात्र पर्यालोच्यते ॥

सम्यडनिरूप्यमाणे, आद्ये सर्गद्वये रघोर्जनयितारौ प्रस्तुत्य, तृतीयादारभ्याष्टमावधिना सर्गषट्केन रघोरपदानं विस्तरत उपबर्ण्य, श्रीरामभद्रचरितमप्यन्येन षट्केन दशमादारभ्य पञ्चदशावधिना उपकंस्यमानः, रघोस्तनुत्यागानन्तरमेव इन्दुमत्ती

‘वीरमजीजनत्सुतम्।’ ‘दशपूर्वरथं यमाख्यया दशकण्ठारिगुरुं
विदुर्बुधाः।’ इति दशकण्ठारिपदेन स्वाशयमभिव्यञ्जयन्,
दशकण्ठारिगुरोः कथामपि सर्गद्वयेनादौ वर्णयतीति तर्कस्याव-
काशमुपलभ्य विमर्शका मोदन्ते ॥

अथ दक्षिणोदधेस्तीरे गोकर्णनिकेतमीश्वरसुपर्वीणायितुमन्त-
रिक्षेण गच्छतो नारदस्य वीणालंकरणस्तक् अपार्थिवकुसुमैर्घ-
श्रिता वायुना हृता अम्बरतलाद्भूमौ पतन्ती यद्द्वच्छयोपवनेषु
चरन्त्यो राजदम्पत्योरिन्दुमत्या वक्षोजोपरि क्षणमात्रं स्थितासीत् ।
तां चावलोक्यानुक्षणमेव विहृला नरेन्द्रनन्दिनी विगलितप्राणा
हृतचन्द्रा तमसा कौमुदीव सद्य एव निमिमील ॥

अत्राजप्रलापावसरे कविः करुणरसस्थाधिदेवतेवाभाति । अ-
सावस्मिन्प्रकरणे आयुषः कल्पोलोलताम्, व्यसनोपनिपाताना-
मतर्कितोपनिपातिताम्, विधेरेकान्तनिष्ठुरताम्, प्राणिनः कर्म-
फलमोगिताम्, महाकुलप्रसूतानां विद्यासंस्कारवतामपि विषयो-
पभोगेषु तरलताम्, पार्थिवसुखस्य परिणामविरसताम्, तथा
भवितव्यतां च तस्य तस्य वस्तुनः सकरुणं वर्णयन्द्रावयति
मानसम् । न केवलमर्तरवेण वेजितास्तदानीन्तनाः कमलाक-
रालया विहगाः समदुःखाः, परमिदानीन्तना अपि वयं कवे:
स्त्रभावोक्तिवैचिच्येण समधिकदुःखा दूयामहे ॥

इह केचन शोकाः कुमारवने उर्वशीविरहेणोन्मादावस्था-
मनुभवन्तं पुरुरवसम्, गुरुवधवद्वैरया कपालकुण्डलया पुन-
रप्यपहृतां मालतीमनुशोचनं माधवं च सारयन्ति ॥

अजस्येन्दुमतीमरणं प्रति प्रथमं संशयः, अनन्तरं पुनर्जीव-
नप्रत्याशा, ततश्च निराशस्यापि दैवात्कदाचित्प्रत्युज्जीवनाशं सा,
अन्ते च मृतेति निश्चयः, अनुक्षणमुन्मादालापाश्च क्रमेण मधुर-
मुपपादिता रमयन्ति चेतांसि रसिकानाम् ॥

ततः कृच्छ्रात्प्रतिबोधितः, आसजैरनुमरणान्निवर्तितः, पौ-
रवधूमुखाश्रुभिरनुशोचितः, तरलहृदयमेनमात्मना द्रष्टुमनिच्छ-
तेव सवनदीक्षाव्याजेनानागच्छता वसिष्ठेन शिष्यमुखादिन्दुमत्या
जन्मान्तरीयशापादिकं देहिनां स्वकर्मगतिवश्यतां च प्रतिबोधितो-
ऽप्यस्वस्थः, सूनोर्वालत्वात्कथं कथंचित्कतिचन समाः प्राणान्धा
रयन्, प्रियायाः सादृश्यप्रतिकृतिदर्शनैः स्वप्नसाक्षात्कारैश्चात्मानं
विनोदयन्, भिषजामसाध्येन रोगेणोपसृष्टतनुः, वर्महरं कुमारं
प्रजारक्षणविधौ नियुज्य, जहुकन्यासरयवोः पुण्ये व्यतिकरे देह-
त्यागादमरलोकमासाद्य पूर्वाकाराविकरतरसुचाः कान्तया संगतो
नन्दनाभ्यन्तरेषु सुखमरमत रघुसूनुरिति मन्दाक्रान्तया ललित-
ललितं समकोचयत् हृदयतमभिमिमं सर्गम् ॥

अथ नवमे — श्रीरामभद्रावतारमुत्तरत्र वर्णयिष्यन् तदुरोद-

शरथस्य कथां सक्षेपतो द्रुतविलम्बितैर्यमकैः कथयितुमुपक्रमते ।
 असिन्मर्गे क्रमेण दशरथस्य कौमारयौवनवार्धेषु भिन्नभिन्नां-
 मनोवृत्तिं सम्यगुपपादयति । तथा हि—प्रथममस्य दशदिग्नन्तजि-
 तं पितामहं रघुं सर्वात्मनानुकर्तुमिच्छतो व्यसनेषुनासाक्षिः,
 वाचश्च प्रभवत्यपि वासं अकार्पणं परिहासकथास्वपि अवैतथ्यं
 च, दिग्जयः, अध्वरदीक्षारतिश्च निरूप्यते । अनन्तरं चायमजस्य
 तनूजः पितरमनुसृत्य उद्दिद्यमाननवपल्लवरागावर्जितलोकलो
 चनेषु षट्पदकोकिलकूजितश्रवणोन्मुखयुवजनेषु नवनवोन्मिष-
 दशोककुमुसंदर्शनाविभूतप्रणयोत्कलिकातरङ्गेषु मलयमारुतो-
 त्कम्पिततिलककुरवकवकुलकिञ्चुकसहकाराभ्यस्यमानाभिनयक-
 लाहृद्येषु मधुगन्धसनाथया किसलयाधरसंगतया कुमुसंभृतया
 सितरुचेव विलासिन्या नवमल्लिकया परिरभ्यमाणतरुषु परिणा-
 मरमणीयेषु मधुमासदिवसेषु विलासिनीविअमावर्जितस्वान्तो मद-
 नवशीकृतमात्मानं नावागच्छत् । ततश्च मृगयामपि सेवितु-
 कामो मृगवनोपगमवेषभृत्, वनमालाग्रथितमौलिः, तरुपलाश-
 सवर्णतनुच्छदः, तुरगवलगनचञ्चलकुण्डलः, तनुलताविनिवेशित-
 विग्रहाभिर्मरसंक्रमितेक्षणवृत्तिभिर्वनदेवताभिः सादरमभिनन्द्य-
 मानागमनो गहनान्यरण्यानि जगाहे ॥

असिन्प्रकरणे कविर्वसन्तस्य चित्ताकर्षकमसद्वशं रामणीय-

कं मृगयायाश्च गुणाननुवर्ण्य, महर्ष्योऽप्यवशा भविष्यन्तीति
व्यञ्जयन्, सर्गादौ सप्तमश्लोकोक्तार्थस्य विरोधं परिहरन्काव्यार्थं
वर्णयति । दशरथो मृगययात्मानं विनोदयन्नप्यन्तरान्तरा प्रेय-
स्या देहं व्यवधाय रक्ष्यमाणं हरिणं प्रति दयाद्रहददयः, हरिणा-
ङ्गनानां संत्रासचटुल्नेत्रैः प्रियानयनविभ्रमचेष्टितान्यनुसारितः,
तुरगसमीपमागतस्यापि मयूरस्य रुचिरकलापैः प्रेयसीनां विगलि-
तबन्धं केशपाशं भावयन्मुहुर्मुहुर्लक्ष्यं शिथिलयन्नुन्मना बभूवेतीदं
कवेस्तन्मयत्वमाविष्करोति । अत्र यथैवानुबद्धसेवया मृगयानु-
क्षणं नरपतेश्चतुरेव कामिनी रागमर्वर्धयत्, तथैवाभ्यं महाक-
वेः सूक्तिरपि पुनः पुनः सेवितानुचिन्तिता च विस्मृतान्यकर-
णीयममन्दमानन्दमनुभावयति ॥

एवं वसन्तोदयवासरेषु व्यसनेषुत्यासक्त्या रजोनिर्मीलितो
दशकण्ठारगुरुः कदाचत्तमसा प्राप्य दूरस्य एव कुम्भपूरणभ-
वं निनदं द्विरदवृंहितमिति निश्चित्य शब्दपातिनिषु विसृज्या-
ज्ञानान्मुनिकुमारकं कंचिज्जघान । अनुक्षणमेव जातानुशयो
जात्यन्धाभ्यां तदेकपुत्राभ्यां दम्पतिभ्यां ‘दिष्टान्तमाप्स्यति
भवानपि पुत्रशोकादन्त्ये वयसि’ इति शप्तः, ‘शापोऽप्यदृष्ट-
तनयाननपद्मशोभे सानुग्रहो भगवता मयि पातितोऽयम् ।’
इत्यात्मानमाध्यासयन्नप्यन्तःशल्यः पुरीं विवेशेति वर्णयन्, शा-

पस्यानुग्रहरूपत्वमन्तःशल्यत्वमप्यतिरमणीयेनोपमानद्वयेन वि-
शदीकुर्वन्सर्गमिमं च वसन्ततिलकेन समकोचयत् ॥

अथ दशमे— महाकाव्यस्यास्य मध्यरक्षायमाने निखिल-
वेदान्तसारप्रतिपादनपरेऽस्मिन्सर्गे पूर्वसूरिभिर्बाहिष्ठयीकृतं रघु-
वंशप्रदीपस्य श्रीरामभद्रस्यावतारं वर्णयति । अत्र महाकविर्वेदा-
न्तिनां परां काष्ठामधिरूपो निखिलभुवनसर्गस्थेमभज्ञादिलीलम्,
अखिलस्थावरजङ्गमशीरमपि स्वयमविक्रियम्, निखिलहंय-
प्रत्यनीकसमस्तकल्याणगुणाकरम्, अवाससमस्तकामम्, श्रुति-
भिरपि स्वरूपतो गुणैश्चापरिच्छेद्यम्, कर्मवशं गतानां जीवा-
नामतिकृपणां दशामनुशोच्य तानात्मज्ञानाधिगमोपायानुष्ठाने
प्रवर्तयन्तम्, आगमैर्भिन्नभिन्नं पन्थानमनुधावद्विरपि फलाभि-
संधिरहितेन तत्समर्पितकर्मणा तन्निवेशितेन मनसा विशुद्धेन
प्राप्यम्, श्रवणमनननिदध्यासनाद्यभ्यासनिगृहीतेनान्तःकरणेन
योगिर्भिर्दहराकाशे साक्षात्कियमाणम्, ज्योतिर्मयं परात्परं पुरा-
णमजरं पुरुषं सभक्त्युन्मेषं गम्भीरया वाक्सरण्या प्रसादयति;
निखिलागमार्थानुरोधेन भूतार्थव्याहृतिरेवेयम्, न कविसमय-
साधारणी स्तुतिरिति कण्ठतोऽनुशास्ति चेत्यहो ! महाकवे-
रात्मज्ञता ॥

‘प्रत्यक्षोऽप्यपरिच्छेदो मद्यादिर्महिमा तव ।’ इत्यत्र नवी-

नैर्गोलतत्त्वविद्धिः समग्रतया गोलाकरेण विशदीक्रियमाणानां
महीमहार्णवभूधरादीनां कथमपरिच्छेद्यत्वमिति शङ्कानिवृत्तये,
अत्रादिशब्देन न केवलं महार्णवभूधराः, परं कृष्णनिशानि-
शीथेषु निर्मलाभ्वरतले परिवृश्यमानानि पुण्यकर्मभिरनन्तरजन्म-
स्वधिगम्यमानानि प्रत्येकं महादितमोग्रहैः परिवृतानि इतोऽपि
विपुलतराणि सूर्यमण्डलानीति गोलविद्धिरनुमीयमानानि सर्व-
शक्तिमतः परमात्मनोऽचिन्त्यमहिमयोतकस्फुटाक्षरत्वेन तर्क्य-
माणान्यसंस्थेयानि तारकाण्यप्यनुसंधेयानि ॥

ततश्चरुसंज्ञितं वैष्णवं तेजो दधानास्तिस्रोऽप्यग्रमहिप्यः
प्रजाभूत्यै अन्तर्गतफलारम्भाः सस्यानां सम्पद इव रेजुरित्या-
दिरमण्यैरूपमानैः प्रकम्याप्राकृतस्य गर्भस्योपचयं चतुर्णा कु-
माराणामवतारमन्यादृशगुणादिकं चातिगम्भीरं वर्णयन्, कौशि-
कप्रार्थनाश्रवणमलिनितमुखस्य दशरथस्य भाविनीमवस्थां सूच-
यन्मालिन्या सर्गं समकोचयत् । अत्र ग्रहानुकूल्यं लग्नप्राश-
स्यं चावर्णयता कविना रघोरुदये परं ‘ग्रहैस्ततः पञ्चभिरुच-
संश्रैयैः’ इति केनाशयेन तदेतद्विर्णितमिति विमर्शनीयं
सुधीभिः ॥

अथैकादशे—कविः क्रतुविधातशान्तये कौशिकमनुगच्छ-
तो रामलक्ष्मणयोर्लोकोत्तराणि विचेष्टितानि रथोद्रुताच्छन्दोभिर्व-

र्णयन्, अन्तरान्तरार्थान्तरन्यासैरनुरूपैरुपमानैश्च वहूपदिशति
लोकस्य। आदावेव सर्गस्य कथाम् ‘तेजसां हि न वयः समी-
क्ष्यते’ इति संक्षेपेण प्रतिजानीते। प्रथममेव स्त्रीवधवर्णनस्या-
श्रीलितामाकलयन्निव कविः श्लक्षणेन पदविन्यासेन बीभत्समपि
श्रुङ्गारसहकृतमुद्दिरति। परमिह शब्दविन्यासव्यसनिनामभि-
रुचिं दर्शयन् पथश्चयुतमात्मानं नावबुध्यत इव। ततश्च वाम-
नाश्रमपदमुपेयुषो राघवस्य पूर्वजन्मचरितान्यस्मरतोऽपि पर्युत्सु-
क्त्वमुपर्वण्यन्, जननान्तरसंस्काराणां भावस्थिरत्वमवबोधय-
ति सम्यक्। अथ कृतवैवाहिकमङ्गलानां चतुर्णामपि भ्रातृणां
प्रतिनिवर्तनावसरे अनिमित्तानि वर्णयन्, रजस्वलाशब्दप्रयोगे
पुनरपि पूर्ववत्स्वलितं मनो नियन्तुं न शक्नोतीव ॥

ब्राह्मक्षात्योर्लक्ष्मणी वपुषि संगमस्य विकटरोषभीषणं परि-
क्रामन्तं भार्गवं प्रथममापाततो निर्वर्णं ससोमेन धर्मदीघिति-
नोपमित्य, अनुक्षणमेवानौचित्यमाकलयन्निव सद्विजिह्वेन चन्द-
नद्वेषोपमिमीते इत्यहो! महाकवेः कापि संकल्पधोरणी ॥

रामजामदग्न्यौ पर्वदिवसावसाने वर्धमानपरिहीणतेजोभ्यां श-
शिदिवाकराभ्यासुपमिन्वन् तयोः प्रकृतिभेदं सम्यगवगमयन्,
अनन्तरक्षोके भार्गवविजयिनं रामं स्कन्देनोपमिमानः पुरावृत्तं
किञ्चिद्विस्मृतवानिव महाकविः ॥

ततश्चाभोगलोलुपस्य भागवस्य स्वर्गपद्धतिं स्त्रिलीकृतवन्तं
विजयिनं रामचन्द्रं परिरभ्य नितरां परितुष्टो दशरथः, मैथिली-
दर्शनीनां पौराङ्गनानां लोचनैः कुवलयितगवाक्षामयोध्यामवि-
शदिति सर्गमवसाययामास ॥

अथ द्वादशे— श्रीरामायणकाण्डपञ्चकोक्तकथामपि एक-
स्मिन्सर्गे आनुष्टुभैश्छन्दोभिर्वर्णयितुं प्रवृत्तस्य महाकवेराशयः
कीदृश इति पर्यालोचनायाम्, महाकविरयम् । अविन्नमस्तु ते ।
देवकार्यमुपपादयिष्यतः’ इति एकादशस्यावसान एव भागव-
मुखेन—देवकार्यनिर्वहणरूपा वाल्मीकिना काण्डपञ्चकप्रतिपा-
दिता कथा ह्युत्तरस्मिन्सर्गे वर्णयिष्यते—इति निपुणं सूचयित्वा
द्वादशेऽस्मिन् राघवस्य साकेतनिर्गमादारभ्य रावणवधान्तमप-
दानमुक्त्वा ‘आपृच्छच राघवमनुष्टितदेवकार्यम्’ इति सर्ग-
मवसाययन्स्वाशयं सम्यगाविप्करोतीतीदमवधेयं प्रथमतः । अथ
किमर्थं काण्डपञ्चककथां देवकार्यनिर्वहणत्वेन निर्दिश्य एक-
स्मिन्नेव सर्गे आनुष्टुभैश्छन्दोभिर्वर्णयतीति विचारणीयम् । इह
हि पूर्वं नन्दिनीपथःपानादुत्पन्नस्य पितृनियोगात्मथमे वयस्ये-
वाऽध्वरहयरक्षणे नियुक्तस्य देवधेनुप्रसादादतीन्द्रियेष्वपि भावे-
षूपपञ्चदर्शनस्य जैत्रयात्रां कृत्वा विश्वजितमाहृतवतः स्वच्छन्द-
मरणस्य रघोः, देवचरुपानसंजातस्य कौमार एव तातनिदेशा-

तक्तुपालनकर्मनियुक्तस्य महर्षिप्रसादादधिगतदिव्यास्त्रस्य देव-
कार्यनिर्वहणं कृत्वाश्रमेष्वेन यक्ष्यमाणस्य कालाधिदेवताप्रार्थनया
सर्वलोकप्रतिष्ठां स्वतनुं प्रवक्ष्यतः श्रीरामभद्रस्य च सर्वात्मना-
साम्यमाकल्यम्भाकविः, पूर्वे रघोर्वृत्तान्तोपपादनावसरे चतुर्थ-
सर्गोक्तकथायाः समानां रामचन्द्रस्य दिग्विजयस्थानीयां राव-
णवधानां जैत्रयात्रां द्वितीयाष्टकस्य चतुर्थे द्वादशे सर्गे आनु-
ष्टुभैरेव छन्दोभिरुद्धणातीति मन्यामहे। किं च, ‘दिनान्ते निहि-
तं तेजः सवित्रेव हुताशनः’ ‘आसीदासञ्चनिर्वाणः प्रदीपार्चि-
रिवोषसि’ इत्येतयोरेकविषयकत्वमपि निर्दिष्टमाशयमुपबृंहयति ।
सर्गाद्वयस्याप्यनेकधा सादृश्यमनुवाचनैवावगम्येत सहदैवैर्विम-
र्शकैः। सर्गं चेमं कविर्विमानप्रस्थानानुरूपेण छन्दसावसाययति ॥

अथ त्रयोदशे— कविरम्भरतले विमानारूढेन रामभद्रेण
सार्धमात्मनो मनोऽपि संचारयन्, तत्रस्थ एव भुवं पश्यन्,
तस्या रामणीयकं लङ्काद्वीपादारभ्यायोध्याचधि सरसं वर्णयन्,
पूर्वस्मिन्सर्गे वक्तव्यानप्यनुक्तान्विषयानधिकृत्य गभीरसुत्प्रेक्षते ।
इह रामभद्रो न साधारणो नरः, परमादिपूरुषो नारायण एवे-
त्यन्तरान्तरा स्मरन्महाकविरादावेव क्षीरोदधिसंभवया श्रिया
सह विहगमारुद्य विहायसि चरन्तं हरिमनुध्यायन्निव दृश्यते¹ ॥

1. अथात्मनः शब्दगुणं गुणज्ञः पदं विमानेन विगाहमानः ।
रत्नाकरं वीक्ष्य मिथः स जायां रामाभियानो हरिरित्युदाच ॥

ततो द्यावापृथिव्यौ युगपदेवाक्षणोर्विषयीकुर्वन्निव, सेतुना
सीमन्तिं फेनिलमभुराशि छायापथभ्राजमानेन चारुतरेणा-
काशेनोपमयन् ।^१ आवेशात्कवनोद्भवादृगमला विज्ञानरूपा कवे-
र्यात्यायाति नभोऽवनेश्च नभसो भूर्मि ऋमन्ती सुखात् ॥ इत्या-
ङ्गलमहाकविसूक्तिमनुस्मारयति । मत्सेतुनेति वदता रामभद्रेणा-
नुक्षणमेवाहंकारं परिहर्तुकामेनेव ‘गुरोर्थियक्षोः कपिलेन मेध्ये
रसातलं संक्रमिते तुरङ्गे । तदर्थमुर्वीमवदारथाद्विः पूर्वैः किलायं
परिवर्धितो नः ॥’ इत्यात्मनः पूर्वपुरुषाणां सगरतनयानां मा-
हात्म्यमपदानं च यत्साधूपन्यस्तम्; तदिदं— पूर्वपुरुषैर्य-
त्साधितं तस्य शततमीं कलामपि मदीयमिदं सेतुबन्धनं न
स्पृशति, अथवा अकिञ्चित्करमपीदं कर्म तेषां वंशोद्भवत्वेन मया
कर्तुं पारितं नान्यथा—इति द्योतयतीति सहृदया मोदन्ते ॥

अथ प्रसङ्गात्सागरस्य महिमानं दशभिः श्लोकैरुद्घृणाति ।
प्रथमं वृष्टे स्वरूपं याथातथ्येन वर्णयन् ‘अपां च ज्योतिषां

अस्मिन्पदे उक्तरीत्या कवेरनुध्यान व्यन्यत इति व्यङ्ग्यमर्मवेदिभिः
स्वसंवेदमेवेति विस्तरतो न व्याख्यायते ॥

1. The poet's eye in a fine Frenzy rolling,
Doth glance from heaven to earth, from earth
to heaven
Shakespeare, Midsummer Night's Dream.
Act V. Scene I.

च मिश्रीभावकर्मणो वर्षकर्म जायते' इति यास्कनिरुक्तं स्मारयन्, न केवलमत्र परं दशमे सर्गेऽपि 'सौरीभिरिव नाडी-भिरमृतास्त्वाभिरम्मयः' इति, पुनश्च मेघे 'धूमज्योतिःसलिलमरुतां संनिपातः क मेघः' इति च निरूपयन्, मेघस्थ सचेतनत्वं पौराणिकैरुद्धुष्यमाणं सर्वथोपेक्षणीयमिति बोधयति ॥

सागरस्य परार्थैकफलत्वम्, तेजसासुत्पादकत्वम्, अपरिच्छेद्यं वैपुल्यं च मधुरमुपन्यस्य, सिन्धूनामुदधिसंगमसंनिवेशादिकं स्व-भावोक्तिसरण्या आद्यं रसमाश्रित्योत्प्रेक्षते । अयं कवि, रघोः कीर्तिः, आदिपूरुषस्य गुणाः, सागरस्य वैपुल्यं च इयत्तथावधारयितुमशक्यानीति ब्रवीत्येतत् भूतार्थव्याहृतिरेव; न पण्डितहृदयाप्रज्ञकातिशयोक्तिरिति विदांकुर्वन्तु विमर्शकाः ॥

महोदधौ यद्वच्छया विद्वमदर्शनैव प्रियाधरं स्मारितः, 'तवाधरस्पर्धिषु' इति प्रथमं प्रस्तुत्य, ततः 'पयांसि पातुम्' इति वर्णनावसर एव संजातामधरामृतास्त्वादतृष्णामनन्तरश्लोक एव वर्णयितुमवकाशमलभमानः, असहमानश्च विलम्बं सद्य एव समुद्रवर्णनं परिसमाप्य, तमालतालीवनराजिनीलामम्बुधे-वेलामुत्प्रेक्ष्य, वेलानिलसंभावनाव्याजेन 'मामक्षमं मण्डनकाल-हानेवेतीव विम्बाधरबद्धतृष्णम्' इति निपुणमुपक्रमत इत्यनुमोदन्ते कविहृदयविदः ॥

सागरस्य वेलामतीत्य गच्छतो विमानात्पश्चाच्क्षुर्विर्वत्तनस-
मये ‘एषा विदूरीभवतः समुद्रात्सकानना निष्पततीव भूमिः’
इत्युत्पेक्षमाणः कविः सर्वात्मनात्मनस्तन्मयत्वमवबोधयति ।
ततश्च विमानस्य गमनं स्वभावोक्तिसरण्या निर्दिश्य, शैत्यसौ-
रभ्यवतो मलयानिलस्य सुखम्पर्शमनुभवन्, आकाशवायुम्
‘असौ महेन्द्रद्विपदानगन्धिमार्गगार्वीचिविर्मदीशीतः’ इति
व्यङ्ग्यसरण्या विट्ठेन प्रथमं भावयन्, अनुपदमेवानाँचित्य-
माकलयन्निव ‘आचामति स्वेदलवान्मुखे ते’ इति जानकीवद-
नात्स्वेदलवापनयनं केसरिकलत्राभिलाषिणोऽनिलस्यान्तःशुद्धि-
करं प्रायश्चित्तमिति रामभद्रसुखेन साधु वर्णयतीति साकृतमभि-
नन्दनित रसिका ॥

विट्सार्वाभौमस्यानिलस्य स्पर्शी भर्वा वर्ण्यमानमसहमानया
कुद्धयेव जानक्या स्वेदापनोदनायेवोद्धाटिताद्विमानवातायना-
त्पृष्ठस्य घनस्य ‘आमुच्चतीवाभरणं द्वितीयमुद्धिन्नविद्युद्धलयो
घनस्ते’ इति निर्देशेन, पूर्वं दशकन्धरेण नीतया सीतया
यस्मादम्बरतलोद्देशाद्विसृष्टमाभरणं सुग्रीवेण लब्धं तत्रैव ऋ-
प्यमूकपरिसरारण्यानामुपरि अद्यैविस्थितं विमानमिति सूचयती-
त्वहो! महाकवेः कापि व्यङ्ग्यधोरणी ॥

अत भिलिनाथः ‘उद्धिन्नविद्युद्धलयो घनस्ते द्वितीयं वलय-

मर्पयतीव । चण्डीत्यनेन कोपनशीलत्वाद्भीतः क्षिप्रं तवामुच्चति
मेघ इति व्यज्यते' इति व्याकुर्क्वन्, सीतिया एकमेव वलय
धृतम्, विद्युद्वलयं च सीताकरार्पणोचितपरिमाणवत्, श्रीरामस्य
महापराधिष्वपि दयां संवर्धयन्ती जानकी म्वतः कोपनशीलेत्या-
द्याशयमाविष्करोति ॥

एवं रामभद्रस्य छन्दानुरोधेन तत्वैव स्थिताद्विमानादितस्ततो
दृष्टा अपोद्विघ्नतया सुखमारब्धनवोटजानां जनस्थाननिकटव-
र्तिनां महर्षिणां सुखासिकामवगत्य नितरां हृषेन, प्रसङ्गादनु-
भूतपूर्वं सीताविरहजमात्मनो दुःखमनुस्मारितेन, जनस्थानत्या-
गादारभ्य ऋश्यमूकपरिसरारण्याधिगमर्थ्यन्तं भूतपूर्वं वृत्त
जानक्यै कथयता रघुनाथेन, दशभिः श्लोकैर्निपुणसुपन्यस्तो
विप्रलम्भशृङ्खारः करुणमुद्दिरति ॥

इह महाकविः प्रथममुत्तरतो विप्रकृष्टान् जनस्थानपरिसर-
वासिनश्चीरभूतः ‘अमी’ इति निर्दिश्य, तदनु तपोविघ्नकारिणां
खरदूषणादीनां निवासेन दूषितं जनस्थान प्रदर्श्य, ततश्च
रक्षसा नीतां जानकीं विचिन्वता रामभद्रेण साक्षात्कृतेन नूपुरे-
णालंकृतं भुवो भागमभिवर्ण्य, पञ्चवटीमारभ्य दक्षिणामाशामुले-
क्ष्योलेक्ष्य माल्यवन्तं निकषा रामभद्रस्यागमनं निरूप्य, वर्षा-
गमे मैथिलीविरहेवेदनास्तमितधृते राघवस्य क्रमेणातिभूमिं गता-

मुन्मादावस्थां सरसं वर्णयन्, आदिकाव्यप्रतिपादितां विमानस्य
माल्यवतः परिसर एवावस्थितिं व्यज्ञच्चसरण्या दर्शयन्, ततस्तस्य
गमनं काङ्गनकिङ्गीणां स्वनेन सूचयन्, पुनरपि पञ्चवटी-
जनस्थानादिकं क्रमेणावतारयति ॥

अथ राघवो गोदावरीपरिसरारण्यभूधरानुपेत्य पञ्चवटीमुद्रीक्षय
सर्वमाणमधुरान्सह सीतया नीतान्वासराननुसरन्, किंचिदिव
रजोगुणेनाकान्तः, अनुक्षणमेवागस्त्याश्रमाद्विमानमार्गमावृत्य प्र-
सरता हविर्धूमेन * रजोविमुक्तान्तरात्मा पावनानाश्रमानवलोक-
यन्, सत्त्वोद्रेकेण तत्त्वमहर्षीणां माहात्म्यमनुवर्णयन्, शृङ्गाग्रल-
शाम्बुदवप्रक्षेषु जनकतनयास्त्रानपुण्योदकेषु चित्रकूटोपान्तेषु
दृष्टिमावद्धन्, पतिव्रताललामभूतयानसूयया पवित्रितमत्रः प्रशा-
न्तपावनमाश्रमं स्तुवन्, परिचितपूर्वं वनस्पतिमेकं जानकै नि-
दिशन्, गङ्गायमुनाव्यतिकररामणीयकं स्वभावोक्तिमाश्रित्य
बहुधोत्प्रेक्षते । अत्र कविः, समुद्रपत्न्योर्गङ्गायमुनयोः संनिपाते
प्रथममभिषेकादात्मानं पवित्रीकृत्य, पश्चादभ्युक्षणादिना पवि-

* 1. अत्रानुगोद मृगयानिवृत्तस्तरङ्गवातेन विनीतखेदः ।

रहस्यदुत्सङ्गनिष्ठण्णमूर्धा म्मरामि वानीरघुहेषु सुमः ॥

2. ग्रात्मा हविर्गन्धि रजोविमुक्तः समद्भुते मे लघिमानमात्मा ।

अत्र कविः प्रथमपद्येन श्रीरामस्य रजोगुणाकमणं व्यज्यन्, द्वितीयेन
रेजसोऽपमारं हविर्धूमेन निष्पाद्यमान कण्ठतो ब्रवीति ॥

त्रीकृतां तनुमग्नावाहुतिमिव तत्रैव बुद्धिपूर्वकं त्यजतां तत्त्व-
ज्ञानं विनैव भूयः शरीरबन्धो नास्तीति कथयति । इह मल्लि-
नाथः । अन्यत्र ज्ञानादेव मुक्तिः, अत्र तु स्नानादेव’ इति
त्रवीति । परमसौ पूर्वं ‘तर्थे तोयव्यतिकरभवे जहुकन्या-
सरख्वोर्देहत्यागादमरणनालेख्यमासाद्य सद्यः’ इत्यस्य व्या-
ख्यानावसरे “यथाकथंचिच्चिर्थेऽस्मिन्देहत्यागं करोति यः ।
तस्यात्मधातदोषो न प्राप्नुयादीप्सितान्यपि ॥” इति स्कान्दपुरा-
णवचनमुद्भूत्य प्रदर्श्य किनिमित्तमत्र निरूपपत्तिकं ‘स्नानादेव
मुक्तिः’ इत्यभिप्रैतीति न ज्ञायते । यदि अत्रापि देहत्यागान्मु-
क्तिः, तर्हि तदेव वचनमिहापि प्रमाणीभवितुमर्हति । ‘तनु-
यजाम्’ इति पदस्य वैयर्थ्यमपि नापतति । मोक्षप्राप्तौ स्नानाद-
प्याचरणे दुर्घटः शरीरत्यागरूपोपायः, तत्त्वावबोधेन यथाकथं-
चित्समतुलामधिरोद्गर्मर्हति । स्नानेनैव मुक्तिलाभकथनं तु केवल-
मर्थवाद एव पर्यवस्थेदित्यलमतिक्षेपेन ॥

ततश्च रामभद्रो निषादाधिपतेः पुरं निर्वर्ण्य, अत्रैव मया
प्रथमं जटाबन्धः कृतः । तदसहमानेन सुमन्त्रेण कैकेयि
कामाः फलितास्तव’ इत्यतिकरुणं रुदितमिति जानकीं स्मा-
रयन्, अन्यापदेशरीत्या—तदानीं कैकेय्याः कामा न फलिताः,
परं त्वदैव चतुर्दश संवत्सरान्मुनिवृत्तिमाश्रित्याटव्यां नीत्वा पा-

लितसंगरे प्रतिनिवृत्ते मयि—इति सूचयन्, अनन्तरमेव कुल-
राजधानीपरिधायमाणां सरयूमुद्गीक्षमाणः. साकेतगमनं प्रति आ-
त्मनो योग्यताद्यैव मंपन्नेति व्यञ्जयति ॥

ततः सरथ्वा स्वतःपविलतामनुरूपेणोपमानेन विशद-
यन्, आत्मनः पूर्वपुरुषैर्यज्वभिः सैव पुण्यतरीकृतेति वर्ण-
यन्, प्रथमं शैशवे तस्याः सैकनोत्सङ्गेषु प्रवृत्तामात्मनो बाल-
कीडामनुस्मरन्, तां सामान्यधात्रीत्वेन भावयन्. अनुक्षणमेव.
सरयूप्रान्तोपवनेषु विहरणे नितरामभिलाषिणः पितुर्दशरथस्य
वृत्तमनुध्यायन् सगौरवं तां नदीमात्मनो जननीत्वेन आकल-
यन्, सरयूनिर्झरशीकरणां वोदारमनिलं जननीहस्तोपगूहनमि-
वानुभवन्. ससैन्यं प्रत्युद्गच्छन्तमर्घ्यपाणिं भरतमवलोक्य
राज्यश्रियं न्यासमिव प्रत्यर्पयिष्यतस्तस्य भोगेष्वनाम्थां साधुतां
च प्रशंसन्, ऊर्मिलां त्यक्त्वा चतुर्दश संवत्सरान् समदुखसु-
खीभूय स्वसुखनिरपेक्षमनितरसाधारणां परिचर्चीं कृतवतो लक्ष्म-
णस्याग्रतो भरतप्रशंसा कदाचित्सौमित्रैर्वैमनस्यमुत्पादयेदिति
मनसि कृत्य, अतिरमणीयेनोपमानेन प्रथमं लक्ष्मणस्य सौमनस्य-
मपि संपादयन्, तयोरुभयोरप्यात्मनः कृतज्ञतां सरसं प्रदर्शय.
करुणरसवर्षिणा पित्रा विसृष्टां मदपेक्षया यः श्रियं युवाप्यक्ष-
यतामभोक्ता । इयन्ति वर्षाणि तया सहोग्रमभ्यस्यतीव व्रतमा-

सिधारम् ॥' इति पदेन, धर्मेण मार्गेणोपलब्धामङ्कशायिनी-
मसामान्यां रमणीमणिमिव स्थितां राज्यश्रियं स्वयं यूनोऽपि
रामापेक्षया अनुपमुञ्जानस्य इयन्ति वर्षाणि स्थिरया धिया
आत्मसुखपराम्बुखस्य भरतस्य उग्रसिधारात्रतम्, जायां नगरे
विसृज्य ज्यायांसमनुगतवतो लक्ष्मणस्य भक्तिवतादप्युग्रतर-
मिति मनसि कृत्वा लक्ष्मणापेक्षया भरतस्य सर्वात्मना प्राशस्यं
वर्णयन्, ज्योतिष्पथादवतीर्णाद्विमानादवातरत् । ततश्च कुल-
गुरुं प्रणम्य, भरतं पर्यश्रुः परिष्वज्य, मन्त्रिवृद्धान्संमान्य,
सुग्रीवे विभीषणे चात्मनः कृतज्ञतां गौरवं च प्रकृतिसंनिधावा-
दरेण प्रदर्शय, भूयश्च तमेव विमानवरमारुद्धा ससैन्यः कुलरा-
जधानीं समया प्रमदोपवनमध्युवासेति समकोचयद्रमणीयमिमं
च सर्गम् ॥

अथ चतुर्दशे— पूर्वसर्गावसान एव ‘रामेण मैथिलसुतां
दशकण्ठकृच्छ्रात्,’ ‘लङ्केश्वरप्रणतिभङ्गदृढवतं तद्वन्द्य’ इति
सूचितभाविजनापवादमूलां मैथिलीराघवयोरापतन्तीं शोच-
नीयां दशामादावेव महाकविरथमन्यापदेशरीत्यावगमयति ।*

सीतायाः श्वश्रोश्च व्यतिकरे कविः, वधूजनस्य विनीतिं श्व-

* भर्तुः प्रणाशादथ शोचनीयं दशान्तरं तत्र सम प्रपत्ते
अपश्यतां दाशरथी जनन्यौ छेदादिवोपग्रन्थतरोर्ब्रतत्वौ ॥

श्रूजनस्य नैष्टुर्यं सोत्प्रासालापांश्च व्यञ्जयमर्यादया वर्णयतीव ।* अतेदं रहस्यम्— भो अविमृश्यकारिणि (वत्से), कनकमृगा-भिलाषिण्याः लक्ष्मणमपि निष्ठुरमभिहितवत्याः (तवैव) अभि-कल्पेन (शुचिना) वृत्तेन सुचिरमायासितौ कुमारौ दैवान्महत्कृ-च्छ्रं तीर्णौ । किमाकन्दनेन? उत्तिष्ठ, इत्येवं सोल्लुण्ठभाषण-मपि पद्मादस्मात्पत्येतव्यमिति खलु महाकवेराशयः— इति ॥

मल्लिनाथस्तु — सीतायाः पातिव्रत्यमहिमैव रामभद्रस्य रक्षोविजयशक्तिः संजातेतीदं जानक्याः प्रियं भूत्वा तत्त्वकथनं च भवति— इत्यभिप्रैति । तथा सति अयमर्थः ‘रक्षो-वधान्तो न च मे प्रयासो व्यर्थः स वैरप्रतिमोचनाय । अर्षणः शोणितकाङ्ग्या किं पदा स्पृशन्तं दशति द्विजिह्वः ॥’ इत्युच्च-रत्र रामभद्रमुखतो वर्ण्यमानेन कवेराशयेन विसंवदति । तत्त्वतो निरूप्यमाणे च सीतायाः पातिव्रत्यमूलकमेव रामभद्रस्य शौर्यमिति कथनं मैथिल्याः पातिव्रत्यमहिमप्रशंसायामेव पर्यवस्थेत् ॥

सर्गेऽस्मिन्कविः सीताविवासनं वर्णयन्करुणरसस्योच्छ्राय-मापनः स्वयं रोदिति, अस्मानपि क्रन्दयति ॥

* उत्तिष्ठ वत्से ननु सामुजोऽसौ वृत्तेन भर्ता शुचिना तवैव ।

कृच्छ्रं महतीर्णं इति प्रियार्हा तामूचतुर्से प्रियमप्यमिथ्या ॥

अस्य श्लोकस्यार्थद्वयमवधारणीयम् ।

प्रथमं मूर्धाभिषिक्तस्य श्रीरघुनाथस्य धर्मार्थकामेषु समां वृत्ति
पौरकार्याविरोधेनेन्द्रियार्थानुसेवनं च क्रमेणोपपादयति । ततश्च
सीताया दौहृदलक्षणानि इष्टा हर्षस्य परां कोटिमापन्नो राघ-
वः, तदानीमेवाशनिपातसंनिभमात्माश्रयं कौलीनसुपश्रुत्य ‘अ-
योधनेनाभितसमय इव’ नितरां विदीर्णहृदयः, क्षणमितिकर्त-
व्यतामृढः, ‘किमत्मनिर्वादकथासुपेक्षे जायामदोषासुत सत्य-
जामि’ इति दोलाचलविचत्त्वृत्तिः, ‘दारत्यामी भवाम्याहो’ पर-
स्त्रीस्पर्शपासुलः’ इति संशयदोलामधिरूढं दुष्यन्तं सारयति ॥

वृजिनाहतेऽपि निराकरिष्णोः सावरजस्य भर्तु र्सवथा म-
ङ्गलमाशंसमाना आत्मनो भागधेयमेव पुनः पुनर्निन्दन्ती परिण-
तगर्भा व्यसनातिभाराद्विज्ञा कुररीव सुक्तकण्ठ भूयो भूयः क्र-
न्दन्ती तपस्त्रिनी जानकी, सर्वेणापि प्रकारेण, दुष्यन्तेन परित्य-
क्तां ‘सा निन्दन्ती स्वानि भाग्यानि बाला बाहृत्क्षेप कन्दितुं
च प्रवृत्ता’ इति निर्दिश्यमानां शकुन्तलामनुकरोति ॥

अत्र कविः— पतिव्रताललामभूतां जानकीमात्मनः सम-
क्षमेव वह्नौ विशुद्धां निर्देषेति जानन्नपि राघव य कश्चित्प्राकृत
इव, अनधिगतधर्मसूक्ष्म इव, अविद्वानिव. अकुलीन इव.
असमर्थ इव, अनात्मज्ञ इव केवलं लोकवादश्रवणान्निष्कर्षण-
मत्याक्षीत्— इत्यभिप्रैति : उपालभते च रामभद्रम् ‘वाच्य-

स्त्वया मद्रचनात्स राजा वहौ विशुद्धामपि यत्समक्षम् । मा
लोकवादश्रवणादहासीः श्रुतस्य किं तत्सद्वशं कुलस्य ॥’ इति ।
अस्मिन्प्रकरणे ‘न चावदङ्गर्तुरवर्णमार्या’ इति प्रथमसुक्त्वा
पश्चात् * वाच्यस्त्वया मद्रचनात्स राजा’ इति वदन् कविः,
स्वाशयमेव सीतामुखत आविष्करोति व्यङ्ग्यसरण्या इति मोद-
न्ते काव्यज्ञा ॥

एवं निवोसितापि ‘तपस्मिवमान्यमवेक्षणीया’ इति सग-
ददं भाषमाणमनाथां जात्रकी परित्यज्य गच्छन्तं लक्षणम
‘रामानुज’ इति निर्दिशन् कविः, तस्य कौर्यमन्यादश-
मित्यवबोधयति । तदानीं तिर्यचोऽपि समदुखाश्चुकुशु ।
हारिण्यः श्लुधं शमयितुमुपात्तानपि दर्भान्विजहुः; वृक्षाश्च कुसु-
मानि । एवं सति, किं कार्यं रामानुजस्यायोध्यायामिति च नि-
पुणं सूचयति । वनेऽपीत्यनेन रामगृहे ऽपीति व्याकरोति कङ्गु-
को मल्लिनाथः ॥

निर्दोषायाः प्रेयस्या येन केनापि कारणेन परित्यागो नितरां
लाघवं जनयति पुरुषस्य ; विशेषतो महाकुलप्रसूतस्य विवेकि-
न इत्याशयेनैवायं कविः, शाकुन्तले इतिहासोक्तकथामपि

* वाच्य – निन्द्या, विज्ञापनीयः, इति अर्थद्वयमिहावधेयम् ।

किंचिद्विपरिवर्त्य अभिज्ञानवृत्तान्तं प्रस्तुतवानिति विदांकुर्वन्तु
विमर्शकाः ॥

इमं च स्वाशयं प्रथमं सीतामुखतो निर्दिशन्, अनौचित्य-
माकलयनिव अनुपदेव—इदं सर्वमपि ममैव जन्मान्तरपात-
कानां विपाकेन, उत राज्यलक्ष्मीचेष्टितेन, आहोस्त्विद्धवितव्यतया
बा संवृत्तम्, कल्याणबुद्धेस्तव कामचारो नास्ति—इति तन्मुखे-
नैव वर्णयन्, ‘नूनं मे सुचरितप्रतिबन्धकं पुराकृतं तेषु दिव-
सेषु परिणाममुखमासीत्, येन सानुकोशोऽप्यार्थपुत्रो मयि
विरसः संवृत्तः’ इतिवादिनी शकुन्तलां स्मारयति ॥

पुनरप्यनुचितकारिणं रामं प्रति पटुप्रसरं मन्युं निरोद्धुमश-
कः कविः, वाल्मीकिमुखेन ‘त्वां प्रत्यक्स्मात्कल्पप्रवृत्तावस्त्येव
मन्युर्भरताग्रजे मे’ इति रामभद्रमुपालभते । इह, पितुनिदेश-
मविगणन्य, मातुराजामवधीर्य, आत्मनः क्लेशमपि तृणाय मत्वा,
पुराक्षिर्वासितायाप्यग्रजाय राज्यश्रियं न्यासमिव प्रत्यर्पितवत
उचितज्ञस्य भरतस्य वृथाज्येष्ठोऽयं जानन्नेवानुचितकारीति
मनसि कृत्वा रामभद्रं भरताग्रजत्वेन निर्दिशतीति मोदन्ते
काव्यरसज्ञाः ॥

ततश्चाश्वासिता मैथिली, वाल्मीकिराश्रममुपेत्य तपस्त्वि-
संसर्गविनीतसत्त्वे तपोवने वीतभया चरन्ती, अनुदिवस

मुनिसंनिवेशैरशून्यतीरां तमसां वगाहमाना, तत्सैकतोत्सङ्गबलि-
क्रियाभिः मनःप्रसादमापादयन्ती, पुष्पफलादिकमाहरन्तीभि-
रुदारवाग्निभर्मुनिकन्यकाभिर्विनोदमाना, सुतनिर्विशेषं पयोवटैरा-
श्रमबालवृक्षान्संवर्धयन्ती, अभिषेकप्रयता वल्कलिनी प्रजासततये
शरीरं धारयन्ती, दुप्यन्तेन निष्ठुरं परित्यक्तां मेनकया मरीचि-
महर्वेराश्रमं प्रापितां तापसी वृत्तिमाश्रित्यात्मानं वर्तयन्ती सानु-
मतीमुखेन भर्तु. प्रणयमुपश्रुत्य कथंचिदाश्वस्तां शकुन्तलामनु-
कुर्वती, कुच्छेण दुर्वारं भर्तृपरित्यागदुःखं विषेहे इति वर्णयन्
तत्कथादत्तवैराग्य इव सर्गमपि समकोचयन्मन्दाकान्तया वृत्त-
सरण्या कविः ॥

अथ पञ्चदशे— कविः वीरसपधानमुपरितनमुदन्त-
जातमनुरूपैरानुष्टुभैश्छन्दोभिर्वर्णयन्, ^१आदे इलोके, वाङ्मनः-
कर्मभि. पवित्रामसामान्यां सतीमणि समदुःखसुखां प्रणयिनी
मिथ्यावादक्षुभितेन चेतसा निष्ठुरं परित्यज्य बहिरेव सर्वाकार-
रमणीयां नि सारां कांचिदनुरक्तः अन्तस्तोषं न लेभे रामभद्र
इति कथयन्, सीतापरित्यागपेक्षया पृथिवीत्यागोऽपि वरीया-
निति निपुणं सूचयति । पूर्वसर्गस्यान्तिमे पदे अन्यां नोपयेमे

१ कृतसतीपरित्याग स रब्नाकरमेखलाम् ।

बुभुजे पृथिवीपाल. पृथिवीमेव केवलाम् ॥

इति कविना कण्ठत उद्गुष्टमर्थं जानन्नपि किमर्थं पुनरपि रामस्य स्वयन्तरपरिग्रहो नास्तीति अस्य श्लोकस्याभिप्रायमाविष्करोति मल्लिनाथ इति न ज्ञायते । ‘छिद्रेष्वनर्था बहुलीभवन्ति’ इति न्यायानुसारेण दयितां जानकी कान्तारे परित्यज्य नितरामस्वस्य शून्यहृदयस्य रामभद्रस्य पृथिवीपालनं न सर्वथा सुखासिकामजनयदित्याशयेन, अनुपदमेव लावणासुरस्य विजृम्भितम्, यमुनातीरभाजां महर्षीणामाक्रन्दनम्, दिष्ट्यादस्य रघुपतेस्तैरेच वधोपायकथनम्, अस्य रक्षसो वधानन्तरमेव कम्यचिच्छिशोरकालमरणम्, तत्पितुराकोशः, शूद्रस्य तपश्चरणम्, शम्बूकस्य तस्य हननमित्यादि वर्णयते । न केवलं रामभद्रः परमसौ कविरप्यसिन्सर्गे प्रायेण शून्यहृदय इव दृश्यते । अन्यथा ‘अपवाद इवोत्सर्गम्’ ‘पश्चादध्ययनार्थस्य धातोरधिरिवाभवत्’ इत्यादीनि शाङ्किदैककृद्यानि उपमानानि न प्रयुक्तीत ॥

अथ कदाचित् कुशलवसुखेन गीयमानामात्मनः कथामुपश्रुत्य नितरां तुष्टो रामभद्रः, भगवन्तं वाल्मीकिमभ्येत्य प्रीतिदायत्वेन समग्रं राष्ट्रं तस्मै न्यवेदयत् । परमसौ कारुणिको महर्षिः, राज्यमनङ्गीकृत्य तत्स्थाने जानक्याः पुनरपि राघवेण परिग्रहं वक्त्रे, इत्येवं वर्णयतीत्यहो ! बहुमनोऽस्मिन्महाकवेः ।

अत्रेदमवधेयम्— अल्पमूल्यमिदं राज्यं मया प्रत्यप्यमाणस्य
अदुष्टम्यं अन्याहशस्य सीतारक्षम्य शततमी कलामपि न स्पृ-
शतीति रामभद्रं प्रतिबोधयतीव महासुनिः—इति । ततश्च
मर्तुराज्या जनसमक्षमात्मनः शुद्धिं प्रत्याग्य रामस्य महती-
मुत्कण्ठां जनयित्वा वसुधरायामन्तरधाज्जानकी । इह महाकविः,
अवलोकनेनैव त्रिलोकीमपि पवित्रयन्त्या मैथिल्याः पुनरपि
जनसमक्षमात्मनः शुद्धिं प्रति प्रत्ययोत्पादनं सर्वथा न साम्प्रत-
मिति ध्वनयन्निव पृथिव्यां सद्य एव तस्या अन्तर्धानं वर्णयति ॥

अथ भृशमुत्कण्ठितः संरब्धोऽपि रामभद्रो मुनिवेषेण काले-
न प्रतिबोधितः पुत्रेषु राष्ट्रधुर निवेश्य चतुर्भिरप्यंशैः सर्वलो-
कप्रतिष्ठां स्वतनुमविशदिति सर्गमुपसंहरन् कविः, अन्यापदेश-
रीत्या आत्मनोऽपि स्वास्थ्यमवबोधयतीत्यहो ! तन्मयत्वं महा-
कवेः ॥

अथ घोडशे— कविः, अष्टधा प्रसरति चतुर्भुजांशप्रभवे
महीयसि वंशे ज्येष्ठस्य कुशस्य वृत्तं रसभावनिरन्तरां वृत्तिमा-
श्रित्य उद्दृणाति । तत्रादौ कुशावत्यां प्रतिष्ठितं कुशमुपेत्य,
आत्मनः कृपणां दशामुपपादयन्त्याः साकेताधिदेवतायाः स्थिर्ति
सरसां स्वभावोक्तिमालम्भ्य सकरुणं वर्णयति । तथा हि—
स्तिमितप्रदीपे अर्धरात्रे वनितावेषमास्थाय कुशस्य शश्यागृहं

प्रविष्टा ‘का त्वं कुभे कस्य परिग्रहो वा’ इति पृष्ठा च तेन सेयमयोध्याधिदेवता आत्मनो दशां व्याचष्टे— वीतर्नाथाया मम दशा कीदृशीति वकुमपि न शक्यते, किं पुनर्दप्तुम् । मणिमयपर्यङ्कादिभिः पूर्वमलंकृतं सौधादिकं संप्रति विशीर्ण दृश्यते । भास्वत्कलनूपुराभिर्मरालगतिभिर्महिलाभिरलंकृतो राजपथः सांप्रतं नदन्मुखोल्काविचितामिषाभिः शिवाभिर्वाङ्मात्रे । प्रमदाकराग्रैरास्फालितं वापीसलिलमद्य वन्यमहिषाणं शृङ्गैराहतं कोशति । युवमनोरथलक्ष्यभूताभिः कामिनीभिः सालक्त-कचरणविन्यासैर्भूषितं सोपानमार्गः, अद्य हतन्यङ्कुभिरसदिग्रध-पदेव्याप्रैराक्रम्यते । यासां शाखाभ्यः कुसुमानि विलासिनीभिः करपल्लवैः सदयमुपात्तानि, ता एवोद्यानलताः, हन्त ! वन्यैर्वानैर्निर्दद्यं क्लिश्यन्ते इत्येवं सकरुणं रुदती, कुलराजधानीपरिघायमाणायाः शून्योपान्तवानीरगृहायाः सरखा दशामुपपाद्य कुशस्य साकेतपरिग्रहे बुद्धिमुत्पादयन्ती, अभिव्यक्तमुखप्रसादा अयोध्याधिदेवता तिरोबमूर्वेति वर्णयन् कविरन्याहृश्च स्वभावोक्तिरसं पायथयते ॥

अनन्तरमेव जङ्गमराजधानीत्वेनोत्पेक्षितां महतीं सेनामादाय, पौरवर्गैः समं कुशावत्याः प्रस्थाय, नर्मदां तीर्त्वा, विन्ध्याद्रिमतिक्रम्य, गजसेतुभिर्गङ्गां विलङ्घ्यच, सरयूशी-

करानाहरतानिलेन प्रत्युद्रुतः, कंचित्कालमुपशाल्य एव कृत-
सेनानिवेशः, शिलिपसंधैर्नवीकृतामयोध्यां प्रविशन्कुशः, दक्षि-
णस्या दिशः प्रस्थाय क्रमेणोत्तरतो यात्रां कृत्वा सरयूनिर्ज-
रशीकरिणा वातेनालिङ्गितस्य उपशाल्य एव कंचित्कालं स्थि-
त्वा पुनरपि प्रस्थायायोध्यां प्रविष्टवतो रामभद्रस्यानुकरोतीति
निपुणं सूचयति ॥

अयोध्यायाः म्वयंवृतपतिर्मैथिलेयो रघोस्तनूज इव पित्रपे-
क्षया सर्वात्मना गुणैर्न्यून इति प्रदर्शयन्निव इक्षवाकुभिस्तुरङ्ग-
मेधावभृतावतर्णैः पुण्यतरीकृतायाः तीरनिखातासंख्येयूपायाः
सरय्वा निर्मलाम्भसि तस्य जलक्रीडाभिरतिं वर्णयिष्यन् कवि-
र्गीप्मागमं सरसमुपपादयति । अत्र कविः, किमर्थं धर्मं आज-
गामेति प्रथमं प्रम्तुत्य अनुपदमेव रवेरुत्तरदिगाश्रयणं ततस्त-
स्या हिमसुर्ति च वर्णयित्वा क्रमेण निदाघमवतारयतीति समा-
लोचनीयं सुधीभिः ॥

अथ जलक्रीडां स्वभावोक्तिमाश्रित्य वर्णयन् अन्तरान्तरा
उत्प्रेक्षादिषु आशयाविष्करणे च कविसमयनिबद्ध इव दृश्यते ॥

अथाज्ञातपातं सलिले निमग्नस्य दिव्यबलयस्य गतिमनव-
गत्य दुर्मनायमानः कुशः, अन्तर्हृदवासिना कुमुदेन लौल्यादप-
हृतं तदिति निश्चित्य सौपर्णमस्तं प्रयुयुजे । तदसहमानेन

कुमुदेन कन्यामुपायनीकृत्य प्रसादितः कुशः कुमुद्रती परिणि-
नायेति वर्णयन्, अजस्येव कुशम्यापि पार्थिवसुखलोल्लुपतां
मन्यगुपपाद्य सर्गमवसाययति ॥

अथ सप्तदशे—धर्मेण मार्गेण प्रजापालनचतुरस्य कस्य-
चित्साधारणस्य नृपस्य रीतिमवगमयन्, कौमुद्रतेयस्यातिथे-
श्वरितमेकेन सर्गेण वर्णयन्. एवं खलु वर्तितव्यं भूतिकामेन
क्षितीशेन इति बहूपदिशति लोकस्य । यथैव रामभद्रापेक्षया
कुशः सर्वात्मना न्यूनः, तथैव तस्मादप्यतिथिरधरः शास्त्रसंस्का-
रेण दण्डनीतिनिपुणानां मन्त्रिवृद्धानां साहाय्येन च साधारणेषु
नृपतिषु श्लाघ्यो भूत्वा राज्यं शशास ॥

‘पश्चिमाद्यामिनीयामात्प्रसादमिव चेतना’ इतीदम् ‘लोकेन
चैतन्यमिवोप्णरश्मेः’ इत्यनेन समानविषयकं सत् कवेरस्मि-
न्नुपमाने निरतिशयं मनप्रसादं द्योतयति ॥

‘अपुनात्सवितेवोभौ मार्गीवृत्तरदक्षिणौ’ इत्यत्र यद्यप्युप-
मा, अतिथिना पितृमातृकुलयोः पवित्रीकरणं विशदयितुं प्रयुक्ता;
तथाप्यत्रोपमायाः सर्वाशस्वारस्य न प्रतीमो वयम् ॥

‘ववृथे वैद्युतस्याभ्यर्थैषेकादिव द्युतिः’ इयं चोपमा मन्त्रपू-
तामिरद्धिः स्नानं प्रतीच्छतोऽतिथे: प्रदीपां द्युतिं विशदयन्त्यपि,
अन्येषां मन्त्रजलम्नानेन द्युतिः क्षीयते, अम्य तु नितरामभिर्वर्धते ॥

इति ध्वनयन्ती नातीव हृदयंगमा । एवमग्रेऽप्यथं सर्गः,
अर्थतः शब्दतः सारतश्च पूर्वसर्गोपेक्ष्यातीव न्यूनः साधारण-
कविनिबद्ध इवातिथिं सर्वात्मनानुकरोति । राजनीतिप्रतिपादन-
क्रमश्च कामन्दक्यादिनीतिग्रन्थसरणिमनुसरतीत्यहो! मानुषता-
सुलभो लघिमा महाकविमेनमपि क्वचित्क्वचिच्छब्दाडम्बरसरणौ
पातयतीति महदिदं विषादस्थानम् ॥

अतिथिश्च यायजूको भूत्वा श्रद्धापूताभिराहुतिभिलोकपाला-
न्नीणयन्, मन्त्रवश्यैः प्रतिप्रियाकरणप्रत्यवायशङ्किभिरिव तैः
प्रहिताभिर्वृद्धादिभी राष्ट्रस्य सौभाग्यमाहरन्, सुचिरं मही शशा-
सेति मन्दाकान्तया समकोचयदिमं सर्गम् ॥

अथाष्टादशे—अतिथेरनन्तरजातानामेकविंशतेश्चक्रवर्तिना-
मुदयास्तमयौ संक्षेपतो वर्णयन्, भौतिकसुखस्यानित्यतां प्रद-
र्शयन्, तत्त्सार्वभौमानां नामाक्षराण्याश्रित्य शाब्दिकानाम-
भिरुचिमालम्भ्य पदावलिभिर्नितरामाकृष्टः साधारणकविरिव
नानार्थपदघटितैर्यमकैः इलैषैश्चात्मानं विनोदयन्, तैरेव शब्द-
जालैः कवलितः, ‘मृगायताक्षो मृगयाविहारी सिंहादवापद्विपदं
नृसिंहः’ इति वर्ण्यमान सिंहेन हतं ध्रुवसन्धिमनुकरोति ।
तथा हि—‘नैषधस्य सुतायामुत्पादितो निषधो निषधान्वगे-
न्द्रादनूनसारोऽभवत् ।’ ‘तस्यानलौजा नलाभिधानः पुत्रो

जशे' 'ततश्च नभोनामको नभश्चैर्गीतयशा नभस्तलश्यामत-
नुर्भोमास इव प्रजानां कान्तोऽजनि ।' 'तस्यात्मजः पुण्ड-
रीको द्विपानां पुण्डरीक इव राज्ञामज्ययः पुण्डरीकाक्ष इवाहृत-
पुण्डरीकया श्रिया वत्रे" इत्यादिकमत्र निर्दर्शनम् ॥

^१एवं पथश्च्युतमात्मानं नृसिंहप्रसादादिवावगत्य, शब्दवा-
गुरावन्धं छित्त्वा, पुनर्जात इव स्वास्थ्यमुपलभ्य, सहजं गाम्भी-
र्यमालम्ब्य, ध्रुवसन्धेरकालमरणानन्तरं राज्येऽभिविक्तं सुदर्श-
नाहृयं शिशुमवलम्ब्य स्थितं रथोः कुलम्, नवेन्दुना नभसा
शाबैकसिहेन काननेन कुड्मलपुष्करेण तोयेन चोपमयन्,
नैकरसान्पाययति रसिकानित्यहो ! विलसितमन्याहृशं महाकवेः॥

ततश्च सुदर्शनस्य शैशवादारभ्य यौवनप्रादुर्भावावधि भिन्न-
भिन्नां दशां रमणीयैरनुरूपैश्च उपमानैस्तत्र तत्र विशदयन्,
कुमारस्य कथां राजकन्यापरिणानुरूपस्याग्रादशवयसः प्रादु-
र्भावावधि अष्टादशैः श्लोकैरुपपादयन्, अष्टादशमिमं सर्गं
भाविनोऽग्निवर्णस्य मलिनां दशां ध्वनयन्निव मालिनीभ्यामवा-
साययदितीदं विमर्शकानां निरातिशयमाहादं जनयति ॥

1. अव्रेदमवदेयम्— अस्मिन्सर्गे पञ्चत्रिशात्पद्यादनन्तरेषु श्लोकेषु
यमकानां श्लेषणा चादर्शनात्, तस्मिंश्च पञ्चत्रिशेऽन्तिमपादस्यावसाने
'नृसिंह.' इति पदस्य प्रयोगाच नृसिंहप्रसादस्तकर्यं विमर्शकैः- इति

अस्य सर्गस्यावसान एव कविः उत्तरसर्गे वक्ष्यमाणां
 स्त्रीविधेयनवयौवनस्य इन्द्रियार्थपरिशूल्यमेकमपि क्षणान्तरं सो-
 दुमक्षमस्य अग्निवर्णस्य विषयसुखलोलुप्ततां सङ्कल्पस्य विषयी-
 कुर्वन्, केवलां मानसीं वृत्तिमाश्रित्य सर्वात्मना तन्मयतामा-
 पत्रः, आशैश्वावात्सम्यग्विनीतस्य गुणैरहीनस्य प्रजायै गृहमे-
 धिनः पार्थिवसुखानि त्रुणाय मत्वा पश्चिमे वयसि नैमिष गत्वा
 पुण्यतीर्थेरात्मानं पवित्रीकृत्य फलाभिसंधिरहितेन विशुद्धेन
 चेतसा निस्तुलं तपश्चरितवतो वशिनामुत्तमस्य श्रीमतः सुदर्श-
 नस्य नवं यौवनं वनितानेत्रनिर्वेशनीयं मध्विति रागबन्धप्र-
 वालं मनसिजतरुपुष्पमिति सर्वाङ्गीणमकृत्रिममाकल्पजातमिति
 आद्य विलसितपदमिति च वर्णयन्, औचित्यमपि विसमारे-
 नीदं कवेरस्य धिषणां संकल्पमयीमवगमयति । बोधयति च—
 अन्ये कवयः शाङ्किदैकहृद्यानि शास्त्रीयाणि वा केवलं श्रवण-
 सुखदानि मञ्जुलानि वा कतिच्चन पदानि मुहुर्मुहुः प्रयोक्तुम-
 भिलाषेणाकुलीकियमाणहृदयास्तदनुरोधेन यं कच्चिदनुगतमर्थं
 परिकल्प्य, यथाकथंचित् छन्दोबद्धानि पदानि रचयित्वा
 शब्दजालैरात्मानं विनोदयन्ति, अयं तु न तथा—इति ॥

एवं त्रयःपञ्चाशत्संस्याकैः पद्मैरेकविंशतेश्चकवर्तिनां चरि-
 तानि संक्षेपतो वर्णयन्, परस्परं गुणतो भिन्नैरपि प्रजारक्षण-

विषये बद्धश्रद्धै राष्ट्रकार्याविरोधेन इन्द्रियार्थमनुसेवमानैः स्वर्ग-
गामिभिः सार्वभौमैः सह गणयितुमनहस्य भोगलोलुप्स्याग्नि-
वर्णस्य कथाया असिन्नेव सर्गे वर्णनमनुचितमित्याकलयन्निव
कविः, सद्य एव सर्गमेनं परिसमाप्य एकोनविंशं सर्गमारभते ॥

अर्थकोनविंशे— कविरभिवर्णकथोपपादनव्याजेन लब्ध-
पालनविधौ खेदमनज्ञीकृतवतः, कुलोचितमधिकारं सचिवेषु
निवेशितवतः, मेदिनी आत्मनो भोगयैव कल्पितेति मत्वा
विषयोपभोगेषु निमग्नस्य, दिवानिशमन्तःपुर एव कालं यापि-
तवतः, कामिनीसहचरस्य, स्वसमकालिकस्य कस्यविद्राज्ञो-
डतिजुगुप्साकरं विलसितं वर्णयन्, पार्थिवसुखस्य परिणाम-
विरसतां दुःखभूयस्त्वं च सम्यगुपदिशति ॥

अत्र कविः अग्निवर्णस्य विहारप्रकारं विस्तरेणोपपादयन्,
कामसूत्रकारैरेकीभूय सुदूरं मूढमात्मानं नाध्यगच्छदिति किंचि-
दिव दुर्मनायन्ते नवीनाः काव्यविदः । प्राचीनात्सु जलक्रीडा-
संभोगशृङ्खारादिकं विस्तरतो वर्ण्यमानं सत् काव्यस्यास्य मह-
त्वं सम्पादयतीत्यभिनन्दन्ति ॥

अथ वैद्यतपरिभाविना राजयक्षमणा कवलितावयवं राजा-
नमुपवन एवाग्निसात्कृतवद्विरयशःप्रमार्जनपैर्मन्तिवृद्धै राज्ये-
ऽभिषिक्ता दृष्टशुभगर्भलक्षणा पतित्रता महिषी क्रमेणोपचीय-

मानगर्भभरालसा मन्दमन्दमितस्ततः क्रामन्ती हेमसिंहासनस्था
भर्तुरव्याहताज्ञा राज्यं विधिवदशिष्ठदिति मन्दाकान्तया सर्ग-
मवसाययन्, काव्यार्थमुपसंजहार ॥

एवमर्सो महाकविरेकोनविंशत्या सर्गैरेकोनत्रिंशतश्चकवर्ति-
नामपदानं सरसमभिवर्ण्य, एकवंशोत्पन्नानामपि गुणैर्दीनानामै-
हिकेऽप्यामुष्मिके च फले तारतम्यं प्रदर्शय, भिन्नभिन्नाभिरुचि-
मतामप्येकं हृदयावर्जकमुत्तममिदं महाकाव्यं रचयित्वा, श्ल-
घितो बुधैः, मानितो राजभिः, पूजितः कविवृन्दैः, अभिम-
न्दितो रसिकैः, सामोदर्मीक्षितः कृतज्ञया देव्या भारत्या, भार-
तवर्षमिदमात्मनालंचकार ॥

अथेदानीम् ‘उपमा कालिदासस्य’ इत्यभियुक्तोक्तेरौचि-
त्यम्, तत्र तत्रानुरूपपदप्रयोगचातुरी च महाकवेरिदं काव्य-
मधिकृत्य दिङ्गात्रेणोदाह्रियते । तथा हि—

वैवस्वतो मनुर्नाम माननीयो मनीषिणाम् ।

आसन्महीक्षितामाद्यः प्रणवश्छन्दसामिव ॥ स. १. श्लो. ११.

अत्र त्रयीमयाज्ज्योतिषः समुत्पन्नो मनुः, छन्दसामोकार
इव सारभूतः प्रथममार्विंश्चभूवेति वर्णयन्कविः, तदन्ववायसंभू-
तानां स्वतः शुद्धिमत्त्वमवगमयन्ननन्तरमेव ‘तदन्वये शुद्धि-

मति' इति प्रकमते । काव्यारम्भे खात्मनः प्रणवानुसंधानमपि
ध्वनयति ॥

भीमकान्तैनृपगुणैः स बभूवोपजीविनाम् ।

अधृष्यश्चाभिगम्यश्च यादोरलैरिवार्णवः ॥ स. १. श्लो १३-

इह मुक्ताधिगमाय वारिधेनिकटं गच्छतां नक्तमकरादिभ्यो
भीतिः, रक्षप्राप्तावुत्कटेच्छा च दुर्वारा इति सर्वविदितं लोका-
नुभवं प्रदर्शय, तद्वेव राजसेवाया अपि दुर्घटत्वमुपदिश्य,
निर्दिश्य, नृपगुणानां भीमकान्तत्वमेव शोभावहमित्यवबोधयति ।
अयं च श्लोकः ‘न च न परिचितो न चाप्यरम्यश्चकितमुपैमि
तथापि पार्श्वमस्य । सलिलनिधिरिव प्रतिक्षणं मे भवति स
एव नवो नवोऽयमक्षणोः’ इति मालविकाम्निमित्रनाटकोक्तं स्मा-
रयति ॥

प्रजानामेव भूत्यर्थं स ताभ्यो बलिमग्रहीत् ।

सहस्रगुणमुत्स्तुमादत्ते हि रसं रविः ॥ स. १. श्लो. १८-

विश्वंभराया रसो भानुना गमस्तिभिर्बाष्परूपेण परिणमितः
स्वीकृतश्च यथा मेदिन्या एव निरतिशयाभिवृद्धये विनियुज्यते,
तथैव पृथिवीपालनजागरूकैर्वसुधाधिपैः प्रजाभ्यो गृहीतः षष्ठो

भागः समग्रतया सहान्यन्त्रोपार्जितैर्द्विषैस्तासामुपभोगायैव विनियोज्यः, नात्मन एव सुखासिकायै इति सम्यक् शिक्षयन्, ^१सौराज्यरम्यानपरो विदर्भान्^२ सौराज्यबद्धोत्सवया विभूत्या इत्यन्यत्र वक्ष्यमाणमाशयमनुसृत्य धार्मिकाणां राज्ञामभावे राष्ट्रस्य सौभाग्यं नियतमेव हीयेतेति सूचयति कविः । इदं च पद्मम्, “नवमासधृतं गर्भं भास्करस्य गमस्तिभिः । पीत्वा रसं समुद्राणां द्यौः प्रसूते रसायनम्^३” इति वाल्मीकिसुभाषितेन समतुलामधिरोद्घुमिच्छतीव ॥

तथा हीनं विधातर्मा कथं पश्यन्न दूयसे ।

सिंकं स्वयमिव स्नेहाद्वन्ध्यमाश्रमवृक्षकम् ॥ स. १. श्लो ७०.

ब्रह्मर्थिणा स्वयं सेकेन संवर्धितेनाप्यफलेनाश्रमवृक्षकेणात्मानमुपमयन् दिलीपः, स्वस्य वसिष्ठायत्तजीवितत्वम्, सर्वेष्वपि कर्मसु अस्वातन्त्र्यम्, महर्षेनिरवधिकप्रेमास्पदत्वं च द्योतयन्, ^४तदाश्रमवर्तीनाभिरुनिकन्यकाभिर्जलसेकसंवर्धितेष्वाश्रमवृक्षकेष्वपि न कश्चिदफलः, परं जातकर्मादिनिखिलसंस्कारेषु वसिष्ठमन्त्रोक्षणजप्रभावादेवाभ्युदयमापन्नस्यात्मनो वन्धयत्वं नितरामभाग्यपरिणाम इति ध्वनयन्, विनीतिः परां कोटिमापत्रो महर्षे-

1. सर्ग ५. श्लोक ६०. 2. सर्ग १६. श्लोक १०. 3. किञ्चिधाकाण्ड . सर्ग २८. श्लोक ३. 4. सर्ग १. श्लोक ५१.

मनस्थनुशयमुत्पाद्य, करुणां संबर्ध्य, निरतिशयं प्रसादं जनयतीत्यहो ! रामणीयकमुपमानस्य ॥

अत्र ‘विधातः’ इत्येकं पदमवलम्ब्य ‘शक्तोऽप्युपेक्षसे’ इति भावं वर्णयन्मल्लिनाथसूरिदिलीपस्य किञ्चिदिव स्वातन्त्र्यं महर्षिं प्रत्युपालम्भं चावगमयति ॥

अनिन्द्या नन्दिनी नाम धेनुराववृते वनात् ।

ललाटोदयमासुभं पल्लवस्त्रिगधपाटला ।

विअती श्वेतरोमाङ्कं संध्येव शशिनं नवम् ॥ स.१. श्लो.८३.

इह सायंतने काले वनान्तरादुपावृत्तां पल्लवस्त्रिगधपाटलां श्वेतरोमाङ्कालंकृतललाटां नन्दिनी बालशशिगर्भितया संध्ययो-पमयन्कवि’, ‘विधेः सायंतनस्यान्ते स ददर्श तपोनिधिम्’ इति पूर्वमेव प्रस्तुते महर्षिसंदर्शनसमये उक्तरीत्यैव संध्यारुणे-उम्बरतले बालशशी समदृश्यत इति योतयन्, संध्याया इव नन्दिन्या उपास्यत्वं पवित्रतां च विशदयन्, ‘अथ नयन-समुत्थं ज्योतिरत्रेति द्यौः’ इति वक्ष्यमाणाशयानुरोधेन बाल-शशिन इव निष्कलङ्कस्य गुणैरहीनस्य रघुचन्द्रस्योदयमपि व्यञ्जयति । देवधेन्वाः सन्ध्यासाहृश्यमन्यत्रापि ‘तदन्तरे सा विरराज धेनुर्दिनक्षणामध्यगतेव सन्ध्या’ इति वर्णयति ॥

1. सर्ग १. श्लोक ५६. २. सर्ग ३. श्लो ७५. ३. सर्ग २. श्लोक २०.

वन्यवृत्तिरिमां शशदात्मानुगमनेन ताम् ।

विद्यांमध्यसनेनेव प्रसादयितुमर्हसि ॥ स. १. श्लो. ८८.

यथैव ब्रह्मचर्यभूतिष्ठता बटुना निरन्तराभ्यासेनावधानेन
च विद्या साध्यते, तथैव नियमपरेण त्वया एकाग्रया भक्त्या
उपास्यमाना नन्दिनी नियतमेव प्रसन्ना भविष्यतीति वसिष्ठ-
मुखेन दिलीपं बोधयन्कवि, धेन्वाः सर्वकामफलप्रदत्वमप्या-
विष्करोति ॥

निवर्त्य राजा दयितां दयालु-
स्तां सौरभेयी सुरभिर्यशोभिः ।

पथोधरीभूतचतुःसमुद्रां
जुगोप गोरुपधरमिवोर्वम् ॥ सर्ग २. श्लो. ३.

अत्र सौरभेयी गन्धवत्या गोरुपधरया धरित्या उपमय-
न्कविः, चतुःसमुद्रसारभूतानि रक्नानि दोग्धुमलमियमपीति
व्यञ्जयन्, धेन्वाः परिचरणं पृथिवीपालनवहुप्करमेवेति ज्ञाप-
यन्, उर्वरक्षणमप्युग्रं व्रतान्तरमित्युपदिशति । ‘^१औषधस्य-
मिच्छामि तवोपभोक्तुं षष्ठांशमुव्या इव रक्षितायाः’ इत्युप-
र्यपि सुरभेवसुंधरासाहश्यं वर्णयति ॥

^१ १. सर्ग २. श्लोक ६६.

पूर्णौ वसिष्ठेन कृताभ्यनुज्ञः

शुश्रं यशो मूर्तमिवातितृष्णः ॥ सर्ग २. श्लो ६९.

अत्रोदेष्यमाणस्य रघुचन्द्रस्य कारणद्रव्यतया वर्ण्यमानं पथः
यशसो मूर्तित्वेन भावयन्कविः ‘हंसश्रेणीषु तारासु’ ‘इक्षु-
च्छायनिषादिन्यः,’ ^३आरुढमद्रीनुदधीन्वतीर्णम्’ इत्यादि-
पदेषु निर्दिश्यमानमर्थं पूर्वमेव संकल्पस्य विषयीकुर्वन्, यशो-
घिष्ठानदेवतैव पयोरूपेण परिणता रघ्वात्मनावतरिष्यतीति सूच-
यतीव ॥

अतिप्रबन्धप्रहिताख्यवृष्टिभि-

स्तमाश्रयं दुष्प्रसहस्य तेजसः ।

शशाक निर्वापयितुं न वासवः

स्वतश्चयुतं वहिमिवाद्विरम्बुदः ॥ सर्ग ३. श्लो ५८.

इह कविः मेघवाहनमम्बुदेन कुमारं च रघुं वैद्युतेनाभिना-
तुलयन्, शक्रप्रहिताख्यधारामी रघोर्दीसिर्न क्षीणा परं ववृष्य
इति बोधयन्, ‘स्वतश्चयुतम्’ इत्यनेन ‘गुरुभिरभिनिविष्टं लोक-
पालानुभावैः’ इति प्रस्तुतमाश्रयं स्मृतिपथमारोपयन्, ‘ववृ-
ष्ये वैद्युतस्याम्रेष्वृष्टिसेकादिव द्युति.’ इत्यन्यत्रापीमासुपमामनुसं-
दधाति ॥

१. सर्ग ४ श्लोक १९ २. सर्ग ४. श्लोक २०. ३. सर्ग ६.

४. श्लोक ७७ ५. सर्ग २. श्लोक ७५ ६. सर्ग १७. श्लोक १६.

मन्दोत्कण्ठाः कृतास्तेन गुणाधिकतया गुरौ ।
 फलेन्स सहकारस्य पुष्पोद्भूम इव प्रजाः ॥ सर्ग ४. श्लो ९.
 दिलीपस्यानुभावमश्लथयन् तदात्मजन्मनो रघोगुणाधिक्यं
 सुप्रसिद्धेनोपमानेनावगमयन्कविः, सहकारवत्सर्वोपयुक्ते वैवस्व-
 तमनोर्बिशे तदा तदा निरतिशयरसवन्ति फलान्युत्पद्यन्ते इति
 बोधयन्, दिलीपः पुष्पभूतः, रघुः फलम्, अजो न द्रव्यम्,
 तथा दशरथः प्रसूनम्, राघवः फलम्, कुशो न द्रव्यमिति च
 द्योतयति ॥

अवाकिरन्वयोवृद्धास्तं लाजैः पौरयोषितः ।
 पृष्ठतैर्मन्दरोद्भूतैः क्षीरोर्मय इवाच्युतम् ॥ सर्ग ४. श्लो २७.
 अभ्युदयकाङ्गिणीभिः पौरवधूभिरवकीर्णिर्लज्जैरभिषिक्तं रघुं
 मन्दरोद्भूतैः क्षीरोर्मिपृष्ठतैरभिलिप्तेनाच्युतेनोपमयन् कविः,
 दिग्विजयार्थं प्रस्थितवत्स्तस्य भाविनीं जयलक्ष्मीप्राप्तिं ध्वन-
 यति । अच्युतशब्देन, प्राप्ता च लक्ष्मीर्न कदापि च्युता भवि-
 प्यतीति च व्यञ्जयति । राजामभ्युदयार्थं पौरैरनुष्टीयमानो
 लाजविसर्गाचारः ‘अवाकिरन्वाललताः प्रसूनैराचारलाजैरिव
 पौरकन्याः’ इत्यत्र पूर्वमेवोपवर्णितः ॥

स ययौ प्रथमं प्राचीं तुल्यः प्राचीनबर्हिषा ॥ स. ४. श्लो. २८.

अत्र दिलीपसूनोरिन्द्रसाम्यं शंसता कविना प्राच्या दिशा
वल्लमत्वेन वृतः अभिनन्द्यमानागमनो रघुरकुतोभयः सुधीरं
जगामेति सूच्यते ॥

निद्रावशेन भवताप्यनवेक्षमाणा
पर्युत्सुकत्वमबला निशि खण्डितेव ।
लक्ष्मीविनोदयति येन दिगन्तलम्बी
सोऽपि त्वदाननस्त्वं विजहाति चन्द्रः ॥ स.५. श्लो.६७.

इह, कन्याललामभूतां नरेन्द्रनन्दिनीं कामयमानस्याजस्य
भावावबोधकल्पुषा दयितेव निद्रा चिरेण नयनाभिमुखीवभूव
इति^१ प्रथमसुत्पेक्षमाणः कविः—निद्रावशं गतं दयितमवलोक्य
कल्पितस्वान्ता लक्ष्मीः खण्डितेवावला निशि तदाननशोभा-
वहं चन्द्रमसमुत्कण्ठाविनोदनत्वेन सस्पृहमीक्षमाणा, क्रमेण
पश्चिमदिगङ्गनाप्रणयिनं मलिनप्रभं तमवगत्य विषण्णा, अन्यत्र
साहश्यविनोदमलभमाना निद्रया मोक्षमाणमजमेव प्रतीक्षते—
इति वन्दिमुखेन वर्णयन्, कुमारस्य भोजकन्याप्राप्तावुत्कटे-
च्छया पूर्वरात्रे सुचिरं जागरणम्, प्रातश्चाप्रबोधनम्, उषः-
कालनिद्राया गर्हितत्वं चावगमयति ॥

[१ सर्ग ५. श्लोक ६४.]

अत्र कविरजप्रबोधनव्याजेन रमणीयोपमानगर्भितैरुदारै-
र्वचोभिरुषःकालं वर्णयति । तथा हि— अद्य प्रभातप्राया
रजनी । निखिलजगन्धयनानन्दकरोऽयमोषधीनाथो वासुणी
परिगृह्ण श्रिया परित्यक्तोऽस्तमेति । अरुणांशुभिन्नान्यन्तःप्रच-
लितअमरणि सरसिजानि क्रमेणोन्मिषन्ति । वृन्ताच्छलथानि
कुसुमान्याहरन्पद्मवनामोदमेदुरः प्राभातिको वायुः सुखपरिमलः
परितो वाति । विद्वुमच्छविषु पल्लबोदरेषु पतितान्स्वच्छमुक्ताम-
णिनिभान् हिमजलकणानावहन् द्रुमः सदशनार्चिलीलासितं
तनोतीव । उदेष्यमाणस्य चण्डभानोः पुरःसरोऽरुणः, तमांसि
दूरतो विद्राव्य मार्गशोधनं करोतीव । उभयपक्षविनीतिनिद्राः
स्तम्बेरमाः शश्यां जहतः शृङ्खलानि सुखरथन्ति । तेषां दन्त-
कोशाश्च तरुणारुणरागयोगाद्विनाद्वैरिकतटा इव विभान्ति ।
आयतेषु पटमण्टपेषु नियमिता वाहाः, निद्रां विहाय वक्त्रो-
प्मणा सैन्धवमित्रितानि लेद्यानि मलिनयन्ति । पुष्पोपहारा
विरलरचनाः, प्रदीपाश्च निस्तेजस्काः संवृत्ताः । पञ्चरस्यः शुक्रो
वन्दिनां गिरं मञ्जुवागनुवदति—इति । अत्र ‘^१उदारवाचः’
इति प्रकम्य ‘^२मञ्जुवागनुवदति’ इत्येतदन्तायामजप्रबोधनाय
प्रयुक्तायां वाचि, अन्यादृशं सौष्ठवमवबोधयति महाकवि ॥

* १. सर्ग ५, श्लोक ६५. २. सर्ग ५, श्लोक ७४.

पराधर्यवर्णस्तरणोपपन-

मासेदिवात्रलवदासनं सः ।

भूयिष्ठमासीदुपमेयकान्ति-

मयूरपृष्ठाश्रयिणा गुहेन ॥ स. ६. श्लो. ४.

अथ नैकविघरत्वप्रभावितानालंकृतमासनं मयूरपृष्ठेनोपमय-
न्नजस्य गुहसाहश्यं भावयति कविः । ^१तत्र तत्र रघुवंशजाता-
न्त्रुपतीन्स्कन्देनोपमिमानः पार्वतीनन्दने आत्मनो निरतिशयां
भक्तिमभिव्यञ्जयति ॥

तां प्रत्यभिव्यक्तमनोरथानां

महीपतीनां प्रणयाग्रदूत्यः ।

प्रवालशोभा इव पादपानां

शृङ्गारचेष्टा विविधा बभूवुः ॥ स. ६. श्लो. १२.

इह स्वयंवरार्थमागतानां राजकुमाराणामिन्दुमर्तीं प्रति तत्त-
न्मनोरथाभिव्यञ्जिकाश्चेष्टाः पादपानां प्रवालशोभात्वेन भावय-
न्कविः, चेष्टाद्यभावे तेषामरासिक्यं प्रसज्येतेति सूचयतीव ।
अत्र मल्लिनाथसूरिः शृङ्गाराभासं पश्यति ॥

१. सर्ग	श्लोक	२. सर्ग	श्लोक	३. सर्ग	श्लोक
१	३७	२	२३	३	५६
५	३६	६	४	७	१
९	२	११	८३		

मेरोरुपान्तेष्विव वर्तमान-

* मन्योन्यसंसक्तमहस्त्रियामम् ॥ स. ७. श्लो. २४. ॥

^१पूर्वं नन्दिनीसपर्यावर्णनावसरे दिलीपं सुदक्षिणां च संध्या-
मुभयतः स्थिताभ्यां दिनक्षपाभ्यासुपमित्य, पुनरप्यत्र तोमेवो-
पमां प्रकारान्तरेणोपक्षिपतीतीदं महाकवेरसिन्हुपमाने निरव-
धिकं मनःप्रसादमनुमापयति ॥

अङ्गारशेषस्य हुताशनस्य

पूर्वेत्थितो धूम इवावभासे ॥ स. ७. श्लो ४३.

अनेन ‘^२पूर्वं प्रधूमितो राजां हृदयेऽश्चिरवेत्थितः’ इति
सद्वशसुपमानं स्मार्यते ॥

सोऽस्त्रजैश्छब्दरथः परेषां

ध्वजाग्रमालेण बभूव लक्ष्यः ।

नीहारमग्नो दिनपूर्वभागः

किंचित्प्रकाशेन विवस्वतेव ॥ स. ७. श्लो ६०.

इयं द्युपमा अस्त्रजैः पिहितस्यालक्ष्यरूपस्याजस्य दशां
सम्यग्विशदयति । अत्र नीहारसाम्यादस्त्राणामकिञ्चित्करत्वम-
भिन्न्यज्यते । इदं च ‘^३न खलु तावदशेषमपेहितुं रविरलं

।, सर्ग २ श्लोक २०, २, सर्ग ४ श्लोक २, ५, सर्ग ९ श्लोक ३२.

विरलं कृतवान्हिमम् । इत्युपरि वक्ष्यमाणमाशयमनुस्मारयति ॥

गान्धर्वमस्तुं कुसुमास्त्रकान्तः

प्रस्वापनं स्वमनिवृत्तलौल्यः ॥ स ७. श्लो ६१.

रघोरात्मजं कवि । पूर्वमेव त्रिः^१ रतिकान्तेनोपमि-
त्याच्य पुनरपि तेनैव तुलयत्राधवस्य सौन्दर्यमन्यादशमित्यव-
गमयति । सुकुमारेणास्त्रप्रयोगेण सर्वेषामपि राजां मोहसुत्पाच्य
निद्रालोलतामापादयन्नजः सत्यमेव ‘^२संमोहनं नाम च पुष्प-
धन्वा धनुष्यमोदं समधत्त वाणम्’ इति कुमारसंभवे निर्दि-
श्यमानं कुसुमास्त्रमनुकरोतीव ॥

प्रशमस्थितपूर्वपार्थिवं

कुलमभ्युद्यतनूतनेश्वरम् ।

नभसा निभूतेन्दुना तुला-

मुदितार्केण समाल़रोह तत् ॥ स. ८. श्लो १५.

इदं हि ‘यात्येकतोऽस्तशिष्ठरं पतिरोषधीनामाविष्कृतो-
ऽरुणपुरःसर एकतोऽर्कः’ इति शाकुन्तलोक्तं व्याकरोतीव ॥

१. सर्ग ५ श्लोक ६३ स ६ श्लो २. स ७ श्लो १५. २. कुमारसभवः
स ३ श्लोक ६६. ३ अङ्ग ४ श्लोक २

अस्यासुपमायां न केवलं कवेः, पठितृणामपि निरतिशय
आमोदृउपलभ्यते ॥

प्रतियोजयितव्यवलक्षी-

समवस्थामथ सन्त्वविपूवात् ।

स निनाय नितान्तवत्सलः

परिगृह्योचितमङ्कमङ्गनाम् ॥ स. ८. श्लो. ४१.

निश्चेतनामिन्दुमतीं भग्नतन्त्रीकया मूर्कीभूतया वीणया
तुलयन्महाकविः 'किमिदं किञ्चरकण्ठं सुप्यते' इत्युपरि
निर्दिष्टरीत्या तस्यास्तुलितविष्णीनादानुकारिणो गानस्याकाण्ड
एवोच्छेदं विगतजीवितत्वेऽपि वपुषः सश्रीकतां स्वस्थीकरणो-
द्यममनुतिष्ठतो राघवस्याक्षे जायाशरीरारोपणौचित्यं च विशद-
यन्, सुनेः परिवादिनीतश्च्युताया दिव्यकुसुममालिकायाः
पातेन छिन्नतन्त्री अपरेयं वल्लकीत्युत्प्रेक्षत इव ॥

पतिरङ्गनिषण्णया तया

करणापायविभिन्नवर्णया ।

समलक्ष्यत विभ्रदाविलां

मृगलेखासुषसीव चन्द्रमाः ॥ स. ८. श्लो. ४२. ॥

वाग्विषयातीतमस्योपमानस्य रामणीयकं स्वसंवेद्यमेव रसिका-

१. सर्ग ८. श्लोक ६४.

नाम् । अत्र क्रमेण प्रेयस्याः वपुषि लक्ष्यमाणेन वैवर्ण्येन विगत-
जीवितत्वमाशङ्कमानो मलिनितवदनः कोसलाधिपः ‘^१सुखमेता-
वदजस्य गण्यताम्’ इति वक्ष्यमाणरीत्या अचिरादस्तमेष्यन्तं
चन्द्रमसमनुकरोतीति निपुणमभिव्यञ्जयन्कविः, उत्तरत्र च
पुनरप्यजम् ‘क्षणदापायशशाङ्कदर्शनः’ इत्यभिवर्ण्य तमेवा-
शयं द्रढयति ।

तदपोहितुमर्हसि प्रिये

प्रतिबोधेन विषादमाशु मे ।

ज्वलितेन गुहागतं तम-

स्तुहिनाद्रेरिव नक्तमोषधिः ॥ स. ८. श्लो. ५४.

रजनीषु प्रदीपवल्पज्वलन्त्यो लता गौरीगुरोः शैलस्य
गुहासु बहुश उपलभ्यन्ते इति महाकविनानेन ^२पुनः पुनरनु-
वर्ण्यते । गतप्राणाया अपि दैवात्कदाचिलपत्युज्जीवनमाशंस-
मानोऽजः, तुहिनाद्विगुहागतस्य गाढतमसा निमीलितप्रायचक्षुषो
जनस्य दैवादन्तिके प्रज्वलन्ती लतेव प्रतिबोधमुपलभ्य
दिक्षूदं मामानन्दयेत्यङ्गतामिन्दुमर्ती प्रार्थयते इति कथयन्क-
विः, चैतन्यं ज्वलितेन तुलयन् ‘^३लोकेन चैतन्यमिवोष्णरश्मैः’
इति पूर्वोक्तं सारयति ॥

-
1. सर्ग ८ श्लोक ६९. 2. सर्ग ८. श्लोक ७४. 3. सर्ग ४.
श्लोक ७५, सर्ग ९ श्लोक ७० सर्ग १०, श्लोक ६६, 4. सर्ग ५. श्लो ४.

स्मरतेव सशब्दनूपुरं
चरणानुग्रहमन्यदुर्लभम् ।

अमुना कुसुमाश्रुवर्षिणा

त्वमशोकेन सुगाति शोच्यसे ॥ स. ८. श्लो ६३.

उत्तमनायिकायाः ‘पादाघातादशोकः’ सद्यः कुसुमितो
भवतीति कविभिर्द्वं विश्वस्यते । नास्मार्भिर्दृष्टचरमिदम् ।
अशोकद्वुमं चरणस्पर्शेनानुगृह्ण पुष्पोद्गमात्पूर्वमेव लोकान्तर-
मगादिन्दुमतीति बोधयन्, पूर्वस्मिन्पद्ये कुसुमोद्रमो भावीति
वर्णयित्वानुपदमेवानुभूयमानं पुष्पोद्गमश्रुवर्षत्वेनोत्थेक्षमाणः
अशोकस्यापि शोकं भावयन्कविः, ‘धिगिमां देहभृतामसार-
ताम्’ इत्युक्तरीत्या आयुषः कलोललोलतामुपदिशति ॥

समदुःखसुखः सस्वीजनः

प्रतिपञ्चन्द्रनिभोऽयमात्मजः ।

अहमेकरसस्तथापि ते

व्यवसायः प्रतिपत्तिनिष्ठुरः ॥ स. ८. श्लो. ६५

दर्शनीयं वधिष्णुं च राजबालं प्रतिपञ्चन्द्रेण तुलयन्
कविः “पुष्पोष वृद्धिं हरिदश्वदीधितेरनुप्रवेशादिव वालचन्द्रमा:”
इति पूर्वोक्तमुपमानं पुनरप्यनुसंदधातीव । ‘अहमेकरसः’ इत्य-

१ सर्ग ८. श्लोक ५१. २. सर्ग ३. श्लोक २२.

तावता अन्तस्तोषमलभमान इव तमेवाशयं ‘^१अहृतस्य विलो-
भनान्तरैर्मम सर्वे विषयास्त्वदाश्रयाः’ इति सम्यग्विशदयतीव ॥

तदलं तदपायचिन्तया
विपदुत्पत्तिमतासुपस्थिता ।
वसुधेयमवेक्ष्यतां त्वया

वसुमत्या हि नृपाः कलत्रिणः ॥ स. ८. श्लो. ८३.

अत्र ^२ननु ‘शब्दपतिः क्षितेरहं त्वयि मे भावनिबन्धना रतिः’
इति पूर्वमाविष्कृतमजस्याभिषङ्गजडत्वं जानन्नेव वसिष्ठः ‘वसु-
धेयमवेक्ष्यताम्’ इत्याद्युपदिशति ॥

अथ समाववृते कुसुमैर्नैव-
स्तमिव सेवितुमेकनराधिपम् ।
यमकुबेरजलेश्वरवज्रिणां
समधुरं मधुरञ्जितविक्रमम् ॥ स. ९. श्लो. २४.

तृणविन्दुशापान्मानुष्यां संभूतायाः ^३सुराङ्गनायास्तनूजमम-
रतेजसं दशरथम्, इन्द्रियजये संयमीन्द्रेण, प्रतापे क्रौञ्चदा-
रणेनैः, कृतकर्मणां श्रमापनयने बलनिष्ठदनेनैः, असन्नियमने

1. सर्ग ८. श्लोक ६९. 2. सर्ग ८. श्लोक ५२. 3. सर्ग ९:-
१. श्लो ४ २. श्लो १. ३. श्लो २. ४. श्लो ३.

यमेनैः संपदि नरवाहनेनैः, वसुवृष्टिविसर्जने वस्त्रेनैः, रुचा
अरुणाक्रसरेण, ओजसि अनलेनैः, सौम्यतायां सोमेनैः, सश्री-
कतायां पुरुषोत्तमेनैः^१ चोपमिमानः, शक्षसाहाय्यदानयोग्यता-
विप्करणायेव तस्य^२ पञ्चकृत्वः शतक्रतुना साम्यमुपपादयन्महा-
कविः, कोसलेश्वरस्यानवरताध्वरदीक्षासंजातासमभासि तनावष्ट-
मूर्तेरधिवासं^३ भावयन्, देवकार्यनिर्वहणार्थं यमवतामवतां च धुरि
स्थितस्य दशरथस्य निर्मलां मतिं रजसाभिभूय मृगयाभिरति-
मुत्पादयितुं मधुस्तं सेवितुमिव नवैः कुसुमैः समाववृते इति
वर्णयन्, ‘सेनान्यमिच्छतां शक्षपुरोगमाणां देवाणां प्रार्थनया
समाधिनिष्ठस्योमापतेश्चित्तविक्षेपाभाय प्रकान्तस्य संकल्पयोनेरा-
ज्ञया विजृम्भमाणं मधुं सारयति । ‘^४अथ समाववृते’ इत्या-
दिश्लोकव्यस्य, कुमारसंभवे ‘तस्मिन्वने संयमिनाम्’ इत्यादि-

५. श्लो ६. ६. श्लो ११. ७. श्लो ६. ८. श्लो ६. ९ श्लो
१५. १०. श्लो १५. ११. श्लो १६.

१. सर्ग ९. श्लो ३, १२, १३, १८, २४. २ सर्ग ९ श्लो २१.
३. सर्ग ९ श्लो २४, २५, २६. ४. कुमारसभवः सर्ग ३.

तस्मिन्वने संयमिनां मुनीनां तपःसमाधेः प्रतिकूलवर्ती ।
सङ्कल्पयोनेरभिमानभूतमात्मानमाधाय मधुर्जजृम्भे ॥ २४ ॥
कुबेरगुप्तां दिशमुष्णरश्मौ गन्तुं प्रवृत्तं समयं विलङ्घ्य ।
दिग्दक्षिणा गन्धवहं मुखेन व्यलीकनिश्चासमिवांत्ससर्ज ॥ २५ ॥

पद्यत्रितयस्य चार्थसाम्यं संख्यासाहश्यं च विस्पष्टमवगम्येत
सहृदयैः ॥

कुसुमजन्म ततो नवपल्लवा-
स्तदनु कोकिलषट्पदकूजितम् ।
इति यथाक्रममाविरभून्मधु-
द्वुमवतीमवतीर्य वनस्थलीम् ॥ स. ९. श्लो. २६.

इयं हि वनस्थल्यां यथाक्रमं मधुमासावतरणरीतिः, ‘वसन्त
इव मधुमासेन, मधुमास इव नवपल्लवेन, नवपल्लव इव कुसु-
मेन, कुसुम इव मधुकरेण, मधुकर इव मदेन क्रमेण कृतं
....पदम्’ इति श्रीमद्भगवानवचःसरणिमनुसारयति ॥

अभिनयान्परिचेतुमिवोद्यता
मलयमारुतकम्पितपल्लवा ।

अमदयत्सहकारलता मनः

सकलिका कलिकामजितामपि ॥ स. ९. श्लो. ३३.

असिन्प्रकरणे चूतलतां नर्तकीत्वेन भावयन्, तैसैः प्रकारे-
वसन्तस्यान्यादशं रामणीयकं वर्णयन्कविः ‘मदजननतां मधु-

असूत सयः कुसुमान्यशोकः स्कन्धात्प्रभृत्येव सपल्लवानि ।

पादेन नापैक्षत सुन्दरीणां संपर्कमाशिङ्गितनूपुरेण ॥ २६ ॥

१. कादम्बरी—पूर्वभागः—महाश्वेतावृत्तान्तः ।

मासस्य, चञ्चलप्रकृतितामिन्द्रियाणां दुर्विवारतां च विषयाभे-
लाषाणप्रभु^१ निपुणमवगमयति ॥

नृपतेः प्रतिषिद्धमेव त-

कृतवान्पञ्चिकरथो विलङ्घय यत् ।

अपथे पदमर्पयन्ति हि

श्रुतवन्तोऽपि रजोनिमीलिताः ॥ स. ९. श्लो. ७४.

पूर्वं पञ्चमसर्गे ‘तमापतन्तं नृपतेरवध्यो वन्यः करीति श्रुत-
वान्कुमारः’ इति स्वेनैव कण्ठतः प्रोक्तं शास्त्रप्रतिषिद्धं द्विरद-
वधरूपं कर्म कृतवतो दशरथस्यास्वतन्त्रतामनुरूपेणार्थान्तर-
न्यासेनाविष्करोति महाकविः ॥

मेने परार्थ्यमात्मानं गुरुत्वेन जगद्गुरोः । स. १०. श्लो. ६४.

‘दशपूर्वरथं यमाख्यया दशकण्ठारिगुरुं विदुर्बुधाः’ इति
जननसमय एवैन्दुमतेयस्य भाविनमिममुत्कर्षमवगमयन्कविरत्र
तमेवाशयं विवृणोतीव ॥

रघुवंशप्रदीपेन तेनाप्रतिमतेजसा ।

रक्षागृहगता दीपाः प्रत्यादिष्टा इवाभवन् ॥ स १०. श्लो ६८.

जगद्गुरोरवतारं सभकत्युन्मेषं श्लक्षणया गिरा वर्णयन्कविः

‘मनुप्रभुतिभिर्मान्यैर्भुक्ता यद्यपि राजभिः । तथाप्यनन्यपूर्वेण
तस्मिन्नासीद्वासुन्धरा ॥’ इति निर्दिष्टरीत्या अन्यादशगुणैरलङ्घतं
रघुं कूटस्थत्वेन भावयन्, तस्मात्सुतस्य वंशस्यादिपुरुषावता-
राहतामवोधयति । एवमेवान्यत्रापि ‘^२तद्रघोरनवं कुलम् ।
अलमुद्योतयामासुः’ ‘^३रघोः कुलं कुड्मलपुष्करेण तोयेन चा-
प्रौढनरेन्द्रमासीत्’ इति कुलस्य रघुसंबन्धेनैव प्राशस्त्य शंसति ।
आदिकाव्येऽपि, ‘कार्मार्थगुणसंपन्नं धर्मार्थगुणविस्तरम् । समुद्र-
मिव रक्षाव्यं सर्वश्रुतिमनोहरम् ॥८॥ स यथा कथितं पूर्वे
नारदेन महर्षिणा । रघुवंशस्य चरितं चकार भगवानृषिः ॥९॥
इति तृतीये सर्गे पठ्यते । श्रीवाल्मीकिना वर्णिता गुणा महाका-
व्येऽसिन्नपि उपलभ्यन्त इति तत्र तत्र प्रदर्शितमस्माभिः । श्री-
रामभद्रस्यावतारकाले वर्ण्यमाना रक्षागृहगतानां दीपानां दशा,
पूर्वे रघोरुदये ‘^४अरिष्टशश्यां परितो विसारिणा सुजन्मनस्तस्य
निजेन तेजसा । निशीथदीपाः सहसा हतत्विषो बभूतुरलेख-
स्यसमर्पिता इव’ इत्याविष्कृतां कवेः संभावनां सारयति ॥

शश्यागतेन रामेण माता शातोदरी वभौ ।

सैकताम्भोजवलिना जाह्नवीव शरत्कृशा ॥ स.१०.६९

1. सर्ग ४. इलो ७, 2. सर्ग १०. इलोक ८०, ३. सर्ग १८
इलो ३७. ४. सर्ग ३. इलो १५

कैकेय्यास्तनयो जंजे भरतो नाम शीलवान् ।

‘जनयित्रीमलंचके यः प्रश्रय इव श्रियम् । श्लो ७०

सुतौ लक्ष्मणशत्रुघ्नौ सुमित्रा सुषुवे यमौ ।

सम्यगाराधिता विद्या प्रबोधविनयादिव ॥ श्लो ७१.

शश्यागतेन रामेण भासमानां कौसल्यां त्रिलोकपावन्या
जाह्व्या तुलयन् ‘^१अर्चिता तस्य कौसल्या’ इति निर्दिष्टप्रका-
रेण तस्या महनीयमनुभावं विशदयति । शीलवता भरतेनालं-
कृतां कैकेयीं प्रश्रयेणालंकृतया पूर्वे ‘^२रन्ध्रचला’ इति भावि-
तया श्रियोपमिमानः कविः, ‘^३प्रिया केक्यवंशजा’ ‘^४कूरनि-
श्चया, दूषयामास कैकेयी’ ‘^५सा किलाश्वासिता चण्डी’ इति
वर्ण्यमाना लावण्यमोहितेन भर्त्रा ज्येष्ठमभिरामगुणं रामं पुरा-
न्निर्वासयन्ती राज्यलुभ्येयम् ‘^६संवर्धनवारिधारा तृष्णाविषवल्ली-
नाम्, व्याधगीतिरन्द्रियमृगाणाम्, परामर्शधूमलेखा सच्चरित-
चित्राणाम्, निवासवलभिर्वनमदपिशाचिकानाम्, तिमिरोद्धृतिः
शास्त्रहृषीनाम्, पुरःसरपताका सर्वाविनयानाम्, उत्सारणवे-
त्रलता सत्पुरुषव्यवहाराणाम्, विसर्पणभूमिर्लोकापवादविस्फो-
टानाम्, वध्यशाला साधुभावस्य’ इत्युपवर्णितां श्रियं सर्वथा-

१. स १०. श्लो ५५ २. स ९. श्लो १५. ३. स १० श्लो ५५.

४. स १२. श्लो ४. ५. स १२ श्लो ५. ६. पूर्वकादम्बरी. चन्द्रापी-
दस्य शुकनासोपदेशप्रकरणम् ।

नुकरोतीत्यवगमयन्, भरतस्यान्याहशं प्रश्रयं भावयन्, तज्ज-
न्मनैव कैकेय्या: पूजनीयत्वं विशदयन्, श्रीमतां प्रश्रयो भूष-
णमित्युपदिशति । सुमित्रां च विद्यया तत्सुतौ च प्रबोधनि-
नयाभ्यासुपमयन्कविः, तस्या विद्याया इवोपासनीयगुणवत्त्वं
विशदयन्, लक्षणस्य ज्ञानसंपदं शत्रुघ्नस्येन्द्रियजयमपि द्योत-
यन्, विद्याभ्यासस्य प्रबोधविनयाधिगम एव फलमित्युपदिशति॥

अप्यसुप्रणयिनां रथोः कुले

न व्यहन्यत कदाचिदर्थिता ॥ स. ११. इलो. २.

^१पूर्वमातमनः सकाशात्काममनवाप्य वदान्यान्तरं गतोऽ-
र्थीति परीवादमसहमानो रघुः ‘मनीषिं घौरपि येन दुग्धा’
इति निर्दिष्टप्रकारेण कुबेरादर्थं निष्कर्षुं चकमे किल । तदन्व-
वायसंभूताः सर्वेऽपि क्षितिमुजः प्राणपरित्यागेनाप्यर्थिमनोरथ-
पूरणे निरतिशयमुद्योगमनुतिष्ठन्ति । दशरथस्य च रामलक्ष्मणौ
प्राणतुल्याविति सूचयति कविः ॥

मातृवर्गचरणस्पृशौ मुने-

स्तौ प्रपद्य पदवीं महौजसः ।

रेजतुर्गतिवशात्प्रवर्तिनौ

भास्करस्य मधुमाधवाविव ॥ स. ११. इलो. ७.

१. सर्ग ५ श्लोक २४. २. सर्ग ५. श्लोक ३४.

यथा मधुमाधवयोर्मासियोर्भास्करस्य च परस्पराश्रयेण निरति-
शया शोभानुभूयते, तथा महौजसं विश्वामित्रमनुगच्छतो
रामलक्ष्मणयोर्महर्षेश्वानुभावो नितरां वृद्धे इत्यनयोपमया
द्योत्यते ॥

नाभ्सां कमलशोभिनां तथा
शाखिनां च न परिश्रमच्छिदाम् ।
दर्शनेन लघुना यथा तयोः
प्रीतिमापुरुभयोस्तपस्विनः ॥ स. ११. श्लो. १२०

इह रामलक्ष्मणयोर्वप्यन्याहृशं लावण्यं गाम्भीर्यं प्रसादं
च साक्षात्कुर्वतां तपस्विनामननुभूतः कोऽप्यानन्दः समजनीति
भावयन्कविः— कन्दमूलफलादिभिः स्वादुसलिलेन च बहूपकु-
र्वतां प्रच्छायशीतलानां महीरुहाणां कमलाकराणां च दर्शनेन
महर्षयो मोदन्त एव । अथापि तपोविघ्नकारिभी रक्षोभिर्जनि-
तमान्तरं सन्तापं शमयितुमिमे न समर्थाः, यथा दाशरथिनौ—
इति द्योतयन्निवानन्तरमेव मदनसंनिभस्य राघवस्य सुकेतुतन-
यावधार्थमधिज्यकार्मुकत्वमुपवर्णयतीत्यहो ! मानसी वृत्तिर्महा-
कवे: ॥

बामनाश्रमपदं ततः परं
पावनं श्रुतमृषेरुपेयिवान् ।

उन्मनाः प्रथमजन्मचेष्टिता-

न्यस्मरन्नपि बभूव राघवः ॥ स. ११. श्लो. २२.

इदं किल सर्वविदितम्; यदिहानुभूतपूर्वं चरमचरं वा वस्तु यद्द-
च्छया लोचनपथमुपयातमालोकयतो जनस्य संस्कारदौर्वल्याद्वि-
शेषाकारेण तदिदमिति प्रत्यभिज्ञाविरहेऽपि परिचितपूर्वतया केव-
लमान्तरेण भावेन सरणं नाम। एवमेव नित्यस्य जीवात्मन एकरू-
पेणावस्थानात्, देशकालाद्युपाधिभेदवच्छरीरभेदेऽपि भावस्थिराणि
जननान्तरसौहृदानि चेतसा सति निमित्ते सर्वन्त इति महाकविरयं
विश्वसिति। इमेवाशयमन्यत्रापि ‘^१मनो हि जन्मान्तरसंगतिज्ञम्’
‘^२रम्याणि वीक्ष्य मधुरांश्च निशम्य शब्दान्पर्युत्सुको भवति
यत्सुखितोऽपि जन्मुः। तच्चेतसा स्मरति नूनमबोधपूर्वं भाव-
स्थिराणि जननान्तरसौहृदानि’ इत्यस्कुद्धिवृणोति। एवमेव भूष-
णवाणेनापि, यद्दच्छयाच्छोदसरस्तीरोपान्तमागतस्य पूर्वस्मि-
ज्ञन्मनि पुण्डरीकशरीरकेणात्मनानुभूतपूर्वं लतामण्टपादिकमव-
लोकयतः स्मरणाभावेऽपि नितरां पर्युत्सुकस्य वैशम्पायनस्याव-
स्था वर्ण्यते। तथा हि—‘^३द्वष्टा च तमतिचिरान्तरितदर्शनं
प्रातरमिव तनयमिव सुहृदमिवानन्यदृष्टिविस्मृतनिमेषेण चक्षुषा
विलोकयन्त्यभित इव.....समुपविश्य भूमौ किमप्यन्तरा-

१. सर्ग ७. श्लो १५. २. शाकुन्तल-अङ्क—३. श्लो २. ३ उत्त-
रकादम्बरी।

तमना स्मरन्निवानुध्यायन्निव निर्विकारवदनो गलितलोचन-
पयोधारांसन्तानस्तूष्णीमथोमुखस्तस्थौ ।' पुनरपि तस्य जनना-
न्तरप्रेयस्या महाश्वेताया दर्शनसमयेऽप्यनुभूता दशा तथैव
निगद्यते—‘ स तु मामुपसृत्यानन्यद्विष्टरदृष्टपूर्वोऽपि प्रत्यभिजा-
नन्निव, असंस्तुतोऽपि चिरपरिचितइव, असंभावितोऽप्युपारू-
ढप्रौढप्रणय इव, अस्तिरथोऽपि परवानिव, प्रेम्णा शून्योऽपि कि-
मप्यनुस्मरन्निव दुःखिताकारोऽपि सुखायमान इव,....अनुस्मर-
न्निव विस्मृतमनिमेषेण निश्चलस्तवधपक्षमणा अन्तर्बाप्पपूरद्रेण
कर्णान्तचुम्भिना विकसितेनामुकुलिततारकेण चक्षुषा....सुचि-
रमालोक्याब्रवीत्' इति ॥

आशिषामनुपदं समस्पृश-

द्वर्भपाटलपुटेन पाणिना ॥ स. ११. श्लो. ३१.

मखद्विषां रक्षसां जेतारं नवे वयसि वर्तमानं सानुजं राघवं
स्नेहद्रेण पाणिना संस्पृशन् कौशिकः, क्रतुविन्नकारिणं वास-
वमाकुलीकृतवन्तं कुमारं रघुं ^१हर्षजडेन पाणिना परामृशन्तं
दिलीपं सारथति ॥

विद्रुतक्रुमृगानुसारिणं

येन वाणमसृजद्वृष्टध्वजः ॥ स. ११. श्लो. ४४.

इदं हि 'मृगानुसारिणं साक्षात्पश्यामीव पिनाकिनम्' इति
शाकुन्तलोक्तमनुस्मारयति ॥

शैलसारमपि नातियब्रतः

पुष्पचापमिव पेशलं सरः ॥ स. ११. श्लो. ४५.

पेशलेनानेनोपमानेन कविः, सलीलं पिनाकरोपणमनुष्ठि-
तवतो राघवस्यानुतमं लावण्यं विस्मृतनिमेषेण चक्षुषा सपृह-
मापिबन्त्या मैथिल्या मदनपरायत्तचित्तवृत्तितामवबोधयतीव ॥

दृष्टसारमथ रुद्रकार्मुके

वीर्यशुल्कमभिनन्द्य मैथिलीम् ।

राघवाय तनयामयोनिजां

रूपिणी श्रियमिव न्यवेदयत् ॥ स. ११. श्लो ४७.

मैथिलीं सपदि सत्यसंगरो

राघवाय तनयामयोनिजाम् ।

सन्त्रिधौ द्युतिमतस्तपोनिधे-

रागिनिसाक्षिक इवातिसृष्टवान् ॥ स. ११. श्लो ४८.

प्रायेण समार्थकमिदं श्लोकद्वयम्। प्रथमं 'रूपिणीं श्रिय-
मिव' इति संभावितां सीतां राघवाय जनको न्यवेदयदिति

१. शाकुन्तलम् अङ्क १. श्लोक ५.

वर्णयन् अनुपदमेवानौचित्यमाकलयन्निव, गुरोरनुज्ञां प्रतीक्षमा-
णाय कुमाराय महौजसं विश्वामित्रं पुरस्कृत्य मैथिलेन कन्य-
कायाः पुनर्निवेदनं शसन् कौशिकमधिना तुलयन्कविः, आदौ
वाचा दानं पश्चात् अभिसाक्षिकं प्रदानं चाविरुद्धमित्यवोध-
यतीव । बालमीकिनापि सीता ‘^१श्रीरिव रूपिणी’ इति निर्दिष्टा ॥

तौ समेत्य समये स्थितावुभौ

भूपती वरुणवासवोपमौ ॥ स. ११. श्लो ५३. ॥

विदेहतः प्रतीच्यां दिश्युत्तरकोसलानामवस्थितिं जानन्नसौ
कविः, दशरथं वरुणेन विदेहाधिपं च वासवेन तुलयन्,
मूपतिशब्देनेमं स्वाशयमभिव्यञ्जयतीति अहो ! देशसंस्थानाभि-
ज्ञता महाकवेः ॥

पावकस्य महिमा स गण्यते

कक्षवज्ज्वलति सागरेऽपि यः ॥ स ११. श्लो ७५.

इह रामभद्रं सागरेणात्मानं च पावकेन सद्वशयन्भार्गवः,
^२ प्रत्युवाच तमृषिने तत्त्वतस्त्वां न वेद्धि पुरुषं पुरातनम् । इति
वक्ष्यमाणरीत्या भाविनमात्मनो जयविपर्ययं सूचयतीव ॥

पूर्वजन्मधनुषा समागतः

सोऽतिमात्रलघुदर्शनोऽभवत् ।

^१ । रामायण-बालकाण्ड-७७. सर्गे २९. श्लो । २ स ११. श्लो ८५.

केवलोऽपि सुभगो नवाम्बुदः

किं पुनस्त्रिदशचापलाञ्छितः ॥ स ११. श्लो ८०.

यथैवेन्द्रधनुषः कालमेघ एव स्पष्टतया सुर्स्थितिर्विभाव्यते,
तथैव वैष्णवं धनू रामभद्रस्य हस्ते संगतं रमणीयदर्शनमासी-
दिति द्योतयन्, ‘पूर्वजन्मधनुषा’ इत्यनेन भार्गवसकाशाच्छरा-
सनमाददानो दाशरथिरस्मरन्नपि चिरान्तरितदर्शनस्यात्मीयस्ये-
ष्टतमस्य वस्तुनः समागमेनेवान्तस्तोषमवोपेति सूचयति कविः ।
वर्षागमे नवाम्बुदानीकमुहूर्तमण्डनस्य धनुराकारेणाम्बरतले परि-
दृश्यमानस्य तेजः पुञ्चस्यावलोकनेन कविरनितरसाधारणं कौ-
तुकमावहन्, तत्र तत्र रामणीयकप्रस्तावप्रसङ्गेषु¹ असङ्कृदिद-
मेवोपमानत्वेन निर्दिशन्² इन्द्रधनुर्दर्शने कमप्यनुभवद्वर्ण-
नीयं प्रमोदं नृत्यतीव मे मानसम् इति वादिनमाङ्गलकविमनु-
सारयति ॥

नन्दिग्रामगतस्तस्य राज्यं न्यासमिवामुनक् । स १२. श्लो १८.

अनया हुपमया, शीलवतो भरतस्य भोगपराङ्मुखतामधर्म-
भीरुतां दृढभक्तिं च ज्यष्ठे व्यञ्जयन्, ‘³अद्वा श्रियं पालित-

1. सर्ग ११ श्लो ४३; सर्ग ४ श्लो १६; सर्ग ३ श्लो ५३.

2. Wordsworth — ‘My heart leaps up when I see the rainbow.’

3. सर्ग १३ श्लो ६५.

मंगराय प्रत्यपिष्पत्यनघां स साधुः । १ इति श्रीरामभद्रमुखे-
नेममाशेयं पुनरपि निपुणमनुसंदधाति कविः ॥

प्रययावातिथेयेषु वसन्तृष्णिकुलेषु सः ।

दक्षिणां दिशमृक्षेषु वार्षिकेष्विव भास्करः ॥ स. १२. श्लो. २५.

यथैव निदाघान्ते श्यामाप्रान् दिवसानालोकयन्तीनां
प्रजानाममन्द आनन्द उपजायते, तद्रदाश्रमोपान्तेषु चरन्तं
राघवमालोकयतां तपस्विनाम् । ^१रावणावग्रहकान्तमिति वागमृ-
तेन सः । अभिवृप्य मरुत्सस्यं कृपणमेघस्तिरोदधे ॥ २ इत्यु-
क्तरीत्या कोऽपि वाग्विषयातीतः प्रमोदः समजनीति बोधयन्,
वर्षतीर्णरितशयाहादकत्वं तत्र तत्र निर्दिशति कविः । अनावृ-
ष्टिजनितशेषणासकृत्ताम्यद्विर्भारतवर्षीयैर्मेघालोके कीदृशं सुख-
मनुभूयत इति शीतदेशनिवासिनो द्वीपान्तरस्या न जानीयुः ।
अत्र मल्लिनाथो वर्षाभ्यः ठकप्रत्ययागममेवासकृदनुसारयति ॥

त्वं रक्षसा भीरु यतोऽपनीता

तं मार्गमेताः कृपया लता मे ।

अदशेयन्वकुमशक्नुवत्यः

शास्वाभिरावार्जतपल्लवाभिः ॥ स. १३. श्लो. २४.

१. सर्ग १०. श्लो ४८ २. सर्ग १२. श्लो २९; स-११-८३;
स-१५-५८; स-१८-६.

मृग्यश्च दर्भाङ्गुरनिर्व्यपेक्षा-
 स्तवागतिज्ञं समबोधयन्मास् ।
 व्यापारयन्त्यो दिशि दक्षिणस्या-
 मुत्पक्षमराजीनि विलोचनानि ॥ स. १३. श्लो. २५.

इह जानक्याः सर्वात्मना लतामाम्यं मृगीसाहश्यं च शब्द-
 तोऽनुपात्तमप्यभिव्यज्यत इति महदया जानन्ति । उत्त-
 मनायिकाया लतात्वेन मृगीत्वेन च रूपणम् ‘दूरीकृताः खलु
 गुणैरुद्यानलता वनलताभिः’, ‘सर्वः सगन्धेषु विश्वसिति’
 इत्यादावुपलभ्यते । सहसंवर्धिताम्बनेकासु लतासु मृगीषु वा
 एकस्या अदर्शने निमित्तमितरा एव प्रष्टव्या इति कृत्वा राघ-
 वेण सीताया मार्गं पृष्ठा वीरुधो हरिण्यश्च आवर्जितपल्लवाभिः
 शाखाभिर्विलोचनव्यापारैश्च अदर्शयन्निवेति सम्भावयति कवि ।
 रामायणे च ‘^३मल्लिका माधवीशैचैव चम्पकान्केतकीस्तथा ।
 पृच्छत्रामो वने भ्रान्त उन्मत्त इव लक्ष्यते ॥ अथ वा मृगशा-
 बाक्षीं मृग जानासि मैथिलीम् । मृगविप्रेक्षणी कान्ता मृगीभिः
 सहिता भवेत्’ इति दृश्यते । मल्लिनाथस्तु, अत्रोत्प्रेक्षाव्यञ्जका-
 नामिवादिपदानामदर्शनेन ‘अन्तःसंज्ञा भवन्त्येते सुखदुःखसम-

1. शाकुन्तले अङ्कः १. श्लो १५. 2. शाकुन्तले अङ्कः ५. ३.
 आरण्यकाण्ड—सर्ग ६०—२२, २३.

निताः^१ इति वचनबलेन च सत्यमेव लताः कृपालवो भूत्वा
मार्गमदर्शयज्ञित्यभिप्रैति ॥

एषा प्रसन्नस्तिभितप्रवाहा
सरिद्विदूरान्तरभावतन्वी ।
मन्दाकिनी भाति नगोपकण्ठे

मुक्तावली कण्ठगतेव भूमे: ॥ स. १३. श्लो. ४८.

रामभद्रेण सार्धं विमानारूढः कविरस्वरतलात्सुदूरमवलो-
कयन्, चित्रकूटोपकण्ठे प्रवहन्तीमतिदीयस्तया तनुतयावभा-
समानां मन्दाकिनीं पृथिवीवनितायाः कण्ठमुक्तावलीत्वेनोत्प्रेक्षमा-
णः, ‘नगोपकण्ठे’ इत्यनेन शृङ्गाग्रलग्नैर्नवाम्बुद्धरावृता रमणी-
याश्चित्रकूटोपान्तस्थलीः रक्षाकरमेखलाया देव्या भूमेर्निरन्तर-
पयोधरत्वेन हृदये संभावयतीव ॥

उपस्थितां पूर्वमपास्य लक्ष्मीं
वनं मया सार्धमासि प्रपञ्चः ।
तदास्पदं प्राप्य तयातिरोषा-
त्सोढास्मि न त्वद्ववने वसन्ती ॥ स. १४. श्लो. ६३.

जानक्या: पतिगृहाद्विवासनं सपलीत्वेन भावितया लक्ष्म्या
कृतमित्युत्प्रेक्षमाणः कविः, आदौ ‘उपस्थितश्चारु वपुस्तदीयं

कृत्वोपभोगोत्सुकयेव लक्ष्मया' इत्यारभ्य, अनुपदमेव । 'प्रासानि दुःखान्यपि दण्डकेषु संचिन्त्यमानानि सुखान्यभूवन्' इति सीताविवासनस्य वीजमिवोपक्षिपन्, कमेण रामस्य ताहृशं कठोरव्यवसायं 'त्यक्ष्यामि वैदेहसुतां पुरस्तात्समुद्रनेमि पितुराज्ञयेव' इति वर्णयन्, सर्गावसाने च 'वक्षस्यसंघट्टसुखं वसन्ती रेजे सपलीराहतेव लक्ष्मीः' इत्युपसंहरन्, अत्र प्रदर्शितमाशयमुपबृंहयतीव । 'सोढास्मि न त्वद्भवने वसन्ती' इतीहोपक्षिप्य, अन्यत्र 'कौलीनभीतेन गृहाक्षिरस्ता न तेन वैदेहसुता मनस्तः' इत्युपसंहरति ॥

तामभ्यगच्छद्गुदितानुसारी

कविः कुशेध्माहरणाय यातः ।

निषादविद्वाण्डजदर्शनोत्थः

श्लोकत्वमापद्यत यस्य शोकः ॥ स. १४. श्लो. ७०.

मधुमयफणितीनां मार्गदर्शिनं कारुणिकं मुनिं 'कविः' इति निर्दिशन्, तस्य सूक्तिष्वन्याहशमात्मनो रसानुभवं व्यञ्जयन्, कवेर्लक्षणं च सूचयतीव । तथा हि—यो हि दुःखाभिषङ्गराकुलीक्रियमाणस्य यस्य कस्यापि चेतनस्य करुणामवस्थां निरीक्ष्यानुप-

1. सर्ग १४. श्लो २५. 2. सर्ग १४. श्लोक ३९. 3. सर्ग १४ श्लो ८६. 4. सर्ग १४. श्लो ८८

दमेव समधिकदुःख इव विस्मृतान्यकरणीयो रोदिति; दयालुतां
वा दर्शयति; यस्य च करुणार्थग्रथितर्मधुमयफणितिभिः पृथि-
वीरुहा अपि स्रुतशाखारसबाप्तदूषिता भवन्ति; स एव कवि-
र्णन्ये—इति । अन्यत्रापि ‘वाल्मीकिरादाय दयाद्र्दचेताः’, ‘कविः
कारणिको वत्रे’, ‘स्वकृतिं गापयामास कविप्रथमपद्धतिम्’,
‘तद्वीतश्रवणैकाग्रा संसदश्रुमुखी बमौ । हिमनिष्पन्दिनी प्रात-
र्निर्वातेव वनस्थली ॥’ इत्यादिना कवेस्तत्सुभाषितस्य च स्वरूपं
सम्यगवगमयति ॥

तमशु नेत्रावरणं प्रमृज्य

सीता विलापाद्विरता ववन्दे ।

तस्य मुनिदर्देहदलिङ्गदर्शी

दाश्वान्सुपुत्राशिषमित्युवाच ॥ स. १४. श्लो. ७१.

इह वन्दमानायै जानक्यै सुपुत्राशिषं दाश्वांमम्, वैदेह्याः
करुणामवस्थां प्रणिधानतः सम्यगवगच्छन्तम्, तदनधप्रसूतेर-
पत्यसंस्कारविधिं करिष्यन्तं वाल्मीकिम् ‘मुनिः’ इति निपुणं नि-
र्दिशन् सीताया भाविनीमपत्यसम्पत्तिम् ‘अनधा प्रसूतिः’ इति
भावयन् ‘कच्चिन्मृगीणामनधा प्रसूतिः’ इति पूर्वोक्तं स्मारयन्,

1. स १८. श्लो ७९. 2. म १५. श्लो ७९. 3. स १५. श्लो
३३. 4. म १५. श्लो ६६. ५ स १८. श्लो ७.

मैथिल्या मृगीसादृश्यमपि ध्वनयतीत्यहो ! शब्दप्रयोगचातुरी
महाकवेः ॥

तत्र सौधगतः पश्यन्यमुनां चक्रवाकिनीम् ।

हेमभक्तिमतीं भूमेः प्रवेणीमिव पिप्रिये ॥ स. १५. श्लो. ३०.

^१पूर्वं प्रभालेपिभिरिन्द्रनीलैरनुविद्धेवेत्युत्प्रोक्षितां यमुनाम् अत्र
देव्या भूमेः प्रवेणीत्वेन भावयन्. कण्ठमुक्तावलीत्वेन भावि-
तायाः शरदअधवलाया भागीरथ्या वर्णनमनुस्मारयति ॥

स मुहूर्ते क्षमस्वेति द्विजमाश्चास्य दुखितम् ।

यानं सम्मार कौबेरं वैवस्वतजिगीषया ॥ स. १५. श्लो. ४५.

आतशस्त्रदध्यास्य प्रस्थितः स रघुद्रहः ।

उच्चार पुरस्तस्य गृदरूपा सरस्वती ॥ स. १५. श्लो. ४६.

इह वैवस्वतमभियास्यत्राघवः, ‘^२द्वित्राण्यहान्यर्हसि सोहु-
मर्हन्’ इति द्विजमाश्चासयन्तं सर्वतोऽप्यप्रतिहतगमनेन कल्पि-
तशस्त्रगर्मेण रथेन कुवेरमभियान्तं रघुमनुकरोतीव ॥

जनास्तदालोकपथात्प्रतिसंहृतचक्षुषः ।

तस्युस्तेऽवाङ्मुखाः सर्वे फलिता इव शालयः ॥ स. १५. श्लो. ७८.

कुशलवसुखाद्रामायणश्रवणैव लङ्कायां भूतपूर्वं वृत्तं सम्य-

1. सर्ग १३. श्लो ५४. 2. सर्ग ५. श्लो २५.

गवगतवतां मिथ्यापवादकथनेनात्यन्तं लज्जमानानामवनतमु-
खानां ज्ञानानामवस्थामनुरूपेणोपमानेनात्र विशदयन्, ‘आपा-
दपद्मप्रणताः केलमा हव’ इति पूर्वोक्तमुपमानं स्मारयन्,
जानक्याः पादपद्मयोः प्रणिपतनेन निष्कृतिमकुर्वन्निव ज्ञाना-
इति कविधर्वनयति ॥

आधूय शास्त्राः कुसुमद्रुमाणां

स्पृष्ट्वा च शीतान्सरयूतरङ्गान् ।

तं क्लान्तसैन्यं कुलराजधान्याः

प्रत्युज्जगामोपवनान्तवायुः ॥ स. १६. श्लो. ३६.

कुलराजधान्या वलभस्यागमनमभिनन्दितुं प्रेषित इवासः
क्लान्तसैन्यं कुशं प्रत्युद्रच्छन्सरयूनिश्चरशीकिराणां वोदा नभ-
म्बान्, ‘दूरे वसन्तं शिशिरानिलैर्मा तरङ्गहस्तैरुपगूहतीव’
इति रामभद्रेणात्रैवानुभूतं शिशिरानिलं स्मारयति ॥

पूरावभासे विपणिस्यपण्या

सर्वाङ्गनद्वाभरणेव नारी ॥ स. १६. श्लो. ४१.

वसन्स तस्यां वसतौ रघूणां

पुराणशोभामधिरोपितायाम् ।

१ सर्ग ४. श्लोक ३७ २. सर्ग १३. श्लोक. ६३.

न मैथिलेयः भृहयांबभूव

भत्रें दिवो नाप्यलकेश्वराय ॥ स. १६. श्लो. ४२.

कविरिह ‘^१वस्वौकसारामभिभूय साहं सौराज्यवद्वोत्सवया
विभूत्या । समग्रशक्तौ त्वयि सूर्यवंशे सति प्रपन्ना करुणाम-
वस्थाम् ।’ इत्याद्यतिकरुणं विलपन्त्याः प्रवासस्थकलत्रवेषायाः
कुलराजधान्या मनोरथाः सद्यः संपूर्णाः कुशागमनेनेति द्योतयति॥

अगस्त्यचिह्नादयनात्समीपं

दिगुत्तरा भास्वति संनिवृत्ते ।

आनन्दशीतामिव वाष्पवृष्टिं

हिमस्तुतिं हैमवर्तीं ससर्ज ॥ स. १६. श्लो. ४४.

अत्र प्रोषितप्रियसमागमेन मुदिताया उत्तरदिग्बनिताया
हिमस्तुतिमानन्दवाष्पवर्षत्वेन भावयन्कविः, सद्यो वल्लभविरहेण
तास्यन्त्या दीर्घमुष्णं च निःश्वसत्या दक्षिणादिगङ्गनायाः स्थिति-
मिहावर्णयन्नपि कुमारसंभवे ‘कुवेरगुप्तां दिशमुष्णरक्षमौ गन्तुं
प्रवृत्ते समयं विलङ्घ्य । दिग्दक्षिणा गन्धवहं मुखेन व्यलीकनि-
श्वासमिवोत्सर्ज’ इति निषुणं निर्दिशन्, इह भास्वतः कलस-
समयानतिक्रमणादक्षिणाशायाः सन्तापावसरो नासीत्यवगमय-
न्सहृदयान्मोदयति महाकविः ॥

धूमादभ्ने: शिखा: पश्चादुदयादंशवो रवेः ।

सोऽतीत्य तेजसां वृत्तिं सममेवोत्थितो गुणैः॥ स. १७. श्लो. ३४.

नेयमत्युक्तिः । पूर्वे रघुवंशीया राजानः प्रायेणादौ यौव-
राज्यधुरां वहन्तो गुणैः प्रजा रञ्जयित्वानन्तरमेव मूर्धाभिषिक्ता
आसन् । कौमुद्दत्तेयस्तु कौमार एवाधिराज्यप्राप्त्या देदीप्यमा-
नो गुणैर्लोकानन्वरञ्जयदिति कृत्वा सत्यमेव तेजसां वृत्तिमति-
चक्रामासौ कुमार इति बोधयन्निममेवाशयं पुनरपि ‘यावन्नाश्या-
यते वेदिरभिषेकजलाप्लुता । तावदेवास्य वेलान्तं प्रतापः प्राप-
दुःसहः ॥’ इत्यादौ प्रकारान्तरेण विशदयति ॥

वसिष्ठस्य गुरोर्मन्त्राः सायकास्तस्य धन्विन् ।

किं तत्साध्यं यदुभये साधयेयुर्न संगताः॥ स. १७. श्लो. ३८.

इदं च, ‘तव मन्त्रकृतो मन्त्रैर्दूरात्प्रशमितारिभिः । प्रत्यादि-
श्यन्त इव मे दृष्टलक्ष्यभिदः शराः’ इति दिलीपोक्तं स्मारयति ॥

इत्थं जनितरागासु प्रकृतिप्वनुवासरम् ।

अक्षोभ्यः स नवोऽप्यासीहृदमूल इव द्रुमः॥ स १७. श्लो ४४.

इदं चोपमानं ‘अचिराधिष्ठितराज्यः शत्रुः प्रकृतिष्वरूढ-
मूलत्वात् । नवसंरोपणशिथिलस्तरुवि सुकरः समुद्धर्तुम्’ इति
मालविकाम्भिमित्रे प्रकारान्तरेणोपपादितं दृश्यते ॥

¹ । सर्ग १७. श्लोक ३७ २. सर्ग १ श्लोक ६१. ३. अङ्ग १. श्लो ६.

मणौ महानील इति प्रभावा-
दल्पप्रमाणेऽपि यथा न मिथ्या ।
शब्दो महाराज इति प्रतीत-
स्तथैव तस्मिन्युयुजेऽर्भकेऽपि ॥ स. १८. श्लो. ४२.

अत्र कवि., अर्भके महाराजशब्दयोगमनुरूपेण सहृदय-
हृदयावर्जेकेनोपमानेन विशदयन्. अतिशयोक्त्यादलङ्घरेष्वा-
त्मनोऽनभिरुचिमपि ध्वनयति ॥

र्यन्तं संचारितचामरस्य
कपोललोलोभयकाकपक्षात् ।
तस्याननादुच्चरितो विवाद्-
श्वस्वाल वेलास्वपि नार्णवानाम् ॥ स. १८. श्लो. ४३.

निरपराधमधुरवयसि वर्तमानोऽपि सुदर्शनः सौराज्यमक-
रोत् । अर्णवानां वेलास्वपि तदाज्ञाभङ्गो नासीदिति कथयन्,
साकेतादर्णवानां सुदूरमन्तरमासीदिति सूचयति ॥

शिरीषपुष्पाधिकसौकुमार्यः
खेदं स यायादपि भूषणेन ।
नितान्तगुर्वीमपि सोऽनुभावा-
द्धुं धरित्या विभरांवभूव ॥ स. १८. श्लो. ४५.

न्यस्ताक्षरामक्षरभूमिकायां
कात्स्न्येन गृह्णाति लिपिं न यावत् ।

सर्वाणि तावच्छ्रूतवृद्धयोगा-

त्फलान्युपायुङ्ग स दण्डनीतेः ॥ स. १८. श्लो. ४६.

इदमपि वस्तुकथनमेव । आपाततोऽप्यत्युक्तिशङ्कां परिह-
र्तुकामः कविः, ‘अनुभावात्’ इति पदं प्रयुज्ञानो नवीनान्प्रा-
चीनांश्चालङ्कारिकात्रसयति । एवमेवोपर्यपि ‘श्रुतवृद्धयोगात्’
इति निर्दिशन्, सुदर्शनम्य आ वाल्यात् ज्ञानवृद्धैः सह वसतिं
ज्ञापयन्, विद्याभ्यासादपि सत्सङ्गतिः शतगुणं फलं प्रसूते इत्य-
पदिशति ॥

उरस्यपर्याप्तनिवेशभागा
प्रौढीभविष्यन्तमुदीक्षमाणा ।

संजातलज्जेव तमातपत्र-
च्छायाच्छलेनोपजुगूह लक्ष्मीः ॥ स. १८. श्लो. ४७.

अयमाशयः पूर्वमेव प्रकारान्तरेण ^१छायामण्डललक्ष्येण
तमदृश्या किल स्वयम् । पद्मा पद्मातपत्रेण भेजे साग्राज्य-
दीक्षितम्’ इत्यत्र प्रादर्शि ॥

दृष्टदोषमपि तन्न सोऽत्यज-
 त्सङ्गवस्तु मिष्ठामनाश्रवः ।
 स्वादुभिस्तु विषयैर्हृतस्ततो
 दुःखमिन्द्रियगणो निवार्यते ॥ स. १९. श्लो. ४९.

तस्य पाण्डुबदनाल्पभूषणा
 सावलम्बगमना मृदुस्वना ।
 राजयक्षमपरिहानिराययौ
 कामयानसमवस्थया तुलाम् ॥ स. १९. श्लो. ५०.

इह महाकविः, ‘इन्द्रियहरिणहारिणी च सततदुरन्तेयमुपभोगमृगतृष्णिका’ असंस्कृतमतीनां ‘तान्येव विषयस्वरूपाण्यास्वाचमानानि मधुरतराण्यापतन्ति मनसः । नाशयति च दिव्योह इवोन्मार्गप्रवर्तकः पुरुषमत्यासङ्गो विषयेषु । कुसुमशरशरप्रहारजर्जरिते हि हृदि जलमिव गलत्युपादिष्ठम्’ इत्यादि सनिदर्शनमुपदिशन्, अग्निवर्णमात्मसात्कुर्वतीं राजयक्षमपरिहानिं कामयमानसमवस्थया तुलयन्, भोगेष्वरतिं जुगुप्सां च निपुणं सम्पादयति विवेकिनाम् ॥

व्योम पश्चिमकलास्थितेन्दु वा
 पङ्कशेषमिव धर्मपल्वलम् ।

राजि तत्कुलमभूक्षयातुरे

‘वामनार्चिरिव दीपभाजनम् ॥ स. १९. श्लो. ५१.

राजयक्षमणा ग्रन्थ्यमानेनापुत्रेणाभिवर्णेन शोचनीयां दशामापन्नं
रघोः कुलम्, अद्य श्लो वा अभावं गमिष्यन्त्या इन्दोरन्त्य-
कलया सनाथेनाम्बरतलेनोपमयन्, अप्रतीकारदारुणेनामयेना-
विष्टस्यौषधीनाथेन तुलनायामनौचित्यमाकलयज्ञिव, पङ्कशेषणा-
दर्शनीयेन पल्वलेन सहशयन्, अनुपदमेव ‘तं प्रमत्तमपि न
प्रभावतः शेकुराक्रमितुमन्यपार्थिवा’ इति पूर्वोक्तं सरन्,
मलिनकर्मणोऽप्यग्निवर्णस्य परम्परया वैष्णवतेजःसंभवत्वं म-
नसिकृत्य पुनरपि तमेवान्वयायम् ‘वामनार्चिरिव दीपभाजनम्’
इत्युपमिमीते ॥

एवमसौ महाकविः, तत्र तत्तानुरूपोपमानयोजनेन स्वाभिप्रायं
व्यञ्जयन्, वैवस्वतमनोरङ्गुरितस्य इक्ष्वाकुमान्वातुसगराद्यम्ब-
रलेखिशिखरैरुपचित्तम्य वसिष्ठवामदेवादिब्रह्मार्षिद्विरेफैरलंकृ-
तस्य वैष्णवेन तेजसाप्यायितैः ककुत्स्थादिभिः किसलयैवासितदि-
च्छुखस्य भानुवंशसहकारस्य, दिलीपः पुष्पोद्घमः, रघुः फलम्,
अजो न द्वयम्, तथा दशरथः प्रसूनम्, रघवः फलम्, कुशो
न द्वयम्, तदनु प्रायेण दिलीपमनुकुर्वन्कौमुद्धतेयः कुसुमम्,

अनन्तरजाताः सर्वेऽपि नीरसाः शलाटव एवेति निपुणं सूचयन्, कालेन तम्य शाखिनः फलोत्पादनाक्षमतां ध्वनयन्, सुदर्शनं चरमकुसुमत्वेन भावयन्, गृहोपवने गृद्धमग्निसाकृतेन अग्निवर्णेन सहैवास्य चिरन्तनम्य शाखिनो भस्मीकरणमुपपादयन्, कनककुम्भमुखोज्ज्ञितेन शिशिरेण वंशाभिषेकविधिना निर्विपितं गर्भे दधानां राज्ञी नभोवीजमुष्टिं दधानया क्षित्या तुलयन्, 'कृष्णां दहन्नपि खल्लु क्षितिमन्धनेद्दो बीजप्रोह-जननीं ज्वलनः करोति' इत्युक्तरीत्या अग्निवर्णेन सहैव भस्मावशेषितात्सहकारात्सजातीयम्य चूताङ्कुरस्य भाविनीमुत्पत्तिं सूचयन्, काव्यमुपसंहरतीत्यहो! मानसी वृत्तिर्महाकवेः ॥

महाकाव्येऽस्मिन्प्रयुक्तानामुपमानां गाम्भीर्यस्वारम्यौचित्यादिकं वचसामुदारता च सत्येव वाग्विषयातीते स्वानुभवैकवेदे सहृदयैः ॥

अथास्य महाकवेः कीदृशमाध्यात्मिकं मतम्? तच्च कथमवगम्यते? इत्यादिकमिदानीं विमर्शवर्तनीमाधिगेहति। काव्येऽस्मिन्कविस्तत्र तत्र जीवब्रह्मणोः स्वरूपम्, जीवात्मनः कर्मफलमोक्तृत्वम्, परमात्मनश्चान्तर्यामित्वेनौदासीन्येन च सर्वत्रावस्थितिमप्रवृत्तिनिवृत्तिषु प्राणिनां जन्मान्तरीयसंस्कारवशगत्वम्, पर-

मात्मनश्च जीवानां विषये वैषम्यनैर्दृष्ट्याभावम्, कर्मणामल्पास्थि-
रफलवत्त्वम्, फलभिसन्धिरहितेन मनसानुष्ठितानां कर्मणाम्
अनपायिषदोपलठ्युपायत्वं चोपपादयन्, योगसमाधिनान्तर्या-
मिनः पुरुषस्य साक्षात्कारे एव स्वस्याभिसंधिमसकृदाविप्करोति ।
तथा हि—आत्मज्ञाऽयं महाकविः ‘प्रलयस्थितिसर्गाणामेकः
कारणतां गतः’ इति ब्रह्मणो जगत्कारणत्वं वर्णयन् ॥^१ प्रत्यक्षोऽप्य-
रिच्छेद्यो मह्यादिर्महिमात्मव । आसवागनुमानाभ्यां साध्यं त्वां
प्रति का कथा ॥^२ महिमान यदुत्कीर्त्य तव संहिते वच । श्रेष्ठे
तदशक्त्या वा न गुणानामियत्यथा ॥^३ इत्यादिना परमात्मनः
स्वरूपतो गुणौश्चापरिच्छेद्यतामवाङ्मनसगोचरं महिमानं चावबो-
यन्, ‘जन्माद्यस्य यतः’ ‘शास्त्रयोनित्वात्’ इत्यादि श्रीमद्भाद-
रायणसूत्रं विवृणोतीतिव ॥

‘त्वामामनन्ति प्रकृतिं पुरुषार्थप्रवर्तिनीम् । तद्वर्णनमुदा-
सीनं त्वामेव पुरुषं विदुः ॥’ ‘शब्दादीन्विषयान्मोक्षं चरितुं
दुश्चरं तपः । पर्यासोऽसि प्रजाः पातुमौदासीन्येन वर्तितुम् ॥’
‘हृदयस्थमनासन्नमकामं त्वां तपस्विनम् । दयालुमनघस्पृष्ट
पुराणमजरं विदुः ॥’ इत्यादिना परमात्मनः ‘तत्सृष्टा तदेवानु-

-
1. कुमारसम्भवः सर्ग २. श्लोक ६. 2. सर्ग १०. श्लोक २८.
 3. सर्ग १०. श्लोक ३२. 4. कुमारसम्भवः. सर्ग २. श्लोक १३. 5.
सर्ग १०. श्लोक २५. 6. सर्ग १०. श्लोक १९.

प्राविशत् इत्युक्तरीत्या चराचरेष्वन्तर्यामित्वेनावस्थानेऽपि निर्विकारत्वमुपपादयन्, ‘अन्तः प्रविष्टः शास्ता जनानां सर्वात्मा ।’ स सर्वभूतप्रकृतिं विकारान् गुणादिदोषांश्च मुने व्यतीतः । अतीतसर्वावरणोऽस्तिलात्मा तेनास्तृतं यद्भुवनान्तराले । समस्तकल्याणगुणाकरोऽसौ । परः पराणां सकला न यत्र क्लेशादयः सन्ति परावरेश ।’ इत्यादिकां दिव्यां भारतीमनुसंदधातीव ॥

अथ देहिनो जीवस्य स्वकर्मवशगत्वम् । परलोकजुवां स्वकर्मभिर्गतयो भिन्नपथा हि देहिनाभ् । इत्युपदिशन्, ‘स्वशरीरशरीरिणावपि श्रुतसंयोगविपर्ययौ यदा ।’ इति देहे आत्मत्वग्रान्तिं वारयन्, ‘मरणं प्रकृतिः शरीरिणां विकृतिजीवितमुच्यते बुधैः । क्षणमप्यवतिष्ठते श्वसन्यदि जन्मर्तुन्मुलाभवानसौ ॥’ इति शरीरशरीरिणोः सम्बन्धः कादाचित्क इति बोतयन्, ‘कल्याणबुद्धेरथवा तवायं न कामचारो मयि शङ्खनीयः । ममैव जन्मान्तरपातकानां विपाकविस्फूर्जशुरप्रसद्यः ॥’ इत्यादिना ‘वैषम्यनैवृण्ये न सापेक्षत्वात्तथा हि दर्शयति’ इत्यादिपाराशर्यवचःसुधास्तादमभिव्यञ्जयन्, ‘जीवानां दृपदादिमत्वमयतां स्वर्गीपवर्गास्पदं देहं दत्तवति श्रियः प्रियतमे नैवो-

-
1. स ८. श्लो ८५. २. स ८. श्लो ८९. ३. स ८. श्लो ८७
४. स १४. श्लो ६२. ५. विश्वगुणादर्शः

पकारस्मृतिः । दुखे जातुचिदागते स्वकलिताहुष्कर्मणः पक्षि-
मानाथे हन्त निरागसि व्यसनिभिर्नैर्वृण्यमारोप्यते ॥' इत्यभि-
युक्तोक्तिमनुसारयति ॥

आदिपूरुषस्य लीलाविभूतेश्चिदचिदात्मकस्य जगतः ‘^१ब्राह्म-
सरः कारणमासवाचो बुद्धेरिवाव्यक्तमुदाहरन्ति’ इत्यादिना.
श्रुतिप्रोक्तं स्मृष्टिप्रकारमुदाहरन्. देहाजीवात्मनो व्युत्क्रमणे
मनसोऽपि सह प्राणैर्व्युत्क्रमणं ^२मनो हि जन्मान्तरसंगतिज्ञम्
इत्यादिनावबोधयन्, ‘तन्मनःप्राण उत्तरात्’ इति वैयासिकसूत्रं
सरणपथसुपनयति ॥

‘^३द्यामर्जितां कर्मभिरासुरोह’ ‘^४जगाम यज्वा यजमानलो-
कम्’ इत्यादिना कर्मणां स्वर्गप्राप्तिफलकत्वं प्रतिपाददन्,
‘^५अमर्त्यभावेऽपि कयोश्चिदासीदेकाप्सरःप्रार्थितयोर्विनादः’ इति
त्रिदशलोकेऽपि जीवात्मनोऽरिषद्भूर्गेण पराभव ध्वनयन्, ‘^६पी-
डयिष्यति न मां खिलीकृता स्वर्गपद्मतिरभोगलोलुपम्’ ‘^७वि-
षयेषु विनाशधर्मसु त्रिदिवस्येष्वपि निस्पृहोऽभवत्’ इति
स्वर्गैकसामपि भोगलोलुपत्वं विशदयन्, ‘^८तं न्यमन्त्रयत

१. स १३ श्लो ६०. २. स ७. श्लो १५. ३. स १८ श्लो ३.
४. स १८. श्लो १२. ५. स ७. श्लो ५३. ६. स ११. श्लो ८७. ७.
८. स ८. श्लो १०. ९. स ११. श्लो ३२.

संभृतकरुमैथिलः,’ ३ यूपवत्यवसिते क्रियाविधौ,’ इत्येकत्र
क्रत्वनुष्टाननिरतत्वेनोपवर्णितं मिथिलेश्वरमन्यत्र ४ सतां भवो-
च्छेदकरः पिता ते’ इति निर्दिश्य ‘कर्मणैव हि संसिद्धिमास्थिता
जनकादयः’ इति श्रीभगवद्गच्छनं जनकस्य सकाशान्महर्षीणा-
मात्मतत्त्वोपदेशाधिगमकथाश्च सारयन्, ‘त्वग्यावेशितचित्तानां
त्वत्समर्पितकर्मणाम् । गतिस्त्वं वीतरागाणामभूयःसन्निवृत्तये’ ५
इति फलाभिसंधिरहितेन विशुद्धेन मनसानुष्ठितानां क्रतूनां
मुक्तिप्राप्तिफलकत्वमुपदिशति ॥

‘६ इतरो दहने स्वकर्मणां बृते ज्ञानमयेन वह्निना’ इत्यनेन
ज्ञानाभिः सर्वकर्मणि भस्मसात्कुरुतेऽर्जुन ७ इति गीताचार्यभा-
षितमनुसंदधानः, ‘८ अनपायिपदोपलब्धये रघुरासैः समियाय
योगिभिः,’ ९ अपरः प्रणिधानयोग्यया मस्तः पञ्च शरीरगोच-
रान्,’ १० न च योगविधेनवेतरः स्थिरधीरा परमात्मदर्शनात्,’
‘११ तमसः परमापदव्ययं पुरुषं योगसमाधिना रघुः,’ १२ स गत्वा
सरयूतीरं देहत्यागेन योगवित्’ इत्यादिना योगानुष्टानस्य प्रा-
शस्त्यं बोधयन्, १३ न हि तेन पथा तनुत्यजस्तनयावर्जितपि-

-
1. स ११. इलो ३७ २. स १४. श्लो ७४. ३. स १० श्लो २७
४. स ८. इलो २० ५. स ८. इलो १७. ६. स ८. श्लो १९ ७.
स ८. श्लो २२. ८. स ८. श्लो २४. ९. स १५. इलो ९५. १०.
स ८ इलो २६.

ण्डकाङ्गिणः’ इति योगानुष्ठानेन विद्यानिष्पत्तिमधिगत्य तनुं
त्वजतामौर्ध्वदेहिकक्रियाक्रिक्षित्करीत्युपपादयन्, ‘महीं महेच्छः
परिकीर्य सूनौ मनीषिणे जैमिनयेऽर्पितात्मा । तसात्सयोगादधिगम्य
योगमजन्मनेऽकल्पत जन्मभीरुः ॥’ इत्यादिना योगानुष्ठानरू-
पोपाये एवात्मनोऽभिसंधिमवगमवन्नपि, ‘²वहुधाप्यागमैभिन्नाः
पन्थानः सिद्धिहेतवः । त्वय्येव निपतन्त्योधा जाह्वीया इवा-
र्णवे ॥’ इत्यत्र मोक्षप्राप्तौ नैकविधमुपायमूरीकरोति । तत्र
‘³मारुतिः सागरं तीर्णः संसारमिव निर्ममः’ इति सर्वेष्वप्युपा-
येषु निर्ममत्वस्यावश्यकत्वम् ‘⁴इन्द्रियास्त्यानिव रिपूंस्तत्त्वज्ञानेन
मंयमी’ ‘⁵तत्त्वार्थेन नुदंस्तमः’ इत्यादिना इन्द्रियजये तत्त्व-
ज्ञानस्य साधनत्वं च बोधयति ॥

‘⁶सत्यामपि तप सिद्धौ नियमोपेक्षया मुनिः’ ‘⁷स्वसिद्धि-
नियमैरिव’ इत्यादिना मुमुक्षुभिरपि योगानुष्ठाननिरतैरपि विद्या-
निष्पत्तिमधिगतवद्भिरपि तत्तदाश्रमकर्मण्यहरहरनुष्टेयानीति स-
म्यगुपदिशन्, चतुर्भिर्वर्णैरनुष्टेयान्धर्मान्प्रदर्शयन्तीषु स्मृतिषु
‘⁸श्रुतेरिवार्थं स्मृतिरन्वगच्छत्’ इत्यादिना नितरां गौरवमा-
वहन्, ‘⁹स एव धर्मो मनुना प्रकीर्तिः’ इति मनुसंहिताया-

1. स १८. श्लो ३३ 2. स १०. श्लो २६. 3. स १२. श्लो ६०

4. स ४. श्लो ६०. 5. स १७. श्लो ७४ 6. स १. श्लो ९४ 7.

स १५. श्लो ७४. 8. स २. श्लो २. 9. स १४. श्लो ६७.

मादरातिशयं विवृण्वन्, त्रैवर्णिकानामन्येषां चाचारादिकं तत्र
तत्रावबोधयति । तथा हि—

‘स्थितै दण्डयतो दण्डचान्परिणेतु. प्रसूतये । अप्यर्थकामौ
तस्याम्तां धर्म एव मनीषिणः ॥’ इत्युक्तरत्या अपार्थिवसु-
खाभिलाषिणां समलोष्टाश्मकाञ्चनानां परार्थैकफलप्रवृत्तिमता
भारतवर्षीयाणां राजां पूर्वेषामात्मानुशासनप्रकारं सम्युगुपपाद-
युन्कवि, क्वचिदभिषङ्गजडानां महीपतीनां ‘वसुधेयमवेश्यतां
त्वया वसुमत्या हि नृपाः कलत्रिणः’ ‘सुखोपरोधि वृत्तं हि
राजामुपरुद्धवृत्तम्’ इत्यादिना स्वकीयं धर्मसुपदिशति ॥

‘अतिष्ठुदेकोनशतकतुत्वे शकाभ्यसूयाविनिवृत्तये यः’
‘महाकतोर्विश्वजितः प्रयोक्ता’ ‘अधिवसंस्तनुमध्वरदीक्षिताम्’
‘तस्या एव प्रतिकृतिसखो यत्कतूनाजहार’ ‘वेदिप्रतिष्ठान्वि-
ताध्वरणां यूपानपश्यच्छतशो रघूणाम्’ ‘पत्युः प्राग्वंशवा-
सिनः’ इत्यादिना फलाभिसंधिरहितैर्मुक्तुभिरसंस्कृतमनोवृत्ति-
भि. स्वर्गानिवासकाङ्क्षिभिश्चानुष्ठेयानां यज्ञादीनामाचरणस्यावश्य-
कतां प्रदर्शय श्रौतोक्तकर्मानुष्ठाननिरतैरात्मनः परिचयमवबोधयन्,

१. स १. इलो २७. २. स ८. इलो ८३ न स १८. इलो १८.

३. स ६. इलो ७४. ४. स ४. इलो ७६. ५. स ९. इलो २१. ६.
सर्ग १५. इलो ८७. ७. सर्ग १६. इलो ३५. ८. स १५. इलो ६१.

पूर्वेषां राजां भवनेषु ‘‘वसंश्चतुर्थोऽमिरिवाम्यगारे’’ ॥ अग्नि-
शरणमीर्गमादेशय् इत्यादिना अनुसवनं त्रेताग्नीनामनुसेवनं च
सूचयन्, गृह्णोक्तसंस्कारादिषुप्यात्मनः सम्यग्विनयनमाविष्करो-
ति । तथाहि—

पितृणाम् ऋणनिर्मोक्षसाधनस्य सुतस्य लाभार्थमाचरणीया-
न्त्रतादीन्काम्याश्वेष्टीः कच्चित्कच्चित् ज्ञापयन्, ‘‘यथाक्रमं पुंस-
वनादिकाः कियाः’’ इत्यादिना गर्भसंस्कारविधिमनुवर्णयन्,
‘‘स जातकर्मण्यखिले तपस्विनाम्’’ ‘‘कविः कुशलवावेच
चकार किल नामतः’’ ॥ स वृत्तचूलश्वलकाकपक्षकैः ॥ ‘‘अथोप-
नीतं विधिवद्विपश्चितः’’ ॥ ‘‘अथास्य गोदानविधेरनन्तरं विवाह-
दीक्षां निरवर्तयद्गुरुः’’ इत्यादिना जातकर्मादिविवाहपर्यन्तानां
मंस्काराणां स्वरूपं वर्णयन्, ब्रह्मचर्यमनुतिष्ठद्विरनुष्टेयान्विधी-
सत्र तत्र बोधयन्, ‘‘कालो द्वयं संक्रमितुं द्वितीयं सर्वोपकार-
क्षममाश्रमं ते’’ इति गार्हस्थ्यस्य प्राशस्त्वं सूचयन्, सप्तमे
सर्गे पाणिग्रहणविधि मधुपर्कप्रदानादारभ्य लाजहोमान्तं कथ-
यन्, ‘‘^{१०}हस्तेन हस्तं परिगृह्ण वध्वा’’ इति ‘‘^{११}अथास्यै दक्षिणेन

-
1. स ५. श्लो २५. 2. शाकुन्तलं अङ्क ५. 3. स ३. श्लो १०.
4. स ३. श्लो १८. ५. स १५. श्लो ३२. ६. सर्ग ३. श्लोक २८.
७. स ३. श्लो २९. ८. स ३. श्लो ३३. ९. स ५. श्लो १० १०.
११. सर्ग ७ श्लो २१. १२. आपस्तम्बगृहासूत्रम्. खण्ड १.

नीचा हस्तेन दक्षिणमुत्तानं हस्तं गङ्गीयात् ॥ इत्यादिसूत्रकारो-
किंत स्मृतिपथमारोपयन् , ‘^१मुनिवनतरुच्छायां देव्या तया सह
शिश्रिये गलितवयसामिक्षवाकूणामिदं हि कुलब्रतम्’ इत्यादिना
गलितवयोभिराश्रयणीयस्य वानप्रस्थाश्रमस्य रीतिमसकुद्भोधयन् ,
‘^२अलकाभरणं कथं नु तत्त्वं नेष्यामि निवापमाल्यताम्’ ‘^३तदिदं
विषहिप्यते कथं वद वामोरु चिताधिरोहणम्’ इति त्यक्तजीवि-
तानां शरीरस्यालङ्करणपूर्वकमग्निसत्करणं कथयन् , ‘^४अथ तेन
दशाहतः पेरे गुणशेषामुपदिश्य भामिनीम् । विदुषा विधयो
महर्घयः पुर एवोपवने समापिताः ॥’ इति और्ध्वदेहिकक्रिया-
भिर्निवापाङ्गलिभिः परलोकजुषां संतर्पणादिकं विवृण्वन् ,
निर्मलान्तःकरणानामेव तुरीयाश्रमप्रवेशाधिकारं योगसमाधिना
तनुत्यजां विषये पिण्डदानादेरनावश्यकतां च बोधयतीत्यहो !
अभिज्ञता श्रौतसार्ताविषिषु महाकवेः ।

अथ पौराणिकानां समयमनुरूपन्धन्कविः ‘^५जैत्रैरथर्थविः’
इत्यादिना शङ्खजयैषिणामर्थवमन्त्रैरभिचारप्रयोगानुष्ठानं सूचयन् .
‘^६तस्य सन्मन्त्रपूतामिः स्नानमङ्ग्लः प्रतीच्छतः’ इत्यनेन
मन्त्रजलानां माहात्म्यं विशदयन् , ‘^७तीर्थे तोयव्यतिकरभवे

1. स ३. श्लो ७०. २. म ८. श्लो ६२. ३. स ८. श्लो ५७
4. स ८. श्लो ७३. ५. स १७. श्लो १३. ६. स १७. श्लोक १६
७. स ८. श्लो ९५.

जहुकन्यासरथोः,’ ‘^१समुद्रपत्न्योर्जलसन्निपाते,’ ‘^२अतस्तदा-
रुया तीर्थं पावनं भुवि प्रथे,’ ‘^३त्रिपुष्करेषु त्रिदशत्वमाप,’
इति पुण्यतीर्थानुसेवनस्य स्वर्गफलकृत्वमुपपादयन्, ‘^४तद्रूतिं
मतिमतां वरेप्सितां पुण्यतीर्थं गमनाय रक्ष मे’ इति ब्रह्म-
निष्ठानामपि तीर्थाटनेन चित्तनैर्मल्यावाप्तिं ध्वनयन्, सुप्रसिद्धेषु
देवतायतनेषु ‘^५असौ महाकालनिकेतनस्य वसन्नदूरे किल
चन्द्रमौलेः’ ‘^६अथ रोधसि दक्षिणोदधेः श्रितगोकर्णनिकेत-
मीश्वरम्’ इति क्षेत्रद्वयं निर्दिशन्, तरुणेन्दुशेखर एव निरतिं-
शयां भक्तिमादधानोऽपि, जनार्दनानुध्यानावसरेषु ‘^७लोका-
नुग्रह एवैको हेतुस्ते जन्मकर्मणोः’ इति आत्मनस्तद्वक्ततामा-
विष्कुर्वन्, शैववैष्णवसंप्रदायानुयायिभिरनुसरणीयां सरणिं
सम्यगवबोधयति ॥

‘^८समुद्ररशना साक्षात्पादुरासीद्धसुन्धरा’ ‘^९शुश्राव कुञ्जेषु,
यशः स्वमुच्चैरुद्धीयमानं वनदेवताभिः’ ‘^{१०}अस्त्युत्तरस्यां दिशि
देवतात्मा’ ‘^{११}तस्याः पुरः संप्रति वीतनाथां जारीहि राजन्न-

१. स १३, श्लो ५८ २. स १५. श्लो १०१ ३. स १८. श्लो ३१.
४. स ११. श्लो ८७. ५. स ६. श्लो ३४. ६. स ८ श्लो ३३
७. स १०. श्लो ३१. ८. स १५. श्लो ८३. ९. सर्ग २. श्लोक १२.
१०. कुमारसम्भव स १. श्लो १. ११. स १६. श्लो ९.

धिदेवतां माम् । 'त्वया पुरस्तादुपयाचितो यः सोऽयं वटः इयाम्
इति प्रतीतः' ॥^१ यथाविधो मे मनसोऽभिलाषः प्रवर्तते पश्य
तथा विमानम् ॥ 'साक्षिध्ययोगात्किल तत्र शर्च्याः' इत्यादिना
धरायामटव्यां शिलायां नगर्यां वनस्पतौ विमाने स्वयंवरे
चाधिष्ठानदेवतासाक्षिध्यं वर्णयन्कविः । 'ततः सपर्या सपशूप-
हारां पुरः परार्थप्रतिमागृहाया । उपोषितैर्वास्तुविधानविद्धि-
निर्वर्तयामास रघुप्रबीर' इति क्षुद्रदेवताप्रसादनाय तान्त्रिकेण
विधिना दीयमानं पशूपहरादिकमनुवर्णयन्, 'बाष्पायमाणो
बलिमत्तिकेतमालेख्यशेषस्य पितुरिवेश' इति कथावशेषितानां
पितृणां प्रतिकृतेरहरहर्दीयमानं बलिपूजादिकं च निर्दिशति ॥

एवमसौ महाकविः अविदुषां परप्रत्ययनेयमतीनाम् अर्चिरा-
दिमूर्त्युपासकानां शिष्टानां यज्ञानां ज्ञानिनां सुमुक्षूणा विद्यानि-
प्यचिमतां योगिनां भिन्नभिन्नसंस्कारभिरुचिमतां तत्तदनुभवगो-
चरं सिद्धान्तमुपपादयन्, भारतवर्षायाणामाध्यात्मिकं मतं निरुप-
ममिति द्योतयन्, सर्वेषामपि मर्त्यानां तारकवेनोपदिश्यमान-
सिद्धान्तं एकरूपश्चेत्स केषांचिदनुभवागोचरः सन् मतत्वेन
निर्देशानर्ह इति सूचयति ॥

1. स १३. श्लो ५३. २. स १३. श्लो १९. ३. म ७ श्लोक ३.
4. स १६. श्लो ३९. ५. स १६. श्लो १५..

अथ चक्रवर्तिनां रघुणां पौर्वपर्यक्तमश्च काव्योक्तरीत्या कैः
पूर्वसूरिभिर्वाग्निवषयीकृतः । दाशरथेश्चरितमेव रामायणे समग्र-
तया वर्णितं दृश्यते । इतरेषां च भानुवंशीयानामपदानं किं
प्रमाणीकृत्य कविनोपपाद्यते । रघोः रामभद्रस्य च मध्यजातत्वेना-
त्र निर्दिष्टाः केचन सार्वभोमात्सात्वेन नोपवर्णिता वाल्मीकिना ।
तथाहि— असौ महर्षिः रघुं कुकुत्थसुत इति, शङ्खणसुदर्श-
नाग्निवर्णात्रवोरात्मजस्य कल्माषपादस्य पुत्रपौत्रप्रपौत्रा इति,
शीघ्रगमसुप्रसुश्रुकान्कमेणाग्निवर्णस्यानन्तरजाता इति, अम्बरीष-
नद्वययातिनाभागान् अजादुत्पन्नस्य दशरथस्य पूर्वपुरुषा इति,
असकुन्निर्दिशति । इमं च वाल्मीकिप्रोक्तं पौर्वपर्यक्तमं विहाय
किर्मर्थमन्यथा वर्ण्यते कालिदासेनादिकाड्ये प्राचेतसोपज्ञे मह-
द्वौरवमनुभावयता^१ परम्परा रघुकुलभुवमित्यादिकमिदानीं विम-
र्शनीयं भवति । अत्रेदमवधेयम्—वैवस्वतमनुवंशोत्पन्नानां सार्व-
भौमानां परम्परा विस्तरतः सर्वेष्वपि महापुराणेषु प्रायेणैकरू-
प्यतो वर्ण्यमाना रामायणोक्तक्रमान्तरां विसंबद्धतीति निपुण-
मवधार्य रामस्य वृत्तमेव विशेषतः कूजन्तं वाल्मीकिमस्मिन्नशे
अप्रमाणीकृत्य मन्वन्तराणि वंशानुचरितं चेदंपरतया बोधयितुं

१. रामायण—बालकाण्ड—सर्ग ७०, अयोध्याकाण्ड—सर्ग ११०
२. सर्ग १८ इलो ६३, ६६ .), सर्ग १५, इलो ६४.

प्रवृत्तानि पुराणान्येवावलम्ब्य रघुवंशो निरधारि महाकविनेति
प्रतिभाति ॥

अत्र केचन नवीनाः प्रत्यवतिष्ठन्ते —पुराणानि कालिदासी-
यकालापेक्षया नितरामर्वाचीनानि । ऐरोपीयसंस्कृतपण्डैर्विम-
र्शकैः कौशित्पुराणानां कालः स्विस्त्वब्दीयदशमशतकानन्तरमिति
कालिदासस्य तु कालः स्विस्त्वब्दीयषष्ठशतकानन्तरमिति च
सर्वतो जोघुप्यते । पादपुराणे चोत्तरखण्डे वर्ण्यमानं रघोरुत्प-
च्युपास्यानं रघुवंशकाव्यादुद्धृत्योदाहृतमिव प्रतिभाति प्रतिभाव-
ताम् । सुबहूनि देवतायतनानि नूतनतया निर्मितानि तत्र तत्र
पुराणेषु बहुशः प्रस्तूयन्ते । एवं सति कालिदासो रामायणमप्य-
प्रमाणांकृत्य पुराणेभ्यो रघुवंशक्रमसुपलब्धवानिति कथमिदं
संगच्छते— इति ॥

अत्र ब्रूमः — विक्रमभूपसभालंकारत्वेन निर्दिष्टेषु नवसु
रक्षेषु कालिदासस्य समकालिकत्वेन वर्ण्यमानामरसिंहेन ‘पुराणं
पञ्चलक्षणम्’ इति विशिष्येमानि निर्दिष्टानीतिः, छान्दोग्ये सन-
कुमारनारदसंवादे एतानि नामतो गृहीतानीतिः, स्विस्त्वब्दा-
त्पाचीनकालिकैः श्रीमत्पराशरबादरायणशुक्रादिभिरिमानि प्रणी-
तानीतिः, कालिदासग्रथितो रघुवंशः प्रधानेष्वशेषु विष्णुपुराणं
वायुपुराणं चानुसरतीतिः, तीर्थीनां माहात्म्यं बहुधा पुरा-

णेषूपवर्णितं कविनानेन तत्र तत्रानूदितमिति, भारतवर्षे प्रसिद्धेतया पुराणैः प्रस्तुतेषु देवतायतनेषु कतिचन विशेषतः कालिदासेन प्रोक्तानीति, पुराणेष्वतिपावनत्वेन निर्दिष्टं नैमित्यं वनं वशिनामुत्तमेन चक्रवर्तिना सुदर्शनेन पश्चिमे वयसि शिश्रिये इति रघुवंशे प्रतिपादितमिति च हेतवः कालिदासापेक्षया पुराणानामतिप्राचीनतामवगमयन्ति । यद्यपि पुराणेषु नवीनाः स्थलमाहात्म्यकथा बादरायणादिभिरविदिता अर्वाचीनैः संदर्भाविरोधेन गुम्भिताः, अथापि सर्गप्रतिसर्गवंशमन्वन्तरवंशानुचरितान्याधिकृत्य प्रतिपादिता विषयाः सर्वेष्वपि पुराणेषु प्रायशः एकरूपेणोपलभ्यन्त इति, अस्मिन्नंशे प्रामाण्यमनुभावितं महाकविना इत्यलमतिविस्तरेण ॥

अथ प्रसङ्गात् विष्णुपुराणप्रोक्तो वैवस्वतमनुवंशक्रमः कीदृशः ? केवंशेषव्ययं कविस्तदिदं पुराणमनुसरति ? पुराणानामन्येषामस्य च कथमैकरूप्यमवगम्यते ? इति विमर्शवर्तनीमविरोहति सकुतूहलं चेतः । तत्रादौ विष्णुपुराणे वंशक्रम एवं पट्ट्यते— पुरा वैवस्वतमनोरात्मज इक्ष्वाकुः प्रथममिमां पृथ्वीं शशास । तस्मात्संजातो विकुक्षिः श्राद्धार्हशशभक्षणेन पितुरनभिमतः शशादसंज्ञां लेभे । तस्य तनूजः परंजयो महोक्षरूपं महेन्द्रमास्थाय कुतस्थो भूत्वा वैष्णवेन तेजसाप्यायितो देवासुरसंग्रामे

समस्तानसुरान्निजधान । तस्माच्च प्रसृते वंशे पृथुश्रावस्तवुंधु-
मारयुवनाश्चमान्धातृपुरुकुत्सानरण्यत्रिशङ्कुहरिश्चन्द्रसगरकल्माष-
पाददिलीपखद्वाङ्गादयः प्रथितयशसोऽभवन् । खद्वाङ्गादीर्घबाहुः,
तस्माच्च रघुरजायत । रघोस्तनूजादजादुत्पन्नस्य दशरथस्य
श्रीभगवानबज्जनाभश्चतुर्धा पुत्रत्वमयासीत् । श्रीरामभद्रात्परोहन्कु-
शातिथिनिषधनलनाभागनभपुण्डरीकक्षेमधन्वादिभिरलङ्कृतो वंश-
प्रवृद्धे । तदनन्तरजातेष्वेकतमो हिरण्यनाभो जैमिने । शिष्यो
मूल्वा योगविद्यामधिगम्य ब्रह्मभूयं जगाम । अस्माच्च योगिनो
याज्ञवल्क्यो योगमवाप । हिरण्यनाभात्पुत्रः, तस्मात्पुष्यः, ततो
घ्रुवसन्धिः, अनन्तरं सुदर्शनश्च बभूव । सुदर्शनस्यात्मजन्मनोऽ-
भिर्वर्णात्कमेण शीघ्रगमरुप्रसुश्रुतसुगविप्रभृतयो जज्ञिरे । तेषु
चरमो वृहद्वलोऽर्जुनस्य तनयेनाभिमन्युना भारतयुद्धे क्षयमनी-
यत—इति । अयं च क्रमः प्रायेणैकरूपतया वायुपुराणेऽष्टाशी-
तितमेऽध्याये दृश्यते । परमियानेव भेदः । वायुपुराणे पौत्रस्य
जैमिनिशिष्यत्वमुपवर्णितम्, वंशविस्तरश्च विष्णुपुराणापेक्षया
मक्षेपतः कथित इति ॥

महाकविश्च रघुवंशे रघोर्जनयितारं दीर्घबाहुं दिलीपास्त्वया
निर्दिशति । इदं च नाम दीर्घबाहोः पितामहस्याभिरूपविवेन
विष्णुवायुपुराणयोरूपवर्णितं दृश्यते । जातस्य कुमारस्य पिता-

महनाम्नापि व्यपदेशः सांप्रतंसेव । दीर्घबाहुरिति योगरूढं
नामापि तस्यैव भवितुमहेति । इम च भेदमन्तरा काव्येऽसि-
न्कथितो वंशक्रमः पुराणप्रोक्तात्प्रयेण न विसंवदति । पौत्रस्य
जैमिनिशिष्यत्वं वदता कविना वायुपुराणोक्तक्रमोऽनुसृत
इति च सुस्पष्टमेव सुधियाम् । कालिदासेन प्रसिद्धतया वर्णि-
तो निषधनगोन्द्रो वरपर्वतेषु पश्चिमाचलत्वेन वायुपुराणे भुवन-
विन्यासप्रकरणे बहुधोपवर्णितः; विष्णुपुराणे च नामतो निर्दिष्टो
दृश्यते । महाकविना पुनः पुनरनुर्वर्णितः सवितृहृताशनयोः
स्तेजोविनिमयो वायुपुराणे ज्योतिःसत्रिवेशप्रकरणे पठ्य-
मानम् ‘प्रभा हि सौरी पादेन छस्तं याति दिवाकरे ।
अग्निमाविश्वते रात्रौ तस्माद्गूरात्प्रकाशते ॥’ ‘उद्यन्तं च
पुनः सूर्यमौष्ण्यमाम्भेयमाविश्वत् । पादेन पार्थिवस्याम्भेस्त-
सादग्निस्तपत्यसौ ॥’ इति श्लोकद्वयं स्मारयति । ‘महे-
न्द्रमास्थाय महोक्षरूपम्’ इति कविना प्रोक्ता ककुत्स्थकथा वि-
ष्णुपुराणोपवर्णितामनुसरति । ‘सङ्गमनिर्विष्टसहस्राहुः’ इत्या-
दिना वर्णितो माहिष्मतीपतियोर्गी कार्तवीर्यः, तथात्वेनैव पुराणे-
भ्योऽप्यवगम्यते । ‘लङ्केश्वरेणोषितमाप्रसादात्’ इतीदं च ‘ततो
गत्वा पुलस्त्यस्तु अर्जुनं च प्रसादयत्’ इति वायुपुराणप्रोक्तमनु-

१. स ६. श्लो ७२. २. स ६ श्लो ३८. ३. स ६ श्लो ४०.

करोति । तद्वंशीयानामभिसाहाय्यं च कालिदासेन प्रोक्तं
 'तस्मिन्ब्रेवोपास्यने विस्तरेणोपपादित दृश्यते ॥

नन्वयं महाकविः पुराणेभ्य एव रघुवंशक्रमादिकमुद्धृत्य व-
णितवानिति चेत्, कथमेतेषु प्रधानतमत्वेन परिगणिते पाञ्चपु-
राणे प्रोक्तं रघोरुपाख्यानं कालिदासकाव्यादुद्धृत्य लिखितमिति
वक्तुं शक्यते? अत्र ब्रूमः—पुराणेऽस्मिन्सुष्टिखण्डे नवमाध्याये
आदित्यवंशकथनावसरे 'रघोरभूद्धिलीपम्तु दिलीपाच्याजम्तथा।
दीर्घवाहुरजाज्ञात. प्रजापालस्ततोऽभवत् । ततो दशरथो जात-
स्तस्य पुत्रचतुष्टयम् ॥' इति वंशक्रमः प्रासादिः पुनस्तत्त्वैवोत्त-
रखण्डेऽष्टानवत्यधिकशततमेऽध्याये, दिलीपाद्रघो संभवः, सर्वे-
प्यप्यशेषु कालिदासप्रोक्तां शेलीमनुसृत्याख्यातः । एवमेकस्मि-
न्नेव पुराणे कुलचिद्रघोर्दिलीपः संजातः, अन्यत्र दिलीपाद्रघुः
संज्ञे इति परस्परविरुद्धा कथा पव्यते ॥

अत्र प्राचीनपण्डिताः प्रेषु पुराणेति हासादिषु अप्रामाण्यदोषो द्वाटनमसहमानाः, कल्पभेदेन कथाभेदमभ्युपगम्य विरोधं परिहृतुमुच्छते। तथा हि—‘धाता यथा पूर्वमकल्पयत्’ इति श्रुतिवाक्यब्लेन प्रतिकर्त्तव्य सृष्टिस्थितिलयादिकं प्रायेणैकरूपेण जायते। सृष्टस्य चिदचिदात्मकम्य जगत्, तत्र तत्र कत्रचिद्वा-

१. स ६, इलो ४२, १ अध्याय, ९८

न्तरेष्वंशेषु भेद उपलभ्यते । सतां परित्राणाय युगे युगे संभवत
आदिपूरुषस्यावतारकथास्वप्यनेकथा भेदो दृश्यते । श्रीरामभद्रस्य
पुरतः, अनेककल्पजीविना जाम्बवता तस्यैव पूर्वावतारकथा वर्ण्य-
ते । सा हि वाल्मीकिप्रोक्तकमान्त्रितरां विसंबदति । इदं पाञ्चपुराण¹
पठाद्धिः सुस्पष्टमवगम्येत । तस्मात्कल्पभेदेन कथाभेदोऽङ्गीकर-
णीयः— इति ॥

चिरप्रवृत्तमिदं हि समर्थनं पुराणेष्वेव तत्र तत्रोपवार्णितं श्रु-
तिवाक्यमेव प्रमाणत्वेनावलम्ब्यते इत्यतो हेतोरादरणीयमेव सुधी-
भिः । अथापि इमं सिद्धान्तमूरीकुर्वद्धिः पण्डितैः संदर्भाविरो-
धेन पुराणेषु गुम्भितानां स्थलमाहात्म्यकथानामपि प्रामाण्यमपव-
दितुं न शक्यते । इतरपुराणापेक्षया स्वस्यैव प्रामाण्याविष्करणे
प्रवृत्तानीमानि न सर्वेष्वप्यंशेष्वावदरणीयानि । केषुचित्पुराणेषु-
त्तरखण्डानि कचित्किञ्चन्नीनत्वेन परिगण्यन्ते । कल्पभेदवाद
एकस्मिन्नेव पुराणे पूर्वोत्तरवाक्ययोर्विरोधपरिहरणाय न कल्पते ।
अर्थवादरूपेण प्रवृत्ताः कथाः प्रायेण सांशे प्रमाणपदवीं नाधिरो-
हन्ति । पाञ्च चोत्तरखण्डे प्रस्तुता दिलीपाद्रघोरुत्पत्तिकथा, गोपू-
जामाहात्म्याविष्करणप्रकरणे उर्थवादरूपेणोदाहृता, पातालखण्डे
आदित्यवंशपरम्परानुवर्णनप्रकरणे श्रोक्तायाः कथाया विस्त्रिता

1. पाञ्चपुराणे पातालखण्डे द्वादशार्थिकशततमोऽध्यायः

सती, पुराणस्यास्य प्राचीनेषु भागोप्वनन्तर्भूता, कालिदासकाव्यादनन्तरकालिकैः कैश्चिदास्ति कैनूतनतयोत्तरखण्डे प्रक्षिप्तेति केचन नवीना विमर्शका मन्यन्ते । ते ह्यत्रादिब्राह्मप्रोक्तां^१ कांचन कथां हृष्टान्ततयोदाहरन्ति । तथाथ—

पुरा दशरथो नाम राजा कैकवीवचनाद्रामं ससीतालक्ष्मणं वनवासाय नियुज्य, महता दुःखेनविष्टो ब्रह्मशाप संस्मरन्, पुत्रशोकेनासून्मत्त्याज । कर्मविपाकेन च यमानुचरैवोरेषु तामिस्तादिनरकेषु क्षिप्तः ‘पच्यते छिद्यते राजा पिष्यते चूर्ण्यते तथा । शोष्यते दश्यते भूयो दृश्यते च निमज्जयते ॥’ इत्युक्तरीत्या यातनासहस्रमनुभवन्निराशो नान्तं जगाम दुःखस्य । अथ कदाचिद्यमकिंकरा सरभसमागत्य नरके पच्यमानमयोध्याधिपतिं नृपमुत्तार्याब्रुवन्—‘तव पुत्रो गुणवात्रामभद्रो दण्डकायां विचरन्नद्य यद्यच्छया सुरासुरसुनिजनवन्द्याया महिताया गौतमीनद्यास्तीरमासेवते । यावदयं गौतम्या योजनपञ्चकान्तरान्नापक्रामति, तावत्तव नरकानुभवो न भवेत् । यदि च कदाचिदसौ त्वां स्मरन्नद्यां स्नात्वा पिण्डादि दद्यात्, तदा सर्वपापेभ्यो विनिर्मुक्तस्त्रिविष्टपं गन्तासि’ इति ॥

हृष्टो दशरथस्तेषामाज्ञामवाप्य पिण्डदानाय सुतौ प्रेरयितुं

। आदिब्राह्मे त्रयोविशाधिकशततमोऽध्यायः ।

स्वयमेव गौतमीटभुवमाससाद् । परिसेरे च नद्याः भोज्यभ-
क्ष्यालभेन नितरा विषण्णौ रामलक्ष्मणौ दूरादृष्ट्वा, अवि-
ज्ञातोऽवज्ञातश्च सौमित्रिणा स्वं यातनादेहं निरीक्ष्य लज्जाव-
नतगिराः शनैः शनैरवादीत्, ‘अहं दशरथो राजा पुत्रौ मे
श्रुणुतं वचः । तिसुभिर्ब्रह्महत्याभिर्वृतोऽहं दुखमागतः । छिन्नं
पद्यत मे देहं नरकेषु च पातितम् ।’ इति ॥

ततश्च श्वशुरस्य यातनादुःखमसहमाना जानकी ताम्यन्ता-
वितिकर्तव्यतामूढौ रामलक्ष्मणावालोक्य ब्रह्महत्यात्रयस्य भर्तृदे-
वरयोरात्मनि च विभागमुपादिशत् । तस्याश्च भाषितमनुमोद-
मानो दशरथः, ‘न कोऽपि भवतां किंतु श्रमः स्वल्पोऽपि विद्यते ।
गौतम्यां स्नानदानेन पिण्डनिर्वपणेन च । तिसुभिर्ब्रह्महत्याभिर्मु-
क्तो यामि त्रिविष्टपम् । त्वया जनकसंभूते स्वकुलोचितमीरित-
म् ।’ इति बभाषे । पितृभाषिताकर्णनानुक्षणमेव रामभद्रो गौतम्यां
स्नातः पिण्डदानोचितं ब्रीह्मन्मपश्यन्किञ्चिदिव दुःखितः, ‘यद-
च्च पुरुषो राजस्तदञ्चास्तस्य देवताः ।’ इति प्रमाणमनुस्सरन्,
पिण्डाकेन मन्त्रवत्पिण्डमदात् । अनुक्षणमेव यातनाशरीरमुत्सृज्य
सर्वपापेभ्यो विनिर्मुक्त आदित्यसद्वशाकारो विमानवरमारुद्धः
स्तूयमानश्च किंकरैः पश्यतेरेव सुतयोर्दिव्यान् लोकान्
. जगाम— इति ॥

अयं चेतिहासो रामायणे न दृश्यते । अज्ञानान्मुनिकुमारं हत्वा
ब्राह्मणेतरेण तज्जनकेन शसस्य पुत्रशोकादसूम्त्यक्त्वा आत्मनः
पुण्यराजितं नाकलोकमधिबसतः सुरेन्द्रमहितस्य दशरथस्य
वोरयातनानुभवकथनं गौतमीमाहात्म्यद्योतनायोदाहृतं सत् स्वांशे
मर्वथा न प्रामाण्यमावहति ॥

एवं पुराणानि सर्वेष्वप्यशेषु न प्रमाणीभवितुमर्हन्तीति
बदतामाधुनिकविमर्शकानाम्, हेतुविचार दूरीकृत्य पुराणेतिहा-
सादीनान्तरेणादरेण श्रद्धानानां प्राचीनपण्डितानां च पुराण-
वाक्यान्यधिकृत्य पौर्वार्पणीर्णये प्रामाण्याप्रामाण्यनिर्धारणे च न
कदापि सामरस्य संपादयितुं शक्यते इति विरमामः ।

‘कविपथमपद्धतिम्’ इत्यात्मनैव सबहुमानमुपवर्णितां प्राचे-
तसमुखेनादौ ब्रह्मलोकाद्भुवमवतीर्य प्रवृत्तां विशदविशदां मधुरां
दिव्यां भारतीमसकृदनुसन्दधान, प्रसादसुमुख्यास्तस्या विला-
समुपलभ्य, कथार्वणनप्रकारे आशयाविष्करणरीतौ शब्दप्रयोग-
सरणौ सुवनविन्यासविवरणे तत्तद्वापोपादनपद्धतौ चाय कवि-
रजानान एव प्राचेतसं सर्वात्मनानुकरोतीत्यहो ! विलसितं
सरस्वत्याः । तथाहि—

प्रथमं कविनानेन कृतं ‘रघुवंशः’ इत्यभिधानं महर्षिमु-
खान्निःसृतायां वामधोरण्यां वालकाण्डे युद्धकाण्डे^१ च श्रूयते ॥

१. स ३. इलो ९. २. म १ इलो ११

आदौ 'आजन्मशुद्धानाम्' इति प्रकम्य, दुर्लभानुगुणाननु-
श्रोतृणां कातूहलमुत्पाद्य, तादृशगुणसम्पन्ना रघव
इत्यनन्तरमुपसंहृत्य, 'तं सन्तः श्रोतुर्मर्हन्ति' इति भावुकाना-
मवधानं सम्पाद्य, वैवस्वतमनोरन्वये प्रभूतं दिलीपम् 'व्यूढोरस्को
वृषस्कन्धः सालप्रांशुर्महाभुजः' इत्यादिना वर्णयन्कविः, 'कोऽ-
न्वस्मिन्साम्प्रतं लोके गुणवान्' इत्युपकम्य लोकोत्तरानुगुणा-
नुपपाद्य तादृशगुणानामाश्रयः क इति कौतूहलेन पृच्छन्तं
प्राचेतसमनुबोध्य इक्षवाकुवंशप्रभवं रामम् । विपुलांसो महाबाहुः
कम्बुशीवो महाहनुः । महोरस्को महेष्वासः' इत्यादि वर्णयन्तं
नारदमनुस्मारयति ॥

द्वितीये सर्गे— 'वेणुभिर्मास्तो द्यौतः कूजन्तमिव कीचकैः'
इति वाल्मीकिवदनात्सुन्दरं निःसरन्ती सरस्वती 'स कीचकैर्मा-
रुतपूर्णरन्त्रैः कूजद्विरापादितवंशकृत्यम्' इति महाकविरसनायां
नृत्यति । 'हर्म्यवातायनस्थाभिर्भूषिताभिः समन्ततः । कीर्य-
माणः सुपुष्पौर्यैर्यै स्त्रीभिररिन्द्रमः' इत्येवं प्राचेतसात् समु-
त्पन्ना वाणी महाकवितः संस्कारमवाप्येव । अवाकिरन्वाललताः
प्रसूनैराचारलाजैरिव पौरकन्याः' इत्यात्मानमावृणोति ।

1. सुन्दरकाण्ड. स ५६. इलो १४. 2. अयोध्याकाण्ड. स १७.
इलो ३७, ४२.

‘मम भक्षः प्रदिष्टस्त्वमीश्वरैर्वानर्षभ’ इति हनूमत्परीक्षणाय प्रचोदितया सुरसया प्रोक्तं वचः ‘तस्यालमेषा क्षुधितस्य’ तृष्णै प्रदिष्टकाला परमेश्वरेण^१ इति दिलीपं प्रतिवदतः कुम्भोदररथ्य भाषितेन सजातीयमिव प्रतिभाति ॥

तृतीये—‘प्रदक्षिणावर्तशिखस्त्वाटकसञ्जिभः । हविस्त-
त्वातिजग्राह पावकः स्वयमुथितः ॥’ इति शुभशंसिलक्षणमेकं विशदयन्ती आद्या वाग्धोरणी, महाकवेश्चित्ते चिरं लीना तेनापि तथात्वेनाविज्ञाता ‘प्रदक्षिणार्चिह्विरभिराददे’ ‘प्रदक्षिणार्चिर्व्याजेन हस्तेनैव जयं ददौ’ इति द्रेघा आत्मनो विलासं प्रदर्शयति । एवं शुभान्यशुभानि च निमित्तानि महाकविना तत्र तत्र वर्णितानि रामायणोक्तां^२ रीतिमेवावलम्बन्त इति व्यक्तमेव विमर्शकानाम् ॥

चतुर्थे—‘शचीपतेः केतुरिव’ इत्यस्कृन्महर्षिणा निर्दिष्टो वृष्टचर्थं जनैरभिपूजितो ध्वजः ‘पुरुहूतध्वजस्येव’ इति कविनाप्युपवर्णयते । ‘चमूं प्रकर्षन्महतीम्’ इति मधुरं प्रसृता वाणी

१. सुन्दरकाण्ड. स १. इलो १५१. २. युद्धकाण्ड. स ८०. श्लो १० ३ सुन्दरकाण्ड म ४ श्लो ४६, ४७; रघुवश स ३ श्लो १४; युद्धकाण्ड. स ५७ श्लो ३६, ४०; रघुवश. स ११. श्लो ६८-६९. ४ अयोध्या स ७४ श्लो ३६; युद्ध. स ८६. श्लो १७. ५. सुन्दर स ३७ इलो १८.

‘स सेनां महतीं कर्षन्’ इति महाकविजिह्या पुनः प्रसरते ।

‘^१आपानभूमिगमनम्’ ^२आपानभूमिसुत्सृज्य’ ^३आपानशाला विचिता’ इत्यसकृदादिकाव्ये श्रूयमाणा वर्णावलिः ‘रचितापानभूमयः’ इति महाकाव्येऽप्यनुश्रूयते ॥

‘इन्द्रियाणि पुरा जित्वा जितं त्रिभुवनं त्वया । स्मरद्धिरिव तद्वैरमिन्द्रियैरेव निर्जितः ॥’ इत्येवं रमणीयं प्रवहन्ती वचःसुधा कविनानेन पुनःपुनरास्वादिता ‘इन्द्रियास्त्वानिव रिपून्’ इत्यत्रान्तर्लीनेवानुभूयते ॥

‘प्रणिपातप्रतीकारः संरम्भो हि महात्मनाम्’ इति काव्येऽस्मिन्विलसन्ती वाणी ‘^५प्रणिपातप्रसन्ना हि मैथिली जनकात्मजा’ इति महर्षिणा प्रदर्शितां पद्धतिमनुसरति ॥

पञ्चमे—‘रूपं तदोजस्त्वं तदेव वीर्यं तदेव नैसर्गिकमुक्तत्वम् । न कारणात्स्वाद्विभिदे कुमारः प्रवर्तितो दीप इव प्रदीपात्’ इतीदं च पद्मम्, ‘रूपलक्षणसम्पन्नौ मधुरस्वरभाषिणौ । विम्बादिवोत्थितौ विम्बौ रामदेहात्तथापरौ ॥’ इत्यस्माद्विम्बादिवोत्थितं सहृदयात्रसयति ॥

- | | | |
|--------------------------|-------------------------------|--------------------------------|
| 1. बाल. स ३. श्लो २९. | 2. सुन्दर. स २. श्लो ४७ | 3. सुन्दरकाण्ड. स १२. श्लो १२. |
| 4. युद्ध स ११४. श्लो १८. | 5. सुन्दरकाण्ड. स ५८ श्लो ८९. | 6. बाल. स ४. श्लो ११. |

‘^१स्त्रीभिः सपुत्रैर्बृद्धैश्च रममाणैरलङ्घकृतान् । सुराधिप-
स्योपवने यथा चैत्ररथे ह्रुमान् ॥’ इति वाल्मीकिसुभाषिता-
स्वादाधिगतसंस्कारः कविः ‘एको ययौ चैत्ररथप्रदेशान्सौरा-
ज्यरम्यानपरो विदर्भान् ।’ इत्यवशमुद्धृणातीव ॥

षष्ठे—‘^२पराध्यास्तरणोपेताम्’ इत्यादौ निर्गलिता वाक्
‘पराध्यवर्णास्तरणोपपन्नम्’ इति महाकविमुखेन प्रवहति ॥

. ‘गुर्वीं धुरं यो भुवनस्य पित्रा धुर्येण दम्यः सदृशं विभर्ति’
इति वर्णयन्कविः ‘^३सोऽहं कथमिमं भारं महाधुर्यसमुद्धृतम् ।
दम्यो धुरमिवासाद्य वहेयं केन चैजसा ॥’ इत्येवमादिकाव्यप्रोक्त-
माशयमन्तरात्मना स्मरतीव ॥

सप्तमे—‘^४राजप्रवेशसुमुखैः पौरैर्मङ्गलवादिभिः । संपूर्णा
प्राविशद्राजा जनैषैः समलङ्घकृताम् ॥’^५हर्म्यवातायनस्थाभिर्भू-
षिताभिः समन्ततः । रामं सर्वानवद्याङ्गचो समपित्रीषया ततः ।
वचोभिरग्रैर्हर्म्यस्थाः क्षितिस्थाश्च ववन्दिरे । तया सुच-
रितं देव्या पुरा नूनं महत्तपः । रोहिणीव शशाङ्केन रामसंयोगमाप-
सा । इति प्रासादशृङ्खेषु प्रमदाभिनरोत्तमः । शुश्राव राजमार्गस्थः

1. युद्ध स १२८, श्लो २४. 2. सुन्दर. स ९ श्लो २७. ३
अयोध्या. स ७३. श्लो १६. 4. वालकाण्ड स ७७, श्लो ९. ५. अयो-
ध्याकाण्ड. स १६ श्लो ३७-४२

प्रिया वाच उदाहृताः ॥' इत्यादि महर्षिभाषितमसङ्कुदनुमोद-
मानः, 'आर्यावर्ते उज्जिन्यादिमहानगरेषु यदच्छया विचरन्
राजमार्गेषु वधूवराणां विवाहयात्रोत्सवेषु आलोकमार्गं सहसा
त्रजन्तीनां प्रासादवातायनसंश्रितानां पौराङ्गनानां लोलापाङ्गै
रममाणो महाकविः, वधूवरयोः पुरप्रवेशवर्णनावसरे प्राचेतसे-
नाविष्कृतां रीतिमाश्रित्य 'ततस्तदालोकनतत्पराणाम्' इत्युपक्रम्य
'इत्युद्घृताः पौरवधूमुखेभ्यः शृण्वन्कथाः श्रोत्रसुखाः कुमारः'
इत्येतदन्तेन स्वानुभवं निपुणमभिव्यञ्जयति ॥

य चूक्तम्—अश्वघोषरचिताद्बुद्धचरितादियं वर्णनरीतिः कवि-
नानेनोपलब्धा—इति ; तदविज्ञातभारतवर्षीयनागरिकवृत्तान्ता-
नां मानसिकं विजूम्भितमिति व्यक्तमेव । महाकवेरस्य अश्वघो-
षस्य वा जीवनकालः क इति नाद्यावधि साधु निर्धारितः ।
द्वावप्यादिकाव्यादुद्घृत्य लिखितवन्तावित्यपि संभाव्यते, उत अ-
श्वघोषो रघुवंशात् । हेतुशास्त्रमाश्रित्यानुमातारः केचन विमर्शका
इदानीं पठ्यमाने रामायणे कतिचन सर्गान् सुवहृनि पद्यानि
च प्रक्षिप्तत्वेन मन्यन्ते ॥

अथ कीदृशी पाश्चात्यपण्डितानां कविसमयनिर्धारणधोर-
णीति विचारयामः । केचन, 'धन्वन्तरिक्षपणकामरसिंहशङ्कमे-
' तालभृघटकर्परकालिदासाः । स्थातो वराहमिहिरो नृपते:

सभायां रत्नानि वै वररुचिर्नव विक्रमस्य' इति ज्योतिर्विदाभर-
णप्रोक्तं पद्मेकं प्रमाणत्वेनावलम्ब्य, अमरसिंहवराहमिहिराचा-
र्ययोर्जीविनकालं खिस्त्वब्दीयषष्ठशतकत्वेन हेत्वन्तरैर्नीर्णयि,
तयोः समकालिकोऽसौ महाकविस्तदानीमेवासीदिति वदन्ति ॥

अन्ये तु, खिस्त्वब्दीयपञ्चमशतके समुत्पन्नेनार्यभटेनोपव-
र्णितं चन्द्रग्रहणस्वरूपम् 'छाया हि भूमेः शशिनो मलत्वेना-
रोपितः शुद्धिमतः प्रजाभिः ।' इत्यनुवदन्नसौ महाकविरार्यभ-
.टांदर्वाचीन इति कथयन्ति ॥

अपरे पुनः, कल्हणप्रणीतायां राजतरङ्गिण्यां नामतो गृहीतेषु
कविषु कालिदासस्याभिस्त्या नोपलभ्यते । परं हिरण्यभूपानन्त-
रमराजकान्कश्मीरान्विज्ञाय उज्जयिनीपालकः खिस्त्वब्दीयषष्ठ-
शतकोत्पन्नो हर्षः, मातृगुप्तनामानमात्मीयं कविं कश्मीरान्पालयितुं
प्रजिघायेति पठत्यते । सोऽयं मातृगुप्तो नामसाम्यादन्यैश्च हेतु-
भिः कालिदास एवेति मन्यन्ते ॥

इतरे, 'स्थानादस्मात्सरसनिचुलादुत्पतोदञ्जुखः खं दिङ्-
नागानां पथि परिहरन्त्यूलहस्तावलेपान्' इत्यन्यापदेश-
रीत्योपालब्धः कवेरस्यानभिमतः समकालिको दिङ्नागाचार्यः
खिस्त्वब्दीयाष्टासप्तत्तरपञ्चशतमे हायने समभूदिति कालि-
दासोऽपि तात्कालिक इति निरूपयन्ति ॥

कतिचन् ग्रीष्मेशादागतानां यवनानां सिन्धुनामकाहेश-
त्पतीच्यां दिशि कृतनिलयानां पराक्रमादिकं कालिदासेन रघु-
वंशे सूचितम् । ते हि खिस्त्वब्दात्प्राचीनेषु शतकेष्वासन् ।
अतो महाकविरसौ खिस्त्वब्दीयप्रथमशतकान्नार्वाचीन इति
निर्णयन्ति ॥

अन्ये, शकसंवत्सरकर्ता विक्रमभूपः खिस्त्वब्दात्पूर्वे शतके
आसीत् । कालिदासोऽपि तदानीमेव तस्य सभामलंचकरेति
मन्वते ॥

इतरे, भारतवर्षस्य प्राम्भागेभ्यः खिस्त्वब्दीयप्रथमशतके
जावाढीपं गतैरार्थैः सहैव नीतो रघुवंशः पालिभाषायां विप-
रिणमितो दृश्यते इत्यतो हेतोर्महाकवेः कालः खिस्त्वब्दात्पूर्वे
शतकमेवेति च वदन्ति ॥

एवं महता परिश्रेण प्राचीनग्रन्थान्परिशोध्य, शिलाशा-
सनान्यनुवाच्य, बौद्धकाव्यान्यालोऽव्य, देशान्तरादिदं वर्षमाग-
तैरपूर्वदेशदर्शनकुतूहलिभिर्विवृधैरनुवर्णितं तदानीन्तनराष्ट्रव्य-
वस्थादिकमवगत्य, कालिदासप्रभृतीनां महापुरुषाणां जीवन-
कालादिकं निर्णय, भारतवर्षस्य पुरावृत्तं सम्यगवबोधयन्ति ।
हेतुशास्त्रमालम्भ्य प्राचीनमितिवृत्तं निर्णेतुं प्रवृत्तानामेतेषां
पाश्चात्यविदुषां परम्परमभिप्रायभेदेऽपि परिशोधनप्रकारस्त्वे-

करूप एव । अनया युक्तिविचाररीत्या बहवो ग्रन्था आनुष-
ङ्गिकतया परिशीलिता भवन्ति ; स्वातन्त्र्येण विषयपर्यालोचन-
पाटवं चोपजायते । इदं खलु वैदुष्यस्य फलम् , यदविज्ञातानां
विषयाणां ग्रन्थावलम्बिनीभिरेव युक्तिभिः केनचित्सम्प्रतिप-
न्नेन प्रकारेण संशोधनं नाम । पाश्चात्यानामेषा कविकालनिर्ण-
यधोरणी मेषसंदेशविमर्शे विस्तरेणोपपादयिष्यत इति विरस्य
प्रकृतमनुसरामः ॥

‘^१व्यसनेषु न कृच्छ्रेषु न युद्धेषु स्वयंवरे । न क्रतौ न
विवाहे च दर्शनं दुष्यति स्त्रियाः ।’ इति वाल्मीकिसुभाषितम-
नुस्मरक्षिव कविः, ‘इतः परानर्भकहार्यशस्त्रान्वैदर्भि पश्यानु-
मता मयासि’ इति अजमुखेनेन्दुमतीं चोदयति ॥

अष्टमे—^२अस्या हि पुष्पावनताग्रशाखाः शोकं दृढं वै
‘जनयन्त्यशोकाः’ इत्यसादधिगतसंस्कार इव कविः, ‘अमुना
कुसुमाश्रुवर्षिणा त्वमशोकेन सुगात्रि शोच्यसे’ इत्यशोकस्यापि
शोकं भावयति ॥

नवमे—^३‘प्रकीर्णहंसाकुलमेखलानां प्रबुद्धपद्मोत्पलमालि-
नीनाम् । वाप्युत्तमानामधिकाद्य लक्ष्मीर्वराङ्गनानामिव भूषिता-

१. युद्धकाण्ड स ११७. इलो २७ २. सुन्दर. स १६. इलो ३१
३. किञ्चिन्धा. म ३० इलो ५०

नाम् ॥’ इति श्रोत्रपेयं मध्वासाद्य कविः, ‘शुशुभिरे स्तितचारुतराननाः खिय इव श्लथशिङ्गितमेखलाः । विकचतामरसा गृहदीर्घिंका मदकलोदकलोलविहङ्गमाः’ इति मदकलमुद्दिरति ॥

दशमे— ‘त्वं त्रयाणां हि लोकानामादिकर्ता स्वयं प्रभुः । अक्षरं ब्रह्म सत्यं च मध्ये चान्ते च राघव । दृश्यसे सर्वभूतेषु ब्राह्मणेषु च गोषु च । दिक्षु सर्वासु गगने पर्वतेषु बनेषु च । जगत्सर्वं शरीरं ते’ इत्यार्थं स्तवमनुसंदधानः कविः, ‘नमो विश्वसृजे पूर्वम्’ इत्युपकम्य ऋक्षण्या गिराधोक्षजं प्रसादयति ॥

एकादशे— ‘महेन्द्रवरुणोपमौ’ इत्यसकृदादिकविना प्रोक्तामुपमामसौ महाकविः, ‘भूपती वरुणवासवोपमौ’ इति निपुणं योजयति ॥

द्वादशे— ‘प्रभावस्तम्भितच्छायमाश्रितः स वनस्पतिम्’ इत्युपवर्णितः कवेराशय., बुद्धमहिमवर्णनपराळुलितविस्तारग्र- न्थादुद्धृत इति यदुक्तम्; तदसारम् । यतः सिंहिकानाम्नी काचन राक्षसी प्रभावेण छायाग्राहिण्यासीत् इति, रावणभयाच्च ‘निष्क-म्पपत्रास्तरवो नद्यश्च स्तिमितोदकाः’ इति चादिकाव्येऽपि पठ्यते ॥

१. युद्ध. स १२०. इलो २०, १५, २२. २. अयोध्या. स १
इलो ४; मुन्दर स ४०. इलो ६. ३. आरण्य. स ४८ इलो ९.

त्रयोदशे— १ धूमगन्धं वपायास्तु जिग्रति स्म नराधिपः।
यथाकालं यथान्यायं निर्णुदन्पापमात्मनः ॥ इत्येवमादौ प्रवृत्तां
सरस्वतीम् ॥ प्रात्वा हर्विगन्धिं रजोविमुक्तः समश्नुते मे लघि-
मानमात्मा ॥ इत्यनेन व्याख्यातीव कविः ॥

‘**स्थितः ककुञ्चानिव तीक्ष्णशृङ्खो महाचलः श्वेत इवोच्चशृङ्खः**’
इत्येवं गभीरं प्रवहन्ती गैर्वाणी, महाकविहृदयात् ‘बन्धाति यो
बन्धुरगात्रि चक्षुर्द्वसः ककुञ्चानिव चित्रकूटः’ इति सरसं निः-
सरन्ती हृदयं बन्धाति ॥

चतुर्दशे— वर्हिणनादितेषु मृदुशाद्वलेषु हिमवतः परिसिरार-
ण्येषु परिभ्रमन्त्रसौ महाकविः ॥ ‘कोशन्तीं कुररीमिव’ इत्यसकृ-
न्महर्षिणा निर्दिष्टस्योपमानस्यौचित्यमात्मानुभवेनावगच्छन् ,
‘चक्रन्द विश्वा कुररीव भूयः’ इति शोकसागरमभ्याथा जान-
क्याः कृपणां दशां वर्णयति ॥

पञ्चदशे— ‘राजभिर्वृतदण्डास्तु कृत्वा पापानि मानवाः ।
निर्मलाः स्वर्गमायान्ति सन्तः सुकृतिनो यथा ॥’ इति प्राचे-
तसात्समुत्पन्नां वाचमनुरूप्य कविः, ‘कृतदण्डः स्वयं राजा

1. बाल. स १४, इलो ३५ 2. सुन्दर. स ५, इलो ५, ३. किञ्जिक-
न्धा स १९, इलो २८; युद्ध. स ३२ इलो ३. 4. किञ्जिकन्धा. स १८
ओ ३३.

लेभे शूद्रः सतां गतिम् । तपसा दुश्वरेणापि न स्वमार्गविल-
क्षिना ॥’ इति व्याहरति ॥

‘^१सम्प्रदास्यामि रामाय यथा सिद्धिं तपस्विने’ ‘^२सोपसर्गी
यथा सिद्धिम्’ इति वाल्मीकिनोपवार्णितां जानकीमनुस्मरन्निव
कविः, ‘स्वसिद्धिं नियमैरिव’ इति तां तथैव निर्दिशति ॥

षोडशे— ‘^३वेलामिवासाद्य यथा समुद्रः’ ‘^४वानरेन्द्रा
महात्मानो वेलामिव महोदधिः’ इतीदमुपमानमभिनन्दन्निक
कविः, ‘वेलां समुद्रा इव न व्यतीयुः’ इति भणति ॥

‘^५वस्वौकसाराम्’ ‘^६प्रमदामिव भूषिताम्’ इत्यस्कृदनुश्रु-
तामादिकाव्यपद्मतिमनुस्मरन्निव कविः, ‘वस्वौकसारामभि-
मूय साऽहम्’ ‘^७पूरावभासे विपणिस्थपण्या सर्वाङ्गनद्वाभरणेव
नारी’ इत्ययोध्यामुपवर्णयति ॥

‘^८ऐणेयं मांसमाहृत्य शालां यक्ष्यामहे वयम्। कर्तव्यं वास्तु-
शमनं सौमित्रे चिरंजीविभिः ॥’ इति राघवेण प्रवर्तितां वास्तु-
सपर्याम् ‘ततः सपर्या सपशूपहारां.... उपोषितैर्वास्तुविधान-
विद्धिः’ इत्यनेन स्मरणपथमुपनयतीव कविः ॥

1. सुन्दर. १३. श्लो ५१. २. सुन्दर. स १५. इलो ३३. ३. युद्ध.
स ११२. श्लो २२. ४. युद्ध. स ७६. इलो ६३. ५. अयोध्या.
स ९४. इलो २६; सुन्दर. स ३. इलो १२. ६. अयोध्या स ५०.
इलो २३. सुन्दर. स ३. श्लो १८. ७. अयोध्या. स ५६. इलो १८.

सप्तदशे—‘न धर्ममर्थकामाभ्यां बबाधे न च तेन तौ। ना-
र्थं कामेन कामं वा सोऽर्थेन सद्वशस्त्रिषु ॥’ इत्यादिना अतिथेः
सौराज्यकरणमुपपादयन्कविः, ‘कच्चिदर्थेन वा धर्ममर्थं धर्मेण
वा पुनः । उभौ वा प्रतिलोमेन कामेन च न बाधसे ॥’ इत्यादि-
ना भरतकुशलानुयोगव्यापृतस्य रामभद्रस्य मुखेन सौराज्यक-
रणरीतिमुपदिशन्तमादिकविमनुकरोति ॥

अष्टादशे—‘हनूमान्प्रज्वलन् लक्ष्म्या पारियात्रोपमोऽ-
भवत्’ इति प्राचेतसमुखाद्वरपर्वतेष्वेकतमस्य पारियात्रस्य महि-
मानमवगच्छन्निव कविः, ‘उच्चैशिरस्त्वाजितपारियात्रं लक्ष्मीः
सिषेवे किल पारियात्रम्’ इति वर्णयति ॥

भारतवर्षमधिकृत्य महाकविना प्रदर्शितं भुवनविन्यासविज्ञा-
नमादिकाव्यात्पुराणेभ्याश्चाधिगतमित्यत्र नाम्त्येव संशयः । अयं
च विषयो मेघदूतविमर्शे विस्तरेण वर्णयिष्यते ।

एकोनविंशे—‘चित्तनाशाद्विपद्यन्ते सर्वाण्येवेन्द्रियाणि
च । क्षीणस्त्रहस्य दीपस्य संसक्ता रश्मयो यथा’ इति आदि-
काव्ये प्रदर्शितां सरणिं महाकविः, ‘राज्ञि तत्कुलमभूत्क्षयातुरे
वमनार्चिरिव दीपभाजनम्’ इति प्रकारान्तरेण विशदयति ॥

1. अयोध्या स १००. इलो ६३. 2. सुन्दर. स ८३. इलो ५.
3. अयोध्या स ६४. इलो ७४

एवं रघूणां चरितमुद्घातुं प्रवृत्तोऽसौ कविकोकिलः, श्रीरामभद्रस्यापदानं रामायणादन्येषां वृत्तं पुराणेभ्यश्चावगत्य पूर्व-
सूरिभिरबलम्बितं पन्थानमाश्रित्य निर्गंगलगति. रसभावनिर-
न्तरया वाण्यात्मानं विनोदयन्, तद्वीतश्रवणैकाग्रावसिकाना-
नन्दयन्, अनपायिपदोपलङ्घ्युपायभूतानात्मगुणाधायकान्धर्मा-
नुपदिशन्, अपाञ्चभौतिकेनामलेन यश कायेन जीवन् भारत-
वर्षमद्याप्यलंकरोति ॥



शुद्धपत्रिका ।

पुटसख्या.	पद्धक्षः	शुद्धपाठः
१	३	विदिततरेव
३	५	सर्वपर्थीन
५	१	ष्वन्यतममप्र
१७	१५	अद्गुतरसः
१८	९	रनुकूलदं
२५	१०	उपालभत इव
३०	१५	कुर्वन्त प्राति
३०	१६	उद्दारयन्त प्राति
३७	१९	दशावधिना
४८	१०	ब्रवीतीत्येतत्
५३	१३	दुःखसुखीभूय स्वसुख
५७	७	निवासितामपि
८२	१७	चैतन्यं
९१	१४०	दाशरथा
१०१	२	ग्रथिताभिर्भुमय
१२८	६	दुःखेनार्वष्टो
१२८	१९	त्रयोविशत्यधिक
१४१	७	महोदधिः
१४१	९	प्रमदामिव यत्न भूय
१४३	६	यशःकायेन